


ئابدۇرېھىم زۇنۇن



بۇلاققا سىرداش قىباللار

شىنجاڭ ئۇنىۋېرسىتېتى نەشرىياتى



ياش شائىر ئابدۇرېھىم زۇنۇن
1962 - يىلى ئاپرېلدا قەشقەر
كوناشەھەر ناھىيىسىنىڭ بۇلاقسۇ
يېزىسىدا تۇغۇلغان. 1984 - يىلى
خوتەن پېداگوگىكا ئالىي تېخنىكومىدا
نىڭ تىل ئەدەبىيات كەسپىنى
پۈتتۈرۈپ، ئانا مەكتىپىدە ئوقۇتقۇچى
بولۇپ ئىشلىگەن. 1991 - يىلدىن
1993 - يىلىغىچە شىنجاڭ پېداگوگىكا
ئىنىستىتۇتىنىڭ تولۇق كۇرس
سنىپىدا ئوقۇغان. ئۇ ھازىر خوتەن
پېداگوگىكا ئالىي تېخنىكومى ئىلمىي
باشقارمىسىنىڭ مۇئاۋىن باشلىقى
بولۇپ ئىشلەۋاتىدۇ.

ئۇنىڭ ئەدەبىي ئىجادىيىتى
1982 - يىلى باشلانغان بولۇپ،
ھازىرغىچە 400 پارچىدىن ئارتۇق
شېئىر، ئىلمىي ماقالە ۋە
ئوبزورلىرى ئېلان قىلىنغان.

ئابدۇرېھىم زۇنۇن

بۇلاققا سىرداش خىياللار

شىنجاڭ ئۇنىۋېرسىتېتى نەشرىياتى

مەسئۇل مۇھەررىرى: قۇربان ھاشىم
مەسئۇل كوررېكتورى: ھۈسەيىنجان ئەسقەرى
مۇقاۋىسىنى لايىھىلىگۈچى: ئەكبەر سالىھ

بۇلاققا سىرداش خىياللار

ئاپتورى: ئابدۇرېھىم زۇنۇن

شىنجاڭ ئۇنىۋېرسىتېتى نەشرىياتى نەشر قىلىپ تارقاتتى
(ئۈرۈمچى شەھىرى غالىبىيەت يولى 14-نۆ، پوچتا نومۇرى: 830046)

«قەشقەر گېزىتى» باسما زاۋۇتىدا بېسىلدى

فورماتى: 850×1168 م 850، 1/32، باسما تاۋىقى: 5.5

2000 - يىل 9 - ئاي 1 - نەشرى

2000 - يىل 9 - ئاي 1 - بېسىلىشى

تىراژى: 3500 — 0001

ISBN 7 — 5631 — 1274 — X/I • 208

باھاسى: 9.50 يۈەن

مۇندەرىجە

1	يۈرىكىم ئاچ ، ئەمما كۆزۈم توق
2	كەلدىم
2	سۆي
3	ھېيت كۈنى
4	بىزار بولدۇم
5	مېۋە ۋە تەر
5	مىراس
6	كىشى ۋە كەسىپ
7	كوڭۇل
7	ۋىسال ئالدىدىكى خىيال
8	ئانىلارنىڭ ئارامىنى بۇزماڭلار
9	شائىر — ئۇ
10	يەر — كۆزۈمنىڭ قارىچۇقى
10	پىلە قۇرتى
11	ئۈمىدلىك يول
12	ئىككى غەزەل
13	ئالدىدا (تەخمىس)
15	غەيۋەت (تەخمىس)
16	كۆرۈپ (تەخمىس)
19	قىزلار
19	سەھەر
20	سەنسىز

21 سېغىنىپ
22 چوڭلارغا
23 بىز
23 ئوغلۇمغا
24 ھەسەت سۆزلەيدۇ
25 دادامغا
26 تەسەللى
27 جان ئانا
28 بۇلاق ۋە سۆيگۈ
29 قار چاققۇسى
29 تۈن لىرىكىسى
30 ۋەتەن سەندە
31 توي تەسىراتى
32 ۋاقىت — ئۆمۈر ئوغرىسى
32 قوش يۈرەك
33 ئەلۋىدا
33 كەل، سۆيۈپ قوي، بۇ سېنىڭ بالايىڭ
34 بۇ قانداق ئىچىش
35 پەسىللەر سۈرىتى (چاتما)
38 نۇرلۇق سەپەر
40 سەبىلەرگە
40 يۈرىكىمنى ئوردى شادلىق
41 كەپتەرگە قاراپ
42 شېئىرغا تەبىر
42 قىش سەھىرى
43 نورۇز نەزمىسى
44 يېرىڭ ئوتمۇ، يۈزۈڭ ئوتمۇ
44 گىگانىت ئادەم

45 خياللاردىن تۆرىلەر خىيال
46 خىيال قۇشۇم گۆھەر تېرىدۇ
46 گۈل بەرگىدە ئېرىپ كەتتى كېيىنەك
47 ئۆرلە ئۇرۇمچى
48 بۇ دۇنيادا بىر جۈپ گۆھەر بار
49 باچكامغا «دان» بەرگەندە
49 يۈرىكىمدە تۇغۇلغان بوۋاق
51 باھار قۇردى باغلاردا بەزمە
51 مەن ۋە ۋاقت
52 جانىجان دېھقان
53 يالقۇنلىغان ئوتلۇق نەپەسلەر (چاتما)
61 تەڭرىنىڭ جاۋابى
61 سۆيگۈ نەزىملىرى
70 ئوغلۇم ۋە ئاتا - ئانام
70 بىر سەبىينىڭ نالىسى
71 گۈزەل تۇيغۇلار
72 ئىجادىمنىڭ چىن ھەمراھىمەن
73 پاسىيانىم، باشپاناھىم ئۆز ئېلىم
74 غەزەللەر
82 گۈلگۈن گۈلدەستە
101 مەن ۋەتەننى كۈيلىدىم قىزغىن
102 سۆيگۈ بىلەن
102 كۆزۈڭ سۆزلەر كۆڭۈل سىرىڭنى
103 سەن ئەمەس ۋېناس
104 جامالىڭدا رەڭ ئېچىپتۇ گۈل
105 يەم بولدى چىن سۆيگۈم ھەۋەسكە
106 تارىخىنى يازار ھەر ئادەم
107 باشلىقىمغا خەت

- 108 ئۆچۈرەمدە ئالتۇن قەلبىلەر
- 108 شەپەرەڭگە ياقىمدى بۇ ھال
- 109 ئېزگۈللۈككە تەشنا بارچە جان
- 110 ۋەزنى بولمىغاچ
- 111 ئەتە ئۈچۈن بۈگۈن غەم يېدىم
- 112 تالڭ ئىستەكلىرى
- 113 يۇرتۇم
- 115 ئۆزگىلەرنى يىغلاتمىدىم، يىغلىدىم
- 115 ئارمان
- 116 نادانغا بىر سۆز
- 117 كۈل بۈگۈن
- 118 ھىممىتىڭگە باغلىق قىممىتىڭ
- 119 نورۇز ئىلھامى
- 121 يۈزلىرىمگە تەڭدى بىر كاچات
- 122 كۆڭلۈم بەك يېرىم
- 123 كەچۈر مېنى
- 123 مۇئەللىم
- 127 شائىرلىقىمغا ئىزاھات
- 129 دۇنيا
- 129 ئۆز رەڭگى دۇنيانى كۆرمەك تەس ئەمەس
- 130 «راخمان» مېنىڭ نام - ئېتىم
- 131 ھەسەتخورغا
- 133 ياشلىق
- 133 باھار ئانامنى ئەسلەتتى
- 134 سەھرانى سېغىنىش
- 135 ئۇدۇمىڭنى ماڭا بەر، بوۋا
- 136 كىتاب
- 137 مەجرۇھ ئەقىدە

137 ھايات بىر چۈش
138 قۇتلۇق كۈن خاتىرىسى
139 ئوت ۋە نان
139 كەملىك قىلار بىر نەرسە ماڭا.....
141 ساڭا چىڭ باغلاندى دىل رىشىم، خوتەن
143 سەھرا گۈزىلى
144 بىر تىزىق مارجان
147 رۇبائىيلار
160 تۇيۇقلار
166 تەجنىسلەر

يۈرىكىم ئاچ، ئەمما كۆزۈم توق

ئۇنتۇسامۇ سېنى ئوڭۇمدا،
چۈشلىرىمدىن بەزدۈرەلمىدىم.
كۆز نۇرۇمغا سىڭگەن تۇرقۇڭنى،
يۈرىكىمدىن تەزدۈرەلمىدىم.

زېرىكىپتۇ يالغۇز بېشىمدىن،
بىر جۈپ يۈرەك چېكىلگەن ياستۇق.
بۇ شەھەردە گۈزەللەر تولا،
يۈرىكىم ئاچ، ئەمما كۆزۈم توق.

زارلانمايمەن سەندىن زادىلا،
بۇ ئۆزۈمنىڭ شورلۇق قىسمىتىم.
ئۇۋىسىغا تەلپۈنگەن قۇشتەك،
تەلمۈرىدۇ ساڭا يۈرىكىم ...

سېنى تولا ئويلاپ، ۋاقتىسىز،
ئاي نۇرىدىن رەڭ ئىچتى چېچىم.
ئۇنتۇلمىقى مۇمكىن ئەمەسكەن،
سەندەك ئېسىل خۇيلۇق، خۇش پىچىم.

1993 - يىل 5 - ئاپرېل، ئۈرۈمچى

كەلدىم

نە ئارمان بۇلاقتىدىن ئىچىپ سۇ، قانغىلى كەلدىم،
ئىلىم - پەن ئىشىدا مىسلى چوغ بولۇپ يانغىلى كەلدىم.
دىلىمنىڭ رىشتىسى مەھكەم چېكىلدى بۇ قەدىم يۇرتقا،
ئىجادكارلار ئىزى بويلاپ، يۈرۈشكە ماڭغىلى كەلدىم.
مۇبارەك، ئەي يىگىت كەلگىن دەدى، ناخشا - ئۇسسۇل يۇرتى،
بۇ دەم بەزمە تۈزۈپ ياڭراق دۇتارىم چالغىلى كەلدىم.
ھۈنەر-سەنئەت بىلەن بۇ يۇرت قازانغان كاتتا شان - شۆھرەت،
شۇ شۆھرەت كاندىن ئالتۇن - گۆھەرلەر قازغىلى كەلدىم.
ئەمەس سەيياھ كۆرۈپلا مەن كېتەرگە بۇ گۈزەل يۇرتتى،
يېڭىش تۇلپارنى ئۆتكەل - داۋانغا سالغىلى كەلدىم.
سۈزۈك قاشتاشقا گەر قىلسام قىياس ياشلىق بۇ دەۋرىمنى،
شۇ ياشلىق تارىخىنى شان - ئۇتۇقتىن يازغىلى كەلدىم.

1981 - يىل 1 - ئۆكتەبىر، خوتەن

سۆي

ئەل ئوتدا تەڭ كۆيۈپ ھەم سۈيىدە ئاققانى سۆي،
دەردىگە دەرمان بولۇپ مېھرى بىلەن باققانى سۆي.
مەرىپەت قورغانلىرىغا ئات سېلىپ، تاغ ئاتلىغان،
كەشپىيات ئىشىدا قەلبى بىر ئۆمۈر گۈلخاننى سۆي.
مەنىسىز ئۆتسە كۈنۈڭ يەيسەن پۇشايما نى ئاقبۇت،
مېھنىتى - ئەجرى بىلەن گۈللەپ روناق تاپقانى سۆي.

بولمىغىن شەيدا ياسانچۇق، غايىسىز، مىشچانغا سەن،
سۆي، پەقەت مېھنەت تېرىنىڭ قەنتىنى چاققاننى سۆي.
ئىشقىنى بەرگەن بىلىمگە، پەن ئۈچۈن تەر ئاققۇزۇپ،
يۈكسىلىشنىڭ ئاسمىنىدا چاقىغان چولپاننى سۆي.
ئەل ئۈچۈن ئاقسا ئەگەر تەر ئۇنى ئۈنچە، زەر بىلىپ،
تاغ كېسىپ پەرھاد كەبى چۆللەرنى باغ قىلغاننى سۆي.
تۆت بۈيۈك مەنزىلگە دائىم تاڭ ئاشۇرۇپ تۇلپارنى،
جەڭگىۋار سەپلەردە تىنماي بەسلىشىپ ماڭغاننى سۆي!

1982 - يىل 2 - ئاپرېل، قەشقەر كونا شەھەر

ھېيت كۈنى

قىز - يىگىتلەر ياسىنىپ چىقتى چىرايلىق ھېيت كۈنى،
يەرۈكۈكنى قاپلىدى چەكسىز خۇشاللىق ھېيت كۈنى.
تاڭ سەھەردە ئاقتى توپ - توپ ئەل شەھەرگە سەل كەبى،
ۋېلىسىپت، موتو مىنىپ، پىكاپ ۋە ئاتلىق ھېيت كۈنى.
ياڭرىدى سۇناي ئۇنى كۆكنى قۇچۇپ ئالەم ئارا،
بولدى تەڭكەش ناغرىمۇ، ياڭراپ يېقىملىق ھېيت كۈنى.
بولدى توي، توي ئۈستىگە كۈلكە يېغىپ ئەل چېھرىدىن،
زوق بىلەن سالدى ساما يايىراپ خالايق ھېيت كۈنى.
دىلبىرىمۇ كەلدى قۇتلاپ، بۇ قۇتلۇق ھۆر مەرىكىنى،
ھەر مىنۇت، ھەربىر سائەتلەر ئۆتتى تاتلىق ھېيت كۈنى.
يىلدا بايرام، يىلدا قوش ھېيت ئوينىشار ئەل شادلىنىپ،
مەرىپەتنىڭ نۇرىدىن تاپقاچ نىجاتلىق، ھېيت كۈنى.

1982 - يىل 5 - مارت، قەشقەر

بىزار بولدۇم

سۆزۈمنى ئاڭلا ئەي دىلبەر، سېنىڭدىن بەك بىزار بولدۇم،
ئۆزى ئەمگەكتە تاۋلانغان قولى چاققانغا زار بولدۇم.
گۈزەل نۇرقۇڭغا كۆيگەنمەن، خۇيۇڭنى بىلمىگەچ باشتا،
جامائەت ئالدىدا دەرىخ بۈگۈن مەن شەرمىسار بولدۇم.
بۈگۈن ئەتسەڭ قازاندا ئاش يۇپارسەن ئەتە يا ئۆگۈن،
چىۋىن بەزمە قىلار ئۇندا، بۇ ئىشتىن ئايلىنار بولدۇم.
كىشى كۆرسە سالار بۇ ئۆي ئېسىگە ئەسكى تۈگمەننى،
يېپىشقان تور، توپا، مەينەتچىلىكتىن مەن بىمار بولدۇم.
ياتار پەگادا چالغ باسقان لېگەن، تەخسە، چىنە، پەتنۇس،
يىغىلماس كۆرپە - يوتقانمۇ ... نومۇستىن ئوت ئالار بولدۇم.
بېشىڭغا تاغ غۇلار جانان يۇيۇشنى ئاڭلىساڭ كىر - قات،
ياقمانى قايرىسام سۈندى، يۇيۇلماي، خەس - چاۋار بولدۇم.
قاچانلا بولمىسام ئۆيدە ئېتىپ بەيسەن تاماق يالغۇز،
مېنى ئويلاپمۇ قويمىسەن، غىزاسىز ئاچ قالار بولدۇم.
دېسەم: بىللە ئېتىپ يەيلى، قىلاي ھازىر جىمىنى تەل،
بويۇن تولغاچ دېدىڭ دائىم: «ساڭا ئىشلەپ چاكار بولدۇم.»
قاچان چىقساڭ تالا - تۈزگە قۇرۇق چاقماقتا ئوت ياقىتىڭ،
ئېلىشتى نەچچىسى چاچتىن، سوراپ دەۋا، بىكار بولدۇم.
يېكەنگە ئوت كېتىپ قالسا، «كۆيۈپتۇ ئوتتا يەركەن ...» دەپ،
تاراتتىڭ شۇم خەۋەر ئەلگە، غەزەپتىن بىقارار بولدۇم.
بازارغا گەر ئېلىپ بارسام كۆزۈڭ كۆرگەننى ئال دەيسەن،
قىيامەت باشلىنار ئالماي، كىشىدىن قەرز سورار بولدۇم.
ئىشىم قىلدىن قىيىق كەتسە ياقامدىن شۇ ھامان ئالدىڭ،
ماھارەت كۆرسىتىپ مايمۇن كەبى ئويناشقا دار بولدۇم.
ماڭا يات كەلدى خوي - يەيلىڭ، بېشىمغا چۈشتى غەم تاغى،
ئۇزاق تۈنلەر چېكىپ ھەسرەت، تۆكۈپ ياشلار بىدار بولدۇم.

سېنىڭدىن مەن ئەمەس ھەتتا ئۆيۈمنىڭ مۈلكىمۇ بىزار،
تېشىپ سەۋر قاچام ئاخىر بۇ ئىشلارنى يازار بولدۇم.
كۆڭۈلنىڭ كەينىگە كىرگەن ئەجەبمۇ بىر نادانكەنمەن،
ئېلىڭلار، دوستلىرىم ئىبرەت مېنىڭدىن، خارۇزار بولدۇم.

1983 - يىل 15 - ، 16 - ئاۋغۇست، خوتەن

مېۋە ۋە تەر

باغنى باغۋەن قىلىدۇ پەرۋىش،
كېچە - كۈندۈز ئىشقىنى بېرىپ.
مېھنىتىگە قايتۇرار جاۋاب،
مېۋىسىنى باغ بەدەل قىلىپ.

تۆككەن ھالال تەرىڭگە باغلىق،
سېنىڭ كۆپلەپ مېۋە ئېلىشنىڭ.
گەپتە پاختا ئېتىپلا يۈرسەڭ،
ئېنىق گەپقۇ ئوڭدا قېلىشنىڭ؟!

1987 - يىل 1 - نويابىر، خوتەن

مىراس

مىيىقىڭدا كۈلۈپ سەن جېنىم،
كەلدىڭ ماڭا يېقىنلاپ شۇتاپ.
«تومپايلارچە بۇ دوپپا» دەيسەن،
قانداق قىلدىڭ بۇ گەپنى چىداپ.

چاقماق چاقتى مېڭەمدە شۇ گەپ،
ئۈركۈپ كەتتى ئوي قۇشۇم، ئۇزاق.
قانداق جاۋاب بېرىسەن قېنى؟
ۋىجدانمغا قويۇلدى سوراق.

دېدىم، كەچتىم سەندىن «جانانم»،
كېچەلمەيمەن ئۇشۇ دويپامدىن.
چۈنكى ماڭا يالداما بولۇپ،
مىراس قالغان ئاتا - بوۋامدىن.

1987 - يىل 18 - نويابىر، خوتەن

كىشى ۋە كەسىپ

ھەر كىشىنىڭ ئۆزگىچىلىكى بار،
ھەر كەسىپنىڭ قىممىتى، رولى.
ئوخشمايدۇ ئەبەدىلئەبەد،
ھەر كىشىنىڭ ھاياتلىق يولى ...

بەزىلەرگە رەئىسلىك نېسىپ،
بەزىلەرگە يادىچى بولماق ...
ھەر كىشىگە لايىق كەسىپنى،
ئاتا قىلغان جەمئىيەت شۇنداق.

كەسىپى، ئورنى، مەنەپى، ئاتىقى،
ئوخشاش ئەمەس ھەممە كىشىنىڭ.
ئەمما مۇھىم ئەجىر مېۋىسى،
ئەۋلاد ئۈچۈن قىلغان ئىشىنىڭ.

مەن ۋەتەننىڭ بېغىدا باغۋەن،
تېگىشمەيمەن شاھلىققا ئۇنى.
چىن دىلىمدىن سۆيگەن كەسپ شۇ،
يەتكۈزىمەن ۋايىغا شۇنى! ...

1987 - يىل 5 - نوپابىر

كوڭۇل

ياخشى كوڭۇل بىر جانان چىنە،
نازۇكلۇقىغا يەتمەس ھېچنېمە.
سۇنسا تۆھمەت تاشلىرى بىلەن،
قاداتساڭمۇ قالار دەز يەنە ...

ۋىسال ئالدىدىكى خىيال

ئەي كۈن، ئايلار كەتكىنە تېز، كەتكىنە،
ئىز قوغلىشىپ كەلسۇن يېڭى ئاي، كۈنلەر ...
كەلسۇن پاتراق ۋىسال يەيتى — شېرىن ئاي،
ئاھ! ... باغرىغا باسسۇن مېنى شۇ تۈنلەر.

مەن تەقەززى، يارىم ماڭا ئىنتىزار،
بىزگە بىر كۈن مىڭ يىل بولۇپ تۇيۇلار.
ئۆتۈپ كەتسە جۇدالىقنىڭ بىر كۈنى،
دىلغا شادلىق دەريا بولۇپ قۇيۇلار.

قەپەستىكى تۇتقۇن قۇشتەك ئىنتىلەر،
بىر جۈپ يۈرەك شېرىن ۋىسال پەيتىگە.

زوقى تېشىپ يار قارسا كۆزۈمگە،
مەن قارايمەن ئۇنىڭ نازۇك بەستىگە.

قۇچاق ئاچتى شېرىن دەملەر بىز ئۈچۈن،
كۈلدى يۈرەك تاتلىق - تاتلىق تۇيغۇدا.
توي ئوينايمىز دوستلار چىلاپ سىلەرنى،
بۇ قىش ئۆتسە گۈزەل باھار قوينىدا.

1987 - يىل 1 - دېكابىر

ئانىلارنىڭ ئارامىنى بۇزماڭلار

ئانىلارنىڭ ئارامىنى بۇزماڭلار،
بوۋاق يىغلاپ ئۇخلاتمىدى كېچىچە.
ئەمدىلاتىن ئىلىنغاندا كىرىپكى،
قوپتى دادا جانغا تېگىپ يېنىچە ...

ئانىلارنىڭ ئارامىنى بۇزماڭلار،
كىتاب كۆرۈپ تۇنى تاڭغا ئۇلدى.
بېلى ئاغرىپ، بېشى قايار مۇشۇدەم،
ئۇ بىلىمنىڭ قۇدۇقىنى كولىدى.

ئانىلارنىڭ ئارامىنى بۇزماڭلار،
ئۇخلىۋالسۇن، ئۇلۇغ ئىنسان — ئانىلار.
ئانا بولۇپ ئۆتۈسلەر سىلەرمۇ،
ئەي، بۈگۈنكى قىزلار — ئوماق بالىلار.

1987 - يىل 21 - دېكابىر

شائىر — ئۇ ...

شائىر — ئۇ مىللەتنىڭ تىلى، قۇلىقى،
شائىرنىڭ ساداسى — ئەلنىڭ ساداسى.
ئۇ ئەلنىڭ يۈرىكى — پۈتمەس بۇلىقى،
ئۇ ئوتلۇق كۆزلەرنىڭ قارىچۇق، زىياسى ...

شائىر — ئۇ زېمىننىڭ ئەركە سەيياھى،
ئايلىنار ئالەمنى مەردانە كېزىپ.
يۈرىكى گۈزەللىك شەيداسى ئۇنىڭ،
چىقىدۇ ئاجايىپ سۈرەتلەر سىزىپ ...

شائىر — ئۇ گۈلخاننى ئۈمىد، ئىشەنچنىڭ،
ياقىدۇ دىللارغا ئۈمىد چىرىغى.
ئۇ چاچقان ھەر ئۇرۇق چىقار بىخ سۈرۈپ،
چىچەكلەپ دىماغنى يارار يۇرىقى!

شائىر — ئۇ يېڭىشنىڭ غەلبە بايرىقى،
ئۇ تۇتقان زەر قەلەم ئوت ئاچقۇچ قورال.
ئۇ تىزغان ھەر مىسرا — جەڭگىۋار قوشۇن،
كۆڭۈللەر شەھىرىنى قىلىدۇ قامال ...

شائىرنىڭ يۈرىكى — پۈتمەس بىر دېڭىز،
ئۇنىڭدا مىڭ ئوكيان ئۆركىشى مەۋجۇت.
زەر قەلەم تەۋرەيدۇ — تەۋرەيدۇ دۇنيا،
ھەرىكەتسىز دېڭىزنى قاپلار مۇز ۋە جۇت.

1988 - يىلى 13 - فېۋرال

يەر — كۆزۈمنىڭ قارىچۇقى

مەن ئەزەلدىن يەرنىڭ ئاشىقى،
يەر ئىشىقىدا لاۋىلداپ كۆيگەن.
يەر — كۆزۈمنىڭ نۇرى، قارىچۇقى،
چىن دىلىمدىن ياقتۇرۇپ سۆيگەن.

مەن ئىشلەمچى دېھقان بالىسى،
يەرگە رىشتىم مەھكەم چېگىلگەن.
كۆز ئوڭۇمدا دادام سىمىسى،
يەرگە كۈن - تۈن قان تەرى سىڭگەن ...

ئۇ چاغ بىزدىن يامانلىغان يەر،
ئەمدى ماڭا خۇش چىراي باقتى.
يەرنى باقسام تۈكۈپ ھالال تەر،
قاراڭ مانا، يەر مېنى باقتى ...

يەر باققاننى بىلىدۇ شۇنداق،
يەرنى باقساڭ باقار ئۇ سېنى.
يەرنى سۆيگىن، ئاڭا باغرىڭ ياق!
يەر بايلىقىنىڭ تۈگىمەس كېنى.

1988 - يىل 5 - ئاپرېل

پىلە قۇرتى

قاتتىق - قۇرۇق غازاڭلارنى يەپ،
چىقىرار قۇرت يۇمشاق، ئاق يىپەك.

قىز - جۇۋانلار سۆيۈنەر ئەجەب،
يىپەك كىيىم ئاچقاندا ئېتەك ...

ئىشلەپ چىققان يىپىكى بىلەن،
تور تارتىدۇ ئۆزىنى بوغۇپ ...
قۇرت شۇنداق خىسلىتى بىلەن،
يەنە ئەۋلاد قالدۇرار تۇغۇپ ...

ئۆزگىلەرنىڭ قۇت - بەختى ئۈچۈن،
ئۆز جېنىدىن كەچكەن نەدە بار؟!
بىلە قۇرتى شۇ مەقسەت ئۈچۈن،
جان بەرگەچكە قىممەت ئەتمۇر.

1988 - يىلى 6 - ماي

ئۈمىدلىك يول

پىكىر قولۇقىدا ئولتۇرۇپ مەغرۇر،
ھېسسىيات پالىقىنى ئۆرمەن تىنماي.
سېزىمەن قەلبىمدە ئالەمچە ھۇزۇر،
قىرغاققا بارغاندا ئارقىدا قالماي ...

قاپاردى نەچچە رەت پالاق تۇتقان قول،
شادلاندىم شۇنىڭدىن، پەخىرلەندىم ھەم.
مېھنىتىم كۆرسەتتى ماڭا توغرا يول،
ئۈمىدلىك شۇ يولغا تاشلىدىم قەدەم.

1988 - يىلى 1 - يانۋار

ئىككى غەزەل

1

ئەيمىنىپ نۇرلۇق قۇياشتىن مۆكتى چولپان تاڭ سەھەر،
چۇلغىدى قەلبىمنى ئۆرتەپ زوق - ھاياجان تاڭ سەھەر.
شاد كېلىپ سۆيگەندە گۈللەر بەرگىدىن مەيىن ساپا،
جىلۋىسىگە قىز - يىگىتلەر قالدى ھەيران تاڭ سەھەر.
يالتىرار شەبنەم جۇلالاپ گۈل - گىياھ ياپراقىدا،
ئۇ گويا مارجانمۇ قىز بويىغا ئاسقان تاڭ سەھەر.
خۇش نەپەس ئالدىم، كېرىلدىم، كەتتى ئويناپ يۈرىكىم،
ساپ ھاۋاغا قانغىلى كەلگەچكە ئىمكان تاڭ سەھەر.
بەھرىمەن ئەيلەپ دىماغنى چاچتى گۈللەر خۇش ئىپار،
خۇشبۇيىدىن ھەر نەپەس ئالدى ھۇزۇر جان، تاڭ سەھەر.
كەڭ دالاغا بىر بېقىپ بەردىم تامام مەيلىمنى مەن،
ئالدى كۆز ئىلكىگە بۇ ناخشامغا قانقان تاڭ سەھەر.
قىلدى رام دىللارنى بۇلبۇل مىڭ تۈمەن ئەيلەپ ناۋا،
جور بولۇپ چۈشتۈم ناۋاغا مەنمۇ شۇئان تاڭ سەھەر.

2

پەرەنجە تاشلىدىڭ جانان، قۇياش يۈزۈڭ ئېچىپ چىقتىڭ،
زۇھەل، چولپان كەبى نۇرلۇق كۆزۈڭدىن نۇر چېچىپ چىقتىڭ.
بۇلۇتنىڭ قوينىغا مۆككەن نازاكەتلىك تولۇن ئايدەك،
يوشۇرغاننىڭ جامالىڭنى، بۈگۈن نازلىق بېقىپ چىقتىڭ.
چىرايىڭنى ئېنىق كۆرمەك دىلىمدا قوزغىغان ئارمان،
مۇرادىمنى قىلىپ ھاسىل، ماڭا ئىلھام بېرىپ چىقتىڭ.

چىرايىڭ زەپىران بولغان ئىدى كۈن نۇرىنى كۆرمەي،
مانا ئەمدى يورۇقلۇققا دىلىڭدىن ئىنتىلىپ چىقتىڭ.
دەۋر بەرگەندە كەڭ ئىمكان ئىلىم يولىدا ئۆزلەشكە،
يېتىپ قەدرىگە پۇرسەتنىڭ، بولۇپ فونتتان ئېقىپ چىقتىڭ.
دىلىڭدەك نۇرلىنىپ چېھرىڭ قۇياشتىن نۇر ئىمىپ قانسۇن،
پەرەنجە تاشلىغاچ، جانان، يۈرەككە ئوت يېقىپ چىقتىڭ.

1987 - يىلى 6 - ماي، كونا شەھەر بۇلاقسۇ

ئالدىدا

(جېلىلىنىڭ شۇ ناملىق غەزىلىگە تەخمىس)

بەلىلىنىپ قالدىم بۇلاقتەك كۆز قاراقىڭ ئالدىدا،
يۈرىمەن ئىزدەپ جاۋاب مۇشكۈل سىناقىڭ ئالدىدا،
قالمدى كاللامدا ھوش قاشىڭ - قىياقىڭ ئالدىدا،
ئەي پەرىپەيكەر، ئەسر بولدۇم سىياقىڭ ئالدىدا،
ئوت كەبى يالقۇنلىنىپ كۆيدۈم پىراقىڭ ئالدىدا.

مەن كېزىپ چىقتىم مۇھەببەت كوچىسىن قويماي تامام،
ئاي جامالىڭنى كۆرۈپ كۈلدى يۈرەك، ئالدى ئارام،
چۆل كەبى چاڭقاق دىلىممۇ بولمىدى ھېچ بىئارام،
چىن مۇھەببەت تەڭرىسى بەرگەچ ۋۇجۇدۇمغا چىدام،
قامتىمنى تىك تۇتۇپ تۇردۇم سىياقىڭ ئالدىدا.

نى سەنەملەرنى بىۋاق قىلچە كۆزۈمگە ئىلمىدىم ...
ئەيلىدىڭ باغرىمنى قان، دەيسەن، يۈرەكنى تىلمىدىم،
پۇرىدىم دائىم سېنى، ھېچكىمگە كۆز - كۆز قىلمىدىم،

ئېيتقىمنا، ئەنئەنەمۇ سەن، ئىپارمۇ سەن؟ ھېچ بىلمىدىم،
بولدىلەر قەلبىم بىھوش خۇشبوۋى پۇراقنىڭ ئالدىدا.

ناز - كەرەشمە، خۇلقىغا بىر باقمىدىم، قاش ئاتمىدىم،
كاتتا مەنەسپ، تۈگمەس بايلىققا ۋىجدان ساتمىدىم،
راست گېپى بۇ پاك يۈرەكنىڭ، زەررە يالغان قاتمىدىم،
بولسىمۇ كۈرمىنىڭ گۈزەل، ئۇنى ساڭا ئوخشاتمىدىم،
كۈن سۈپەت مەڭزىڭدىكى گۈلدەك زىناقنىڭ ئالدىدا.

سۆيگۈنىڭ ئىنكاسى نۇر، ئوقتىنمۇ چەندەن تېز ئىكەن،
ئۇنى مەۋجۇت قىلغۇچى ئاشىق يىگىت ۋە قىز ئىكەن،
باشقا قونغاندا قىرو، ئەسەشكە ئوبدان ئىز ئىكەن،
سۆيگۈنىڭ سېھرى كۈچى شۇنداقمۇ تەڭداشسىز ئىكەن،
لەرزىگە كەلدى ۋۇجۇدۇم ئىشتىياقنىڭ ئالدىدا.

باشلىدىڭ قەلبىڭ ئۆيىنىڭ تۆرىگە، تارتىنىڭ «غىزا»،
كۆتۈرۈلدى ئاستا - ئاستا بىزدىكى ياتلىق، ئىزا،
چۆمۈلۈپ شەپقەتلىرىڭگە ئۇردى قەلبىم چۈش تازا،
سەندىكى مېھىر - ۋاپادىن يۈزدەيۈز بولدۇم رىزا،
لەۋلىرىڭنى جام قىلىپ تۇتقان شارابىڭ ئالدىدا.

ياش يۈرەكنى پاك مۇھەببەت ھەرقاچان بىر چارلىغاي،
كىم چۈشەنمەپتۇ ھاياتنى شۇ مۇھەببەت خارلىغاي،
جىسمىدىن كەتكەندە دەرمان ئۇ چۈشەنگەي، زارلىغاي،
ئەي پەرىپەيكەر، دىلىم گويا قۇياشتەك پارلىغاي،
سەن ۋىسال قەسىرىدە ياندۇرغان چىراغنىڭ ئالدىدا.

1988 - يىلى 16 - ئاپرېلى، كونا شەھەر

غەيۋەت

(مەتتوختى ئەخمەتنىڭ شۇ ناملىق غەزىلىگە تەخمىس)

يوقالسۇن يەر يۈزىدىن نەس، قەبىھ، پاسىق، بىتاب غەيۋەت،
قىلىنسا نەدە ئۇ، شۇندا ئاشار دىشۋار شۇ تاپ، غەيۋەت،
ئېلىپ كەلدى تالاي ئاپەت، ۋابادەك كەڭ تاراپ غەيۋەت،
پەزىلەت ياخشى خىسەلتى، ئەجەب تويماس غاجاپ، غەيۋەت،
بۇزۇپ بىرلىك شارابىنى قىلار مەينەت، ئاداڭ غەيۋەت،

يېپىشقاق رودۇپاي ۋە يا ئەبەد ناپاك مەرەزدۇر ئۇ،
يولۇقسا كىم شۇ ئىللەتكە سېسىپ نامى پۈتەردۇر ئۇ،
يېقىن تۇغقان ۋە دوستلارنى جۇدا ئەيلەپ ئۆتەردۇر ئۇ،
ھەسەت تۇپراقىدىن چىققان سېسىق ھىدلىق زەھەردۇر ئۇ،
ئۇرۇلسا گەر دىماغلارغا بېرەر جانغا ئازاب غەيۋەت.

ئىناقلىق ئەلدە گۈل ئاچقاي پايانسىز چۆلدىكى تاش، قۇم،
كۆپەيسە پىتنە - ئىغۋالار سولاشقاي گۈل - چېچەك بوپ گۈم،
بېرىپ كەتكەتمىكىن شەيتان ئاشۇ غەيۋەتچىگە ئۇدۇم،
ئۇنىڭدىن كۆردى كىم خوۋلۇق، ئۆزى يەلدا^① كەبى بەتشمۇ،
قەدىمدىن ئاخىر ئەلنى قىلىپ كەلدى خاراب غەيۋەت.

قۇرۇق گەپ ساتتى يالغانچى، كېلۇر گۇمراھ، ياۋا، پاسىق،
بىرەر چوڭ، كاتتا سورۇندا قىلالماس گەپ - ناۋا، پاسىق،
يۇجۇق يارماققا ۋىجداننى ساتار، ئىزدەپ داۋا، پاسىق،
سىتەمكار پۇشتىدىن تامغان مەرەزدەك بەتھاۋا، پاسىق،
نە تاپقاي قايسى ئىنساندىن ئۆزىچۈن بىر ساۋاپ، غەيۋەت.

① يەلدا — لۇتىنىڭ «گۈل ۋە نەۋرۇز» داستانىدىكى بەتئىيەت سەلبىي ئوبراز.

قەدىرلەيلى ئىناقلىقنى، ئوقۇپ بۆلگۈنچىگە لەنەت،
ئۇنى ئاسرايلى قارىچۇقتەك، ئەبەدكە يەتمىسۇن زەخمەت،
ئىناق - بىرلىككە دىللاردىن ئېچىلسۇن مەڭگۈ گۈلگۈن بەت،
كىشىگە ھەرقاچان بىرلىك. ئويۇلتاش، چىن ۋاپا — دۆلەت،
شۇڭا دەيمىز: لەنەتتىن ھەر زامان تاپسۇن جاۋاب، غەيۋەت.

1988 - يىلى 13 - ئىيۇل، خوتەن

كۆرۈپ

(ئابدۇللا سۇلايماننىڭ شۇ ناملىق
غەزىلىگە تەخمىس)

تاپمىغىن ئانى بىراۋنى قۇل كۆرۈپ،
شاھ ئۆزۈڭنى، ئۆزگىنى يوقسۇل كۆرۈپ،
كۈچ - مېلىڭغا بەك ئىشەنمە مول كۆرۈپ،
يۈرمىگىن ئات ئۈستىدە سەن گۈل كۆرۈپ،
باغدا كەكلىك، تاغدا ھەم بۇلبۇل كۆرۈپ.

پاك نىيەت، ئىخلاستا تۆكسەڭ تەر - قېنىڭ،
يۈز ئاچار ئارزۇ - مۇراد، بەختىڭ سېنىڭ،
ئۇ ئەبەد پۈتمەس خەزىنەڭ ھەم تېنىڭ،
قالمىسۇن بۇنچە ئاسان كۆڭلۈڭ سېنىڭ،
بۇ سەپەرنى بەك ئۇزۇن بىر يول كۆرۈپ.

«كۆكتەمەن» دەپ كۆرمىگىن ئۆزگىنى پەس،
ھېچقاچان دەريا تىنچ ئاققان ئەمەس،

باسدۇ بىر كۈن كۆرۈڭ، رەڭۋازنى نەس،
يۈرمىگىن چاغلاق بىراۋنى خارۇخەس،
بىر ئۆزۈڭنى خۇش پۇراق سۈمبۈل كۆرۈپ.

باس، گۈزەل تۇرمۇشقا ماس ھەر پەدىنى،
ئويلا ئوبدان كەلگۈسىڭنى — ئەتىنى،
ئالدىراپ ئوقۇپ تۈگەتمە پەتىنى،
باشتا سەن بەرگەن ئەمەسمۇ ۋەدىنى؟
چىن مۇھەببەت شەرتىنى مەقبۇل كۆرۈپ.

ئۇچرىشىپ قالساق، تىلىڭنى چاپىندىڭ،
مېنى «ۋىجدانسىز» دېيان خوپ چاپىندىڭ،
ئەسلىدە چىن سۆيگۈگە سەن بايمىدىڭ؟
ئارىدىن بىر يىلمۇ ئۆتمەي ئاينىدىڭ،
قول تۇتۇپ ماڭماقنى بەك مۈشكۈل كۆرۈپ.

مەن دېدىم: ئىنسان گۈزەل، ئۇزدۇر جاھان،
سەن دېدىڭ: بولسا ماڭا خىلوەت ماكان،
مەن دېدىم: تۇرمۇش ئەمەس ئۇنداق ئاسان،
سەن دېدىڭ: كۈندە چېچەك ئاچمايدۇ جان،
پۈت ئۇچىڭ ئەتراپىنى ئوڭ - سول كۆرۈپ.

يەتكۈزۈپ نۇقسان مۇھەببەت شەنىگە،
سەل قاراپ تۇرمۇش دىتىغا - پەمىگە،
ھېچ پىسەنت قىلماي تاپا ۋە تەنىگە،
كۆزنى تىكمەستىن يىراققا - ئەتىگە،
ماختىدىڭ قىرچاڭغۇنى دۈلدۈل كۆرۈپ.

قاپلىدى قەلبىڭنى يىل ئۆتكەندە كىر ،
تۈزنى تاشلاپ دەسسەنىڭ قىيسىق - قىڭغىر ،
ئەل ۋە مەندىن يوشۇرۇپ كەلگەچكە «سىر» ،
مىندى ۋىجدان ئۈستىگە نەپسىڭ ئاخىر ،
ئۆزىڭدىن بىر ئازغىنا نەپ - پۇل كۆرۈپ .

تەن - ۋۇجۇدۇڭدىن مىكىرنى ئايرىۋەت ،
بۇ ئۇزۇن ئالەم ، مۇرەككەپ ئاھ .. قەۋەت ،
باقمىساڭ ، ئۇ ساڭا باقماس تائەبەد ،
چۈشۈشى بارغۇ ئۇچۇشنىڭ ئاقىۋەت ،
شاخ ئاتامسەن قۇرغان بىر غول كۆرۈپ؟!

ئەل ئۈچۈن بولساڭ ئەگەر خالىس نىيەت ،
ياشلىقىڭ كەتمەس بىكار ، (چاقنار ئەبەد) ،
بۇ ساڭا قەلبىم تىلىدىن سۆز پەقەت ،
كەچ ئەمەس ھازىرمۇ ، قىلدىم نەسەھەت ،
ئاچا يولدا مەن سېنى دىلغۇل كۆرۈپ .

ياشىغىن ئۆلمەي دېسەڭ ، ھاتەم كەبى ،
ئۆتمىسۇن غەمدە كۈنۈڭ ماتەم كەبى ،
تەر تۆكۈپ ئويناشنى بىل ئايەم كەبى ،
ياشماق لازىم دۇرۇس ئادەم كەبى ،
ئۆمرىڭگە پاكلىقنى كار - مەشغۇل كۆرۈپ .

سەپ تۈزۈپ قىلدۇق يۈرۈش قۇتلۇق سەھەر ،
ئارتقا يانمايمىز پەقەت قۇچماي زەپەر ،
كۈتىدۇ بىزدىن خەلق زور خۇش خەۋەر ،

كەل قېنى، تۇتقىن قولۇمنى بۇ سەپەر،
تەر تۆكەيلى ئەلگە، مول ھوسۇل كۆرۈپ.

1988 - يىل 26 - مارت، خوتەن

قىزلار

قىزلار - قىزلار، چېھرى نۇرلۇق ئاي قىزلار،
ئۈمد، ئىشەنچ، ئارزۇلارغا باي قىزلار.
بەسلىشىڭلار زاۋۇت، ئېتىز، مەكتەپتە ...
ئىش سۈرئىتى گويا دۇلدۇل - تاي قىزلار.

مېھرى ئىللىق، قەلبى ئاپتاپ - نۇر قىزلار،
چۈشتى كۆڭۈل ئېتىزىمغا كۆپ ئىزلار.
ئىجادىمنىڭ سىلەر ئىلھام مەنبەسى،
دىل تارىمغا زەخمەك ئۇرغان ھۆر قىزلار ...

كار قىلالماس ماڭا خەتەر، توسقۇنلار،
بولغاچ سىلەر ھەمدەم ھەمراھ - يار، قىزلار.
ئورۇندايمەن دىلدا ھامان شەرتىڭلار،
تاغدەك ئىشەنچ، قارار - ئەھدىم بار، قىزلار.

1988 - يىل 5 - مارت

سەھەر

گۈل بەرگىدە يالتىرار شەبنەم،
قۇياش كۆچۈپ چۈشكەن بۇياققا.

كۆزلىرىمدە پەيدا بولدى نەم،
نۇر قايتۇرغاچ باقسام قاياققا.

نۇر بۆشۈكى بۇ دەم تەبىئەت،
ئاڭا چۈشۈپ تەۋرەنگۈم كېلۇر.
چىن دىلىمدىن باغلاپ مۇھەببەت،
قۇچىقىدا جان بەرگۈم كېلۇر.

1988 - يىل 8 - مارت

سەنسىز

جاھانغا كۆز ئاچالامتىم، قەدىرلىك جان ئانا سەنسىز،
ئەقىل، كۈچ، يول تاپالامتىم ۋە ياكى باشپاناھ سەنسىز؟
ماڭا ئاق سۈت بېرىپ، ئاسراپ، ئۆزۈڭ چەكتىڭ رىيازەتنى،
پۈتۈن ئالەمنى مىڭ كەزىسەم تېپىلماس رەھنەما سەنسىز.
سېنى مىڭ رەت يۈدۈپ بارسام ھەرەم بەيتۈل — كەئىبىگە،
ئادا بولماس مېنىڭ قەرزىم شۇڭا مەن قول، گاداي سەنسىز.
ئۈچۈپ مارسقا ئۆي سالسام گۆھەر، ئالتۇن بىلەن جابدۇپ،
بىساتىم بولسىمۇ سانسىز، شۇ ئۆيدۇر بورىيا سەنسىز.
جاھاندا كۆپ گۈزەل نەرسە، چىرايلىق جايىمۇ ئەلۋەتتە،
لېكىن قوزغاپ دىلىمدا زوق قىلالماس مەھلىيا سەنسىز.
سېنىڭدىن ئايرىلىش بىر كۈن، ئېغىر يۈز مىڭ مۇسەبەتتىن،
ماڭا ئەخلەت بىلەن ئوخشاش بىلىنگەي تۇتيا سەنسىز.
ئېلىپ جەننەتنى جاي ئەتسەم، سېلىپ ھۆرلەرنى خىزمەتكە،
جىمىنى تەل قىلىپ بەرسە، شۇ تۇرمۇشمۇ جاپا سەنسىز.
ئۇرارمەن كۈندە بەش ۋاخ باش، بېشىڭنى جايىناماز ئەيلەپ،
ئەقىدەمگە بولالماس ھېچ نەرسە قىبلىگاھ سەنسىز.

ئانا، سەن تاجۇتەختىمىسەن، ھاياتىم ئۇلى بەختىمىسەن،
تېپىلماس يەتتە ئىقلىمدىن ئۇلۇغ بايلىق ماڭا سەنسىز...!

1987 - يىلى 11 - دېكابىر، خوتەن

سېغىنىپ

زارقىپ كۈتتۈم سېنى سېغىنىپ،
كەلمىدىڭ بىر رەت، مېنى، يار سېغىنىپ.
يوللىرىڭغا تەلمۈرۈپ كۈتتۈم ئۇزاق،
بولدى چېھرىم زەپىران، خار، سېغىنىپ.
سەن قاچان كەتتىڭ يېنىمدىن شۇ ھامان،
دەرد بېسىپ بولدى يولۇم تار، سېغىنىپ.
قەلبى تەختىمگە ھۆكۈمران زور ئازاب،
ياتمەن، تۈنلەردە بىدار سېغىنىپ.
سۈرىتىڭگە ھەر بېقىشتا سەل كېلۈر،
كۆزلىرىمگە، بىئىختىيار سېغىنىپ.
قاپلىغاچ قەلبىمنى ھىجران بۇلۇتى،
بولدۇم دىدارىڭغا كۆپ زار، سېغىنىپ.
ئۆتمىدى گال - بوغۇزۇمدىن بۇردا نان،
دىل يارا، بولغاچقا بىمار، سېغىنىپ.
تەلمۈرەر گۈلزارغا بۇلبۇل مەن كەبى،
يۈرىمەن ۋەسلىڭنى دىلدار سېغىنىپ.
رام بولۇپ ئۆمرۈمدە سەندەك گۈلگە مەن،
ئۆز - ئۆزۈمگە بولدۇما دار، سېغىنىپ؟!
تىلدى باغرىمنى ئازابنىڭ خەنجىرى،
ئۆتتى كۈن، ئاي ھەمدە يىللار، سېغىنىپ.

ھەر ئۆمۈرنىڭ دەرد، پىراق، ھىجرانى بار،
بولدۇ ۋە سالماق بار، سېغىنىپ.
ياغدى قەلبىمگە ئۈمىدىنىڭ نۇرلىرى،
ئازىيىپ بارغانچە ئازار، سېغىنىپ.
چىڭدى ھىجراندا سۆيگۈم كۈنسىرى،
كۈلدى ئارمان، كەلدى باھار، سېغىنىپ!

1986 - يىل 9 - فېۋرال

چوڭلارغا

ئەي مۆھتەرەم ئاتا - ئانىلار،
كەلتۈرەيمەن نېمە يېسەڭلار.
يول يۈرۈشكە رازى بېشىمدا،
ئەكەل ئۇنى چاپسان دېسەڭلار.

چېگىلمىسۇن ئەسلا دىلىڭلار،
خالغاننى ئەركىن قىلىڭلار.
كۆڭلۈڭلەردە قالمىسۇن غۇم - غەش،
دەۋىلىڭلار — يۈزگە سېلىڭلار.

مېھمان سىلەر ماڭا تۆت كۈنلۈك،
توۋلىساڭلار كېرەك يوق، ئۈنلۈك.
كۈن چۈشۈرمەي ئەزىز بېشىمغا،
باققان مېنى بولۇشۇپ كۈنلۈك ...

ئىپتىخارىم، پەرىشتەم سىلەر،
سىلەر بولغاچ قۇچتۇم شان - زەپەر.

تىلەك تىلەپ ھەردەم مەن ئۇچۇن،
قاقتۇردىڭلار كۆكتە قانات - پەر ...

ئەي مۆھتەرەم ئاتا - ئانىلار،
كەملىك قىلدى قانداق نېمەڭلار؟
پەرمانىڭلار قىلىچتىن ئىتتىك،
بەجا قىلاي نېمە دېسەڭلار!

1988 - يىلى 29 - دېكابىر

بىز ...

ئېسىڭدۇم گۈزەل ئامرىقىم،
توپا كېچىپ ئوينىغان چاغلار.
بىز، كېيىنەك قوغلاپ، ئايىغىم —
يىرتىلغان شۇ گۈلزارلىق باغلار؟ ! ...

قايناق شەھەر قۇچىقىدا سەن ...
خوجايىن مەن ئاشۇ باغلارغا.
كەل ئوينايلى، يېنىپ خىيالەن،
شەبنەمدەك پاك - گۈزەل چاغلارغا.

1987 - يىلى 3 - مارت، كونا شەھەر بۇلاقسۇ

ئوغلۇمغا

ئون ئاي يېتىپ ئاناڭ باغرىدا،
يەرگە چۈشتۈڭ — تۇغۇلدۇڭ بالام.

ئەركىن نەپەس ئالسىن ئەمدى،
«تۇتقۇنلۇق» تىن قۇتۇلدۇڭ بالام.

جىسىمىڭدىكى ئاتاڭنىڭ قېنى،
شوخ بولساڭ گەر مەيلى كېرەك يوق.
بولۇپ قالما لېكىن بېلى بوش،
ياغسۇن ساڭا ھەردەم شان - ئۇتۇق.

قەيسەرلىكنى بۇركۇتتىن ئۆگەن،
ئىشچانلىقنى چۈمۈلمىدىن ھەم.
سەندىن شۇنى تىلەيدۇ ئاتاڭ،
ئۇ دۇنياغا ئالغۇچە قەدەم.

1989 - يىل 6 - يانۋار، خوتەن

ھەسەت سۆزلەيدۇ

شۆھرەت قۇچۇپ ماھارىتىڭدىن،
كۈندىن - كۈنگە ئۆزلىدىڭ ئېگىز.
سەن يۈكسەككە ئۆزلىگەنسېرى،
يۈرىكىمگە سانجىلار بېگىز.

چوققىلارغا قونساڭ يېگانە،
قانداق چىداپ تۇرىمەن ھايات؟
سانجىلىدۇ يۈرىكىمگە تىغ،
بۇركۇت كەبى قاقساڭ پەر - قانات.

ئىچىم زەرداب - خۇنغا تولدى لىق،
ئاه، قوزغىلىپ قەلبىم يارىسى.
چىدىمايمەن كۆرۈشكە سېنى،
ئېقىپ كەتسۇن كۆزۈم قارىسى.

1989 - يىل 15 - مارت، خوتەن

دادامغا

ئاھلىرىڭدىن شاۋقۇنلار دېڭىز،
قىش ئالمىشار يازغا مېھرىڭدىن.
پەرزەنت ئۈچۈن تەقدىم بارلىقىڭ،
نۇر تۆكۈلەر تال - تال، چېھرىڭدىن.

غەزىپىڭدىن تىترەيدۇ زېمىن،
دۈم گۈمۈرۈلەر قانچە بۈيۈك تاغ.
كۈچ، غەيرىتىڭ، جاسارىتىڭدىن،
چۆلدە ھاسىل ھەردەم چىمەن - باغ.

شادلىقىڭدىن كۈلىدۇ قۇياش،
چىن سۆيگۈڭدىن مەۋجۇت بۇ دۇنيا.
شۇڭا دەيمەن سەن ئۇلۇغ تەڭرى،
ئالەم سېنىڭ ئىلكىڭدە گۇيا.

سەن بولغاچقا، كۆركەم بۇ دۇنيا،
ئەي خىسلەتلىك مۆھتەرەم ئاتا.
سەندىن ئىشلار يۈكسىلىش تاپار،
قىلىپ بىزگە شادلىق، قۇت ئاكا.

ئالقىنىڭدا ئوينىدۇ دۇنيا،
تامچە تەرىڭ ياسايدۇ بوستان .
كۆپ توقۇلدى تارىختىن بۇيان،
ئەجر - تۆھپەڭ شەنگە داستان .

كۆپ توقۇلدى شەنڭگە داستان،
پۈتمەيدىكەن لېكىن سۇباتىڭ .
ئانام ئېيتقان ئوتلۇق ناخىدا،
تەرىپلىنەر مەڭگۈ ھاياتىڭ .

1989 - يىل 30 - ماي

تەسەللى

(قىز تىلىدىن)

ئامرىقىم ئوينىشىپ ئاستا،
كۆڭۈل ئالماغا ئاتما تاش .
يېنىپ چۈشسە ئەگەر تەگمەي،
يېرىلغاي شۇ ھامان ساق باش .

ماراپ پىنھان مېنى يارىم،
كېلىپ روياپقا، ئاتما قاش .
لىغىرلاپ قالدى دىل توسمام،
ئايغ باسساڭ، ئالار يار قاش .

قەلب باغچامغا سوغ تەگسە،
ئاقار كۆزدىن شەبنەم كەبى ياش .

ئەقىدەم گۈللىرى سولغاي،
چىلان تۇپراققا تاشلاپ باش.

مېنى دىلدىن سۆيەر بولساڭ،
بولۇپ قالما بېزەڭ، بەغۋاش؛
سېنىڭمەن، مەيلى قانداق قىل،
قويۇلسا بىر تېكىرگە باش.

1989 - يىل 1 - ئىيۇل

جان ئانا

مەن يېتىلدىم تەربىيەڭدىن جان ئانا،
سەن بۈيۈكلۈك بابىدا شاھ - خان، ئانا.
ئاق سۈتۈك تەننىڭ، ئىشەنچنىڭ ساقچىسى،
ئاقىدۇ جىسمىغا ئۇندىن قان، ئانا.
پاك، ھالالىقنى ئۈگەتتىڭ دەرس قىلىپ،
ئەقلى - ئىدراكى خەزىنە - كان، ئانا.
ئىشلىرىمدا شان - زەپەر قۇچسام بىرەر،
شادلىقنىڭ تاشتى بولۇپ فوتتان، ئانا.
كۆرمىدىڭ مەندىن تۈزۈك خۇۋلۇق، بىراق،
غەملىرىم بولدى ساڭا ئاش - نان، ئانا.
گۈل جامالىڭ سولدى كۈز ياپراقىدەك،
مەن ئۈچۈن قىلدىڭ ئۇنى قۇربان، ئانا.
ئانىسىز ھېچكىم ئۆسۈپ چوڭ بولمىغان،
يارىتىپ بەردىڭ ماڭا ئىمكان، ئانا.
قەرزدار مەڭگۈگە مەن بىر سەن ئۈچۈن،

قايتۇرارمەن ئۇنى قۇچۇپ شان، ئانا.
ئال ئارام، قالدى پەقەت تۆت كۈنلۈكۈڭ،
مەن چاكار، سەن بول ئەزىز مېھمان، ئانا.
سەن ئۇلۇغ شەپقەتچىنى كۈيگە قېتىپ،
ھەم يازاي ئۆمرۈم بويى داستان، ئانا!

1989 - يىل 29 - ئىيۇل، بۇلاقسۇ

بۇلاق ۋە سۆيگۈ

بۇلاققا بۇلاقتەك ھېسلىرىم قايناق،
تومۇردا قانلىرىم ئوقچۇپ ئاقىدۇ.
كۈمۈش ئاي چاچ تاراپ، يۇيۇنغان بۇلاق،
مېنىڭ شوخ قەلبىمگە ئەجەب ياقىدۇ.

پاك - ساددا سۆيگۈمگە گۈۋاھ ئىدى ئۇ،
ھېلىمۇ كېلىمىز قول تۇتۇپ كۈندە.
شۇ بۇلاق بېشىدا باغلانغان سۆيگۈ،
ۋايىغا يەتمەكتە بىر جۈپ پاك تەندە ...

قېرىيدۇ ئادەملەر، قېرىماس سۆيگۈ،
پۈتمەس ئۇ، مەڭگۈگە بۇلاقتەك ئۇرغۇپ.
ساداقەت، ۋاپادىن ئىچكەچ كۆڭۈل سۇ،
كېلىمىز ياشلاردەك شادلىققا تولۇپ ...

1989 - يىل 19 - ئىيۇل، بۇلاقسۇ

قار چاققۇسى

ئاق شايدەك تۇمان باسقان جاھاننى،
كۆكتىن چاققۇ — كۈمۈش چېچەك چېچىلار.
كۆرۈنمەيدۇ ئۇيۇق يۈزى بۇ سەھەر،
قاچان، قانداق ئاشۇ پەردە ئېچىلار؟!

نىگاھلاردا ئاسمان بىلەن يەر تۇتاش،
يالتىرايدۇ ئالماس باشلىق چوققىلار.
بۇ كەڭ ۋادا سۈتكە توشقان ئاق دېڭىز،
كۆزنى چېقىپ يېنىكىگە چايقىلار.

ئاق بۇلۇتتەك ئۆرلەپ بارار ئانا يەر،
ئوزۇق ئىزدەپ يۈرەر ھەريان بوز تورغاي ...
كۆڭۈللەرگە شېرىن خىيال تاشلىدى،
ئاشۇ ئاقلىق، ئاشۇ پاكلىق ئېلىپ جاي ...

1989 - يىلى 29 - ئۆكتەبىر، خوتەن

تۈن لىرىكىسى

تۈن پەردىسى يېيىلدى ئاستا،
قىرلىغاندا ياستۇقنى قۇياش.
سىڭىپ كەتتى گۈگۈم قوينىغا،
زېمىن ئېتىپ ئۇيقۇنى ھاپاش.

زەڭگەر قىشلاق قارىيىپ بۇ دەم،
شېرىن چۈشكە ئېلىندى ئەسىر.
چىراغلارمۇ يۈمدى كۆزىنى،
بۇندا ھەممە بولغاندەك بەسىر.

زەنجىر سېرىپ قاۋايدۇ بىر ئىت،
قوشنا ئۆينىڭ سىرتىغا قاراپ.
توختاپ قالدى بىردەمدىن كېيىن،
قۇيرۇق قىسىپ، لېۋىنى يالاپ ...

شۇندا كەتتى خىرامان يۈرۈپ،
جۈپ كۆلەڭگۈ تامنى ياقىلاپ.
ياقا چىشلەپ قايتتىم ۋە لېكىن،
ئىنسۇجىنغا تىنىمدىم داتلاپ.

1989 - يىل 20 - نويابىر

ۋەتەن سەندە ...

تۆرەلدىم، كۈلۈپ ئۆستۈم ۋەتەن سەندە،
يائىرىدىم كېچە - كۈندۈز گۈل - چىمەندە،
سۈمۈردۈم شىپا زەمزمە ھەر قەدەمدە،
يېتىلىپ، قاناتلاندىم سەپەر - جەڭدە،
بارىمەن ئۈزۈپ ئالغا، ئۇرۇپ خەندە،
چۈنكى، مەن چىقارغان گاڭ قانات پەندە ...

كۆز تىكىپ ساڭا، كۆردۈم ئۇزلۇقنى مەن،
قېرىدىڭ — كۆپىنى كۆردۈڭ، لېكىن تىمەن،
تۇرسەن بەستىڭدىن كۈچ ئۇرغۇپ، چېچەن،
ئېھ ۋەتەن — يۈرەك - باغرىم، جان ئانامسەن،
قوزغىدى نۇر سىياقىڭ ئىشقى مەندە،
تەڭرى سەن، مېنى ۋەسلىڭ قىلدى بەندە ...

سەن ئۈچۈن تېنىم ماگما، قېنىم ۋولقان،
ئىرادەم زور تاغلارنى قىلار تالقان،
ئوغۇلمەن ساڭا ئىچ - ئۆز، جەسۇر - چاققان،
ۋۇجۇدۇم سېنىڭ ئۈچۈن توسۇق - قالقان،
قوغداش سېنى ئالىي تىلەك مەندە،
يېڭىشچان تۇيغۇ ئۇرغۇپ تۇرار تەندە ... !

1989 - يىل 2 - ئۆكتەبىر

توي تەسىراتى

ناغرا، سۇناي قۇچتى پەلەكنى،
قىز - يىگىتنىڭ قۇتلۇق تويىدا.
تارتۇقلىدى دوستلىرى خۇشال،
توي سورۇنى — كۆلنىڭ بويىدا.

غۇلاپ چۈشكەچ كونا رەسمىيەت،
قىز ئاپتاپتەك كۈلۈپ ياپرايدۇ.
شوخ يىگىتنىڭ قەلبىدە شادلىق،
جانانغا تويماي قارايدۇ.

يېڭى توينىڭ پەيزىدىن ھەممە،
يېڭى لەززەت، تەسىرات ئالدى.
چىن سۆيگۈدىن ۋىسال تاپقانلار،
توي ئەھلىنى «ئىست» كە سالدى.

1989 - يىل 9 - ئاۋغۇست، بۇلاقسۇ

ۋاقت — ئۆمۈر ئوغرىسى

كۆكتە ئۇچقان تۇرنىلارنىڭ قاننى،
ئۆتتى ئاستا سۇ يۈزىنى سىيىلاپ؛
قايتىپ كېلەر تۇرنا، ئۆتسە زىمىستان،
ئۆمۈر ئۆتسە كەلمەس لېكىن قايتىلاپ.

شۇڭا دەيمەن: بوش ئۆتكۈزمە ۋاقتىنى،
دېگەن لۇتۇن: «ئۇ — ئۆمۈرنىڭ ئوغرىسى ...»
ياشلىقىڭدا قىلىپ كەشىپ - ئىقتىدا،
قېرىغاندا زارلانمىغىن توغرىسى ...

قوش يۈرەك

زۇمرەت سۇلۇق كۆل بېشىدا قىز - يىگىت،
ئولتۇرىدۇ ئەكسى سۇدا يانمۇيان.
كۆزلىرىدىن چاچراپ تۇرار ئوت - ئاتەش،
كۆڭلىدىكى گەپلىرىنى قىپ بايان ...

دۈپۈلدەيدۇ ئىككى يۈرەك تىنىمىسىز،
نەپەسلىرى رېتىمىدىن بۇزۇلغان.
بىر جۈپ گەۋدە، سۇدا ئۈزەر تاق سايە،
قىزنىڭ چېچى شوخ شامالدا چۇۋۇلغان ...

1989 - يىلى 19 - ئاۋغۇست، كونا شەھەر بۇلاقسۇ

ئەلۋىدا

ئەلۋىدا، ئۆتكۈر قەلەمنىڭ ئىگىسى خوش - ئەلۋىدا،
ئاھ، كلاسسىك نەزمەكەشلىك ئۈلگىسى خوش - ئەلۋىدا.
قالدۇرۇپ بىزنى يېتىم، سىز كەتتىڭىز جەننەت تامان،
ئەزدى دىلنى مۇڭ - مۇسەبەت قايغۇسى خوش - ئەلۋىدا.
قالدى بىزگە «رابىيە - سەئىدىن» ئىگىز ھەمراھ بولۇپ،
كۆپ يەنە تەر - ئەجرىڭىزنىڭ بائىسى، خوش - ئەلۋىدا.
توختىماي كەلدى «لاداخ يولىدا كارۋان» ئىز بېسىپ،
(مەرسىيەم شۇ ئىز بېسىشنىڭ بەلگىسى) خوش - ئەلۋىدا.
يىغىغا تەسكىن تېپىشتۇق، سىزگە ئامراق نوتىلار،
قالدى دەپ: «توزۇماس چېچەكلەر» — مېۋىسى، خوش - ئەلۋىدا.
ئەلۋىدا، ئەھمەت زىيائى، تىنچ يېتىم، ئاچقاي چېچەك،
نەزم بوستانى بۇ ئەلدە كەلگۈسى، خوش - ئەلۋىدا.

1989 - يىل 27 - ئۆكتەبىر

كەل، سۆيۈپ قوي، بۇ سېنىڭ بالاك

كەل، سۆيۈپ قوي، بۇ سېنىڭ بالاك،
يېتىملىكتىن باغرى ئېزىلگەن.
كۆپ تاسقىغان تۇرمۇش ئەگلىكى،
كوچىلاردا سەرسان تېنىگەن.

كەل، سۆيۈپ قوي، بۇ سېنىڭ بالاك،
ئاتا مېھرى كۆرمىگەن، بىراق.
ئىستىقبالى دەسسەپ - چەيلىنىپ،
شادلىقلىرى تاشلانغان بىراق.

كەل، سۆيۈپ قوي، بۇ سېنىڭ بالاي،
قول تەڭلىسە تىللايسەن نېچۈن؟
كۆكسۈڭگە قول سېلىپ باققىنا،
يۈرىكىڭ ساق، بارمىكىن پۈتۈن؟!

كەل، سۆيۈپ قوي، ئۇ سېنىڭ بالاي،
ئاشۇ ھالغا كەلتۈرگەن ئۆزۈڭ.
ۋاپادارلىڭ، بىر جۈپ گۈلۈڭنى،
ئوت ئۈستىگە ئىتتەرگەن ئۆزۈڭ.

كەل، سۆيۈپ قوي، ئۇ سېنىڭ بالاي،
سولدى شۇنداق چىرايلىق گۈللەر.
«كۆڭۈل» دېدىڭ، تاشلىدىڭ ئۈزۈپ،
قۇرۇپ كەتسۇن ئۇنداق كۆڭۈللەر.

كەل، بۇ سېنىڭ بالاي، سۆيۈپ قوي،
پۈت - قولنى پاكىز يۇيۇپ قوي!!!

1990 - يىل 9 - ئاپرېل

بۇ قانداق ئىچىش

«كۆڭلۈم بۇ» دەپ تەڭلىدىڭ شاراب،
قېقىۋەتتىم كۆڭلى ئىكەن، دەپ.
قالدى كۆڭلۈم سېنىڭدىن بىراق،
ئولتۇرغاچ سەن گۆشلۈك سەينى يەپ.

مەقسەت ماڭا «كوڭۇل» تۇتۇشمۇ،
ياكى ئاچچىق ھاراقىتىن قېچىش؟!
تۇنجى كەلگەن رومكىنى ئەجەب،
ماڭا تۇتتۇڭ، بۇ قانداق ئىچىش؟!

1990 - يىل 30 - مارت

پەسىللەر سۈرىتى

(چاتما)

باھار

ئەتراپقا مەن تاشلىسام نىگاھ،
قارىچۇقۇمدا ئۆز، يېشىل سۈرەت.
گويا خوتەن زىلچىسى بۇ دەم،
كەڭرى ئالەم — رەڭدار تەبىئەت.

ئەگىز سۈيى سويلايدۇ يېنىك،
يان باغرىدىن جىلغىلار تامان.
باش كۆتۈردى يۇمران گىياھلار،
تەلمۈرۈشۈپ قۇياشقا ھامان.

باغدا يۇمران، خۇشبۇي چېچەكلەر،
كۈلدى ئاي - ھاي، ئىللىق جىلمىيىپ.
جانلارنى مەست ئەيلىدى بۈگۈن،
باھار گۈزەل تونىنى كىيىپ ...

ياز

تىك ئۆرلىگەن كۆككە زەر قۇياش،
يەرگە تەكشى نۇر چاچار تال - تال .
جاننى قىينار، نەپەسلەر قىستاپ،
تونۇر تەپتى ئۇرۇلغاچ يال - يال .

پىشىپ كەتكەن باغلاردا مېۋە،
شىرنە يىغىپ، مەي باغلاپ ۋال - ۋال .
شەربەت شوراپ يۈرەر سوپىياڭ،
تېرىكتۈرەر باغۋەننى بۇ ھال ...

يېقىملىق كۈي خامان ناخشىسى،
كۆڭۈللەرنى ئەيلەيدۇ قامال .
قايناپ كېتەر ئىش بىلەن ھەريان،
راھەت بەخش ئەتكەندە شامال .

تۆكمە ھەريان، ئاۋات، مولچىلىق،
جىلۋە قىلار كۈلۈپ ئايجامال .
تارتار يازدەك ئوتلۇق قوينىغا،
كۆڭۈلنى رام ئەيلەپ قۇت - ۋىسال .

كۆز

جىددىيلەشتى ھەسەل ھەرىسى،
كۆكتە بەزمە قۇردى قاغىلار .

كۆرۈنمەيدۇ بۇلاق بېشىدا،
سۇ پەرسىسى — ئوماق بالىلار.

دانىكادەك چاپلىشىپ مەھكەم،
ئۇششۇك ھەرە ئۇرىدۇ نەشتەر ...
دەرەخلەردىن تۆكۈلگەن تىللا،
ئايغىمدا شىلدىرلاپ يۈرەر ...

ئېتىزلاردا تىترەيدۇ مايسا،
قاقلاپ ئاجىز تېنىنى كۈنگە.
تېنەپ يۈرەر بوشلۇقتا توزغاق،
ئاقلىق بېرىپ قاراڭغۇ تۈنگە.

كېۋەزلىكتە قارايدىغان غوزا،
يەردە تەكشى ياتىدۇ قىرو.
چۈشۈرۈلگەن تۈرۈك پۇچقاقلار،
ياللاڭ ئاياغ يۈرمەيدۇ بىراۋ ...

سېمىزلىكتىن توختايدۇ تۇخۇم،
دۈمبىسىدە قوي ۋە كالىنىڭ ...
باشلىۋەتتى قىشلىق ئۇيقۇنى،
ئوت - چۆپلىرى چەكسىز دالىنىڭ.

ھەممە يەردە تىنىمىسىز ھەرىكەت،
شۇنچە جىددىي قىش تەييارلىقى.
چىرايلاردا تەبەسسۇم كۈلكە،
ئۇرغۇپ تۇرار ھوسۇل شادلىقى ...

قىش

ئەجدىھادەك نەرە تارتىدۇ،
داللىلاردا قۇتىرىغان شامال.
قىش ئىلكىدە ئۇخلايدۇ زېمىن،
ئەركى تامام قىلىنغان قامال.

جىمجىت ياتار كۈمۈش لېنتىدەك،
ئۇپۇققىچە سوزۇلغان دەريا.
كۆزنى چېقىپ قارلىق داللىلار،
يالتىرايدۇ ئالماسىتەك گويا.

تىترەپ تۇرار يالىڭاچ گىياھلار،
زىمىستانغا ئېچىپ كەڭ ئېتەك.
تۆكۈپ تۇرار ئاجىز نۇرىنى،
تەبىئەتكە قۇياش كۈلگۈنچەك ...

دولقۇنلايدۇ قەلبىمدە بۇ دەم،
ئەتىكى ئۈز باھار سۆيگۈسى.
ئاقار دەريا، كۈلەر تەبىئەت،
خىيالىمدا ئۇنىڭ جىلۋىسى ...

1989 - يىلى 19 - مارت، خوتەن

نۇرلۇق سەپەر

خىيال دېگەن بەرىبىر خىيال،
تارتالمىدى مەيلىمنى ئۇلار.

قۇلىقىمغا شۇنچىلاپ شامال،
ئاتا قىلدى يېڭى تۇيغۇلار.

بۆسۈپ چىقتىم مۇھاسىرىدىن،
قىپ ئۆزۈمنى توغرا كونترول.
مەن رىشىمنى ئۈزدۈم ھەۋەستىن،
تاللىۋالدىم ئىستىقبالىق يول ...

قىلدى ئۈمىد چەكسىز كۈچ ئاتا،
بېسىپ چۈشتى خىيالىنى غۇرۇر.
داۋام قىلدىم يولنى شادلىقتا،
ئىزدەپ كۆرۈپ ئۆزۈمدىن قۇسۇر ...

ئۈزدۈم تۇرمۇش قايناملىرىدا،
نۇر بالقىغان ئۇيۇققا قاراپ.
پېشانەمگە سۆيدى نۇر - زىيا،
كەتتى تەنگە ئىللىقلىق تاراپ.

سۆيۈم نۇرنى ئارزۇلاپ پەقەت،
راھەت بەخش ئەتتى نۇر ماڭا.
يايراپ كەتتى ۋۇجۇدۇم قەۋەت،
تالىق پەقەت بۇ ھۇزۇر ماڭا.

بولىۋەرمەس ھەر كىمگە نېسىپ،
مەن بەھرىمەن بولغان خۇشاللىق.
نۇرغا تويغاچ قۇياشنى ئېمىپ،
يۈدۈپ كېلەر كۈيۈم يېشىللىق ...

توختمايدۇ بۇ شانلىق سەپەر،
يۈرىكىمدە بۈيۈك ئارزۇلار ...
ئىشلىرىمدا قۇچىمەن زەپەر،
يېڭى روھتا پۈتۈپ ماۋزۇلار!

1990 - يىل 16 - ئاپرېل

سەبىيلەرگە

ھەرىكىتىڭدە مەسۇم يېتىرقاش،
بېغىشلايسەن كىشىگە شادلىق.
ئۆز تىلىڭدا چۈچۈك گۆڭۈرلاش،
كۆزلىرىڭدە شەبنەمدەك پاكلىق.

كۆڭۈللەرنىڭ تارتىپ زوقىنى،
زەر بۇلاقتەك كۈلسەن تاتلىق.
بېغىشلىغان بارى - يوقىنى،
ئاناڭ ساڭا تىلەپ نىجاتلىق.

1989 - يىل 2 - ئۆكتەبىر

يۈرىكىمنى ئورنىدى شادلىق

يۇلتۇزلارنى ئۆچۈردۈم بىر - بىر،
زەڭگەر كۆككە ئۇزاق كۆز تىكىپ.
خانمىسىگە ئۈزىدى ئايمۇ،
تالا - تالا نۇرىنى چېچىپ ...

ئۇپۇق چوغدەك قىزاردى مانا،
يۈزلىرىمدە ئۇنىڭ جىلۋىسى.
يۈرىكىمنى ئورنىدى شادلىق،
تاڭ قىزىنىڭ ياڭراپ كۈلكىسى.

ۋۇجۇدۇمغا تارىدى بۇ دەم،
ئوت تەپتىدە بىرخىل ھارارەت.
نۇر قوينىغا چۆمدى ۋادىلار،
ئارمانلىرىم تاپتى سائادەت ...

1989 - يىلى 13 - ئۆكتەبىر

كەپتەرگە قاراپ ...

بىر جۈپ كەپتەر باچكىسىغا دان بېرەر،
نۆۋەت بىلەن پوكىنىدىن ياندۇرۇپ.
بۇ ئەقىلگە بىر ئىشارەت ئەمەسمۇ،
قويدى بۇ ھال مېنى بەك ئويلاندۇرۇپ.

تاتلىق - تۇرۇم تاپسا يېمەي، يېگۈزۈپ،
چوڭ قىلغانتى ئاتا - ئانام مېنىمۇ.
ئوي ئويلىدىم پېتىپ چوڭقۇر خىيالغا،
قىلىپ بەردىم، ئاھ، ئۇلارغا نېمىمۇ؟!

1990 - يىلى 10 - ئاۋغۇست، بۇلاقسۇ

شېئىرغا تەبىر ...

شېئىر دېگەن غەدىقلايدۇ ئىنساننى،
كۈچلۈك روھىي دۇنياسىغا تاقىلىپ .
چىن شېئىردىن ئالار بەھرە كىشىلەر ،
قاتتىق كۈلۈپ ياكى يىغلاپ تېلىقىپ .

شېئىر ئەمەس بۇ مەقسەتكە يەتمىگەن ،
كۆرگەنلەردىن ھېچبىر سادا چىقمىسا ؛
ھېس بەرمىسە يا زىلزىلە سالىمىسا ،
يا رەزىللەر كۆزىگە زىخ تىقمىسا ...

1990 - يىل 4 - ئۆكتەبىر ، خوتەن

قىش سەھىرى

كۈلدى ئۇپۇق ، كۆتۈرۈلدى زەر قۇياش ،
نۇر نەيزىسى تۈننى يىراق قوغلىدى .
(خۇشلۇقىدا كۆككە مەغرۇر تىرەپ باش ،
قۇياش پۈتۈن كائىناتنى چوغلىدى ...)

باقسام يىراق ، كۈمۈش رەڭدە يالتىرار ،
قۇچىقى كەڭ ، سېخىي سەھرا دالاسى .
ئۇخلاپ ياتار زېمىن ، يوتقان مامۇق قار ،
ئەينەك كەبى قاتقان كۆل ۋە دەرياسى ...

ھەر سۈمۈرسە كىشى كۆڭلى ياپرايدۇ ،
ئارامبەخش ئىپار كەبى ھاۋاسى .
بىرلا كەزسە دىلنى شادلىق ئورايدۇ ،
بار سەھرادا لوقمان ھېكىم داۋاسى ...

سەنئەتچىلەر ئالدى قەلبىم ھاياتى،
قىش سەھىرى سۈزۈك - تازا ھاۋانى.
جەۋلان قىلار بىر سۈرەت — توز قاننى،
ئاشۇ سۈرەت ئېزگۈ قەلبىم بايانى.

1991 - يىل 29 - يانۋار، بۇلاقسۇ

نورۇز نەزمىسى

كەلدى كۆكلەم، ئاقتى ئويناپ تاغ سۈيى،
ياغرىدى ئىلھام بېرىپ نورۇز كۈيى ...
قىلدى خۇش - ئىللىق تەبەسسۇم كائىنات،
قاقتى قۇشلار ھەر تەرەپتە شاد قانات.
ھەممە جان تەشنا ئىدى، كەلدى يېتىپ،
تېۋىنىپ كۈتكەن باھار، جۇت - قىش كېتىپ.
باش كۆتۈردى گۈل - گىياھلار ئۇيقۇدىن،
ئويغىنىپ يېڭى سېزىمدىن - تۇيغۇدىن.
ياشنىدى قاقشال دەرەخلەر بىخ سۈرۈپ،
بېشىدا نۇر دەستىسى - جىلۋە كۆرۈپ ...
ئىچتى شوخ ئەگىزنى زەمزم دەپ ئېتىز،
شاد كۈلۈپ چىققاندا دېھقان قىرغا تېز.
شادلىنىپ تەر - ئەجرىدىن ھەر كىم ئەنە،
ئالدى قول ئىلكىگە كەتمەننى يەنە ...
كۈچ تېپىپ نورۇزدا تۆللەر ئاينىدى،
كان - يېزا، ھەر يەردە ئەمگەك قاينىدى.

1991 - يىل 11 - فېۋرال، خوتەن

يېرىڭ ئوتمۇ، يۈزۈڭ ئوتمۇ

«ئەسسالام» دەپ بوسۇغاڭدىن كىرگىنىمدە،
يۈزلىرىمگە تەگدى ئاتەش، ئۆزۈڭ ئوتمۇ؟
مەپتۇن قىلدى مېنى ناتىق شائىرلىرىڭ،
تۇرپان، ئىلى ئېيتقىن يۈرەك سۆزۈڭ ئوتمۇ؟!
باغلىرىڭدا ئۈزۈم بىلەن مېھمان بولۇپ،
سۈردۈم جەننەت ھۇزۇرىنى، كۆزۈڭ ئوتمۇ؟
چۈشتى قەلبىم ئاپپاراتىغا باغۋەن قىزىڭ،
ئەي تۇرپانلىق يېرىڭ ئوتمۇ، يۈزۈڭ ئوتمۇ؟!

1991 - يىلى 9 - سېنتەبىر، توقسۇن

گىگانى ئادەم

قىزىلتاغ، سەن جەسۇر بىر گىگانى ئادەم،
بېلىڭگە باغلانغان ئۈز، يېشىل پوتا.
تالايىلار چوققاڭدا قىلار تاماشا،
بولىدۇ قوۋۇرغاڭ ئۆرلەشكە شوتا.

قىزىلتاغ، سەن جەسۇر بىر گىگانى ئادەم،
بېرىسەن زوق - ھۇزۇر تالايى مېھمانغا.
ئوچۇقتۇر ھەمىشە سېخىي ئالقمىنىڭ،
ئايانماي تەر تۆكۈپ بەخت تاپقانغا.

قىزىلتاغ، سەن جەسۇر بىر گىگانى ئادەم،
ھەل بۈگۈن باغرىڭدا ئېزگۈ تىلەكلەر.

تۆكىدۇ سىرنى، تۆكىدۇ ساڭا،
ئاتەشلىك تۇيغۇدا يانغان يۈرەكلەر.

قىزىلتاغ، سەن جەسۇر بىر گىگانىت ئادەم،
ئالتۇن نۇر بەھرىدە دولقۇنلار يارغان.
كۆڭسۈڭدە ئارمانلار تولۇپ ياتىدۇ،
شۇ سەۋەب ۋۇجۇدۇڭ ئوت بولۇپ يانغان.

قىزىلتاغ، سەن جەسۇر بىر گىگانىت ئادەم،
يۈرىكىڭ چاچىدۇ يالقۇن - ھارارەت.
ھارارەت تەپتىدىن يارالدى، ئەنە،
ئۈرۈمچى باغرىدا گۈللەش، كامالەت ...

1991 - يىلى 17 - سېنتەبىر، ئۈرۈمچى

خىياللاردىن تۆرىلەر خىيال

قەلبىم چەكسىز جاھاندۇر، جاھان،
خىياللىرىم ئۇندا ئۇچقۇر ئات.
ئەسرارلىشار يۇلتۇزلار بىلەن،
شۇنچە ئەركىن قېقىپ ئۇ قانات.

قەلبىم چەكسىز جاھاندۇر، جاھان،
خىياللىرىم ئۇندا ئۇچقۇر ئات.
خىياللاردىن تۆرىلەر خىيال،
سۈكۈت، ئۇيقۇ مەڭگۈ ماڭا يات ...

1991 - يىلى 28 - ئۆكتەبىر، ئۈرۈمچى

خيال قوشۇم گوھەر تېرىدۇ

يۈدۈپ كەتتىم ئىشقىنى يىراق،
تەنۇر قىيناپ ئۆزۈمنى ئۆزۈم.
ئىنتىلگەندەك نۇرغا پەرۋانە،
ھەردەم ساڭا تەلمۈرەر كۆزۈم.

چۈشلىرىمنى ئەيلەيسەن قامال،
كىرىپكىلىرىم جۈپلەشسە ئەگەر.
بىدارلىقىم خيال قوشۇمنى،
مەپتۇن قىلىپ، چاچىسەن گوھەر ...

ئامالسىزلىق كەستى ئارىنى،
ئارمانلىرىم ۋىسال قۇچىدۇ.
دىدار پەيتى مەيلى كېچىكسە،
جاۋابلىرىڭ قاچان ئۇچىدۇ؟!

1991 - يىلى 2 - ئۆكتەبىر، ئۈرۈمچى

گۈل بەرگىدە ئېرىپ كەتتى كېيىنەك

كىردى قەلبىم ئىشكىنى قېقىپ،
ئىپار ھىدلىق ساھىب گۈلباھار.
چۈشتى كۆكتىن ئاستا پەر قېقىپ،
يۈرىكىمگە قوندى مامۇق قار.

تەشئاسغا قاندى دىل بېغم،
ئاجتى تېنىم ھۇپپىدە پورەك.
چوغدەك گولنىڭ يۇمران بەرگىدە،
ئېرىپ كەتتى قاردەك كېپىنەك.

يۇرىكىمگە قوندى ئاپئاق قار،
جىلۋە قىلدى چېھرىدە باھار.

1991 - يىل 5 - ئۆكتەبىر، ئۈرۈمچى

ئۆرلە ئۈرۈمچى

ئەي ئۈرۈمچى، مەن ساڭا قوندۇم گويا بىر قۇش بولۇپ،
سالىدى ئاستىمغا تەبىئەت ئاق پايانداز خۇش بولۇپ.
ئېرىدىم، ئېرىتتى تەپتىڭ بىر ئۇچۇم قار دەپ بىلىپ،
يوللىرىڭ گويا تومۇر، ئاقتىم تېشىپ، دولقۇنلىنىپ ...
ۋاھ ئەجەب، ۋاھ - ۋاھ ئەجەب تەشنا ئىدىم، بولدى ئېسىپ،
بىر كۆرۈش، ئاشىق كەبى سۆيمەك يۈرەكتىن ياقىتۇرۇپ.
كۆزلىرىم قاماشتى ھەر باقسام ساڭا نۇرلۇق شەھەر،
ئاقتى نۇر، ئاتەش ئېقىم تەشنا يۈرەككە لىق تولۇپ.
بوي تالاشقان كۆك بىلەن باغرىڭدىكى رەت - رەت بىنا،
مەنمۇ يۈكسەلمەك تىلەيمەن ھەرنە ئىشتا شان قۇچۇپ.
تاڭ ئاشۇرۇلغان ئارغىماقتەك پۇشقۇرار زاۋۇتلىرىڭ،
كۈندە مەشرەپ، كۈندە تانسا ... كېتىشەر قايناپ كۈلۈپ ...
سۇندى قەلىم سەن گۈزەلگە قاشتېشى جامىدا مەي،
بولدى مەقبۇل، تاشتى شادلىق، ساقىدى تەن سويۇلۇپ ...
ئۇچقىلى ئىزدەپ يۈرەرمەن پەر - قانات پەندىن يېڭى،
تاپقۇسى ئارزۇ - مۇراد، قەلىمگە شەربەت قۇيۇلۇپ.

نەگە باقسام قۇت - بەخت كۈلگەن گۈزەل، گۈلگۈن ماكان،
تاپ كامال - قۇدرەت ھامان ئۆرلە ئېگىز كۆككە ئۇچۇپ.

1991 - يىل 17 - ئۆكتەبىر، ئۈرۈمچى

بۇ دۇنيادا بىر جۈپ گۆھەر بار

ئۈزۈلمەيدۇ ھايات ئېقىنى،
ئېقىپ بارار قۇياش بىلەن تەڭ.
بولۇپ تۇرار ئېلىم - سېتىملار،
بۇ ئالەمنىڭ باغرى زەپمۇ كەڭ.

نېمە كېرەك بولسا كىشىلەر،
تاللاپ ئالار قايناق بازاردىن.
گەر كۆڭلىگە ياقمىسا مېلى،
يەڭگۈشلەيدۇ، سۈرۈپ قاتاردىن.

بۇ دۇنيادا بىر جۈپ گۆھەر بار،
خېرىدارى بولماس قېنى، كىم؟
مىلياردېر مۇ مەڭدەيدۇ، ئەمما،
بىر ئاڭلىسا ئىسمىنى بەلكىم!

يەڭگۈشلەنمەس، ئېلىپ - سېتىلماس،
ئاتا - ئانا شۇ گۆھەر ئادەم.
قادىر ئەمەس تەڭرىمۇ ھەرگىز،
يېڭىلاشقا ئۇلارنى ھەردەم.

1991 - يىل 21 - ئۆكتەبىر، ئۈرۈمچى

باچكامغا «دان» بەرگەندە ...

ھېچ بىلمەيتتىم ئاتا - ئانامنىڭ،
مېنى قانداق باققانلىقىنى.
ئوتلىرىمدا كۆيۈپ، سۈيۈمدە،
كېچە - كۈندۈز ئاققانلىقىنى.

ئەمدى بىلدىم، گۆھەر ئوغلۇمنى،
ئەتىۋارلاپ باققان چېغىمدا.
ئانا كەپتەر بولۇپ گوياكى،
لېۋىگە لەۋ ياققان چېغىمدا.

ئەقىل تېپىپ، قەدرىگە يېتىپ،
«باقاي» دېسەم، ئەمدى ئۇلار يوق.
باچكامغا «دان» بەرگەندە ھەر رەت،
مەن بايقۇشقا تېگەر پىغان — ئوق.

1992 - يىلى 27 - يانۋار، بۇلاقسۇ

يۈرىكىمدە تۇغۇلغان بوۋاق

— تەرك ئېتىپ شېرىن ئۇيقۇنى،
نېچۈن ئىجاد ئېتسەن تۈندە؟ —
دەپ سوراپسەن ئامراق دىلكىشىم،
ئۈستىلىمگە چاپلاشسام كۈندە.

ئىلھام قىزى يوقلاپ تۇرىدۇ،
سۆيۈنگەندە، چەككەندە ئەلەم.
قىستىشىغا بېرەلمەي چىداش،
شۇئان قولغا ئالمەن قەلەم ...

قادىلمەن قەغەز ئۈستىگە،
خۇددى نۇردەك ئۇيۇپ كېتىمەن.
مەقسەتلىرىم تاپماي ئىپادە،
خىياللارغا تولۇپ كېتىمەن.

قەلىمىنى چايناپ گاھىدا،
يەرنى تېپىپ ئويۇپ كېتىمەن.
ئانا ئاچچىق تولغاق يېگەندەك،
چاچلىرىمنى يۇلۇپ كېتىمەن.

سۇ ئېرىقتا ئاققانداك راۋان،
قەلىمىمدىن تۆكۈلمەس شېئىر.
ئېكەكلەيدۇ ئۆمرۈم تىغىنى،
قەلىمىدىكى ئارمان ۋە پىكىر ...

شېئىر ئەمەس سىزگە سۇنغىنىم،
ھاياتىمنىڭ ئالتۇن بېزىكى.
مېۋە بېرىپ تۇرمىسا يۈرەك،
سوققىنىنىڭ نېمە كېرىكى؟! ...

1992 - يىل 3 - فېۋرال، خوتەن

باھار قۇردى باغلاردا بەزمە

چۈمبىلىنى قايرىدى ئۇپۇق،
ئالدى قۇياش يۈزلىرىگە ئوت.
زەر نۇر بىلەن يۇيۇندى دۇنيا،
كۈلدى ھەممە تاپقان كەبى قۇت.

كۈلۈپ، مارجان چېچىپ قىرغاققا،
شوخشۇپ ئىلدام چاپتى دەريالار.
ئۇزۇن - ئۇزۇن سايە تاشلىدى،
بولدى ئورمان، يۇمران گىياھلار.

تەبىئەتنىڭ ئەركە شامىلى،
چېلىپ ئۇچتى شوخ ئاھاڭغا نەي.
قاتار - قاتار قايتقان تۇرنا، غاز...
دەريا، كۆلگە تاشلاپ ئوتتى پەي.

باھار قۇردى باغلاردا بەزمە،
كۈلدى چېچەك، ياپراقلاردا نۇر.
كۈي ئەۋجىدە سىلكىندى زېمىن،
ئالەم تۈزدەك ياساندى پۇزۇر.

1992 - يىل 5 - ئاپرېل، ئۈرۈمچى

مەن ۋە ۋاقىت

قويۇپ بېرىپ بۈگۈنۈمنى مەيلىگە،
باغلىمايمەن ئۈمىدىمنى ئەتىگە.

كۆز قىزارتىپ باشقىلارنىڭ رىزقىغا،
نەپسىم ئۈچۈن يۈگۈرمەيمەن پەتىگە.

ھايات گۈزەل، ئالەم گۈزەل، تەمەسىز،
ئۈمىد بىلەن ئاڭا باققان ھەر جانغا.
سىڭەر ئوتلۇق ئەقىدە، چىن مۇھەببەت،
ئۈمىد بىلەن تومۇردىكى ساپ قانغا.

ئۈمىد قانات، يۈكسەك نىيەت ئىنسانىمەن،
كۆپىنى ئورتاق قىلىمەن پاك ئەجرىمگە.
ئۈمىدلىكلەر مېنىڭ دىلگەش دوستلىرىم،
قۇت دۈشمىنى ئۇچرار غەزەپ - قەھرىمگە.

بۈگۈنۈمنىڭ نۇقتىسىنى تۇتتۇم چىڭ،
ئازدۇرالماس مېنى پۈتمەس ئەتىلەر.
«ئەتە» بىلەن كۈن ئۆتكۈزەر بېلى بوش،
ئۇنداقلارنى ئۆلۈم تېزلا پەتىلەر ...

بۈگۈنۈمنى قەدىرلىدىم ئالەمچە،
ئەتىگىمۇ دىل رىشتىم چىڭ چېگىلگەن.
خىيالىمدا نۇر دۇنياسى ئۆز - گۈزەل،
مەن ھەر قاچان كۈتكىنىمگە ئېرىشكەن.

1992 - يىل 17 - ئاپرېل، ئۈرۈمچى

جانىجان دېھقان

«ئۇلۇغ ئەمەس» دېيەلەيدۇ كىم،
ھىممەت شاھى، سېخىي دېھقاننى؟

ئۆزى تۇرۇپ پەگادا ھامان،
ئىززەتلىسە تۆردە مېھماننى.

«ئۇلۇغ ئەمەس» دېيەلەيدۇ كىم،
تۇرسا دېھقان جانغا مۇئەككەل؟
يەر ئۇنىڭسىز تۇرامدۇ ئۆرە،
بۈگۈنكىدەك ياشناپ مۇپەسسەل؟!

نان تەڭرىسى جانجان دېھقان،
شاپائەتچى ھايات يولىدا.
خەزىنىنىڭ جىمى ئاچقۇچى،
خاسىيەتلىك دېھقان قولىدا.

1992 - يىل 17 - ئاپرېل، ئۈرۈمچى

يالقۇنلىغان ئوتلۇق نەپەسلەر

(چاتما)

تۇرپان

بىراقتىن تەلپۈنۈپ كەلدىم ساڭا ئەيلەپ سالام، تۇرپان،
دېدىڭ: كەل - مەرھابا قوينۇم ئوچۇق، سەن ئۆز بالام، تۇرپان.
تېنىم يايىراپ سىڭىپ كەتتىم بولۇپ تامچە قۇچاقىڭغا،
ئىجازەت بەر، سۇباتىڭنى قىلاي مۇنداق كالام، تۇرپان:
بوسۇغاڭدىن كىرىپ تۇنجى ساڭا كۆڭلۈم چۈشۈپ قالدى،
سېھىرلەندىم، ئەقىلىنى لال، دىلىمنى قىلدىڭ رام، تۇرپان.

كېزىپ چىقىمكى باغرىڭنى كېيىكتەك ھەر تامان قاتراپ،
يېشىل بوستان - بېدىشلەردىن ئۈزەلمەي كۆز داۋام، تۇرپان.
يولۇقتى ھەر قەدەم سانجاق ئۈزۈملەر تەك - باراڭ ئىچرە،
گۆھەردەك دانىسى كۆزنىڭ يېغىنى يەپ تامام، تۇرپان.
ئېچىلدى ئىشتىھايىم زەپ، ئۈزۈملەر ئاقتى ئاغزىمغا،
ئېلىپ كەلدى ئۇنى ھەردەم جۇلالىق رومكا - جام، تۇرپان.
مىسالى ياغ كەبى ياقنى تېنىمگە ئاپتىپىڭ، ھەيھات،
ھۇزۇرلاندىم ھاۋايىڭدىن، كۆڭۈل تاپتى ئارام، تۇرپان.
بېزەكلىك، ئىدىقوت، يارغۇل ... سىپاتى كاتتا تارىخنىڭ،
دېدىم: سەنئەت يېرى خەلقنىڭ ئىكەن ئەقلى قىيام، تۇرپان.
تاۋاپ قىلدىم، سۆيۈپ تۇپراق بېشىنى بىر ئۇلۇغ زاتنىڭ،
ئېگىلدى تىزلىرىم ئاستا، ئاڭغا خاس ئېھتىرام، تۇرپان.
كەچۈرگىن چولتا شائىرنى، پۈتۈپ قويدۇم قوشاق بەتتەم،
كېلەتتى يازسا مىڭ داستان سېنىڭ شەنىڭگە كەم، تۇرپان.
قۇچاقىڭدا ئىزىم قالدى، يۈرەكتە كۆپ سۆزۈم قالدى،
يۈدۈپ ئارمان كېتىپ قالدىم، دېبان: سەن ئۆز ئانام، تۇرپان...

1992 - يىل 17 - ماي، تۇرپان

ئاپتاپ ئەمەس كۆيدۈرگەن

ئۈزۈم كانى — ئوتلۇق شەھەرگە،
ماي ئېيىدا كېلىپ سەيلەتتىم.
ئاپتاپ ئەمەس كەلگەن چېغىمدا،
كېتەر چاغدا «قارا» داپ كەتتىم.

ئەيىب ئەمەس ئەرگە قارىلىق،
كايمايمەن ئۆزۈمگە بىراق.

ئاپتاپ ئەمەس مېنى كۆيدۈرگەن،
يۈرىكىمگە چۈشتى ئوت - پىراق ...

1992 - يىلى 11 - ماي، تۇرپان

كۆز

خۇددى جەننەت ئىكەن سىياقلىق،
گۈزەل بۇيۇق — سەيلە مەركىزى.
كۆڭۈل رىشتىم باغلاندى ساڭا،
قالدى ئوتلۇق لېۋىمنىڭ ئىزى.

پۈتۈن جىسمىڭ كۆزگە ئايلىنىپ،
تارام - تارام ئېقىپتۇ يېشىڭ.
قىسمىتىڭنى سۆزلەپ بەر، قېنى،
نېچۈن ئاپئاق ئاقاردى يېشىڭ؟!

1992 - يىلى 13 - ماي، تۇرپان

تۇيۇق

جەننەت ئىكەن سىياقلىق، تۇيۇق،
ئىستىقبالىڭ ئەمەسكەن تۇيۇق.
جامالىڭغا كۆز تىكىپ بىر رەت،
تارتۇق قىلىدىم ساڭا بىر تۇيۇق.

1992 - يىلى 15 - ماي، تۇيۇق

چۈنچىنى كۆرۈپ ...

پەنجىرلىك ئېگىز ئۆيلەرنى،
ئاتايدىكەن بۇ يەردە «چۈنچە» ...
تۇرۇپ قالدىم بىر پەس، ئايلىنىپ،
ھەيران قىلدى چۈنچىلەر شۇنچە ...

يۇلتۇز كەبى ئېسىلغان ساپاق،
كۈزدە كۆچۈپ كېلەر كەن ئاڭا.
تۇرپانلىقنىڭ بۇ كارامىتى،
ئاتا قىلدى شائىرلىق ماڭا ...

1992 - يىلى 14 - ماي، ئۈزۈمچىلىك

توڭلاتقۇ

يالقۇن تاغدا يالقۇنلىنىپ - قاغجىراپ،
قىلدى نەپسىم كارىزلارغا مۇراجىئەت.
قەلەم ئاجىز قىلالمايمەن ئىپادە،
سەزدى تېنىم چەكسىز ھۇزۇر - ھالاۋەت.

ياندى ئون ياش ئارقىسىغا يۈرىكىم،
(شۇندىن بۇيان تېپىشلىرى بۆلەكچە).
كارىز دېگەن توڭلاتقۇكەن تەبىئىي،
ئۇنىڭ سۈيى داۋا بولدى يۈرەككە ...

1992 - يىلى 15 - ماي، تۇيۇق

ئەكس ئېتەر قەيسەرلىك، جۇرئەت

مىڭئۆي دېدىم، مىڭ خىل كارامەت،
كۆز ئوڭۇمدا بولدى نامايان.
مىڭئۆي دېدىم، مىڭ تۈرلۈك سوئال،
چاقماق چاقتى مېڭەمدە شۇئان:

بۇ غار، بۇ ئۆي، ئويۇقلارنى كىم،
قاچان، قانداق چىققاندۇ قېزىپ؟!
نەدىن كېلىپ، قايسى بىر رەسسام،
سۈرەتلەرنى بولغاندۇ سىزىپ؟!

تۈجۈپىلەپ ئىشلەنگەن نەپىس،
بۇ سەنئەتكە بولدى ئەقلىم لال.
قېتىپ قالدى كۆزۈم قارىسى،
ئالدى مېنى ئىلكىگە خىيال...

قارىقىمغا رەڭ بەردى ئايھاي،
رەڭدارلىقى ئاشۇ سۈرەتنىڭ.
ئەكس ئېتەر پۈتمەس جۇرئىتى،
ھەر سۈرەتتە قەيسەر مىللەتنىڭ.

ئىختىيارسىز قالدىم تىز چۆكۈپ،
ھۆرمىتىمنىڭ يوقتۇر تەڭدىشى.
رەسساملارنىڭ پىرىمۇ ئۇنى،
كۆرسە ھازىر، ئېنىق مەڭدىشى...

1992 - يىلى 14 - ماي، بېزەكلىك

ئۆلىمىدى

چىڭقىچۇش، بۇ ئالەم قىزىغان تونۇر،
تەرىمگە بولدۇم غەرق، كۆيەر باشتا ئوت.
بخ ياردى قەلبىمدە نەۋقىران غۇرۇر،
ئالدىڭدا باش ئېگىپ تۇردۇم ئىدىقۇت.

تاڭ سەھەر ياش يىگىت كۆرگەن چۈش كەبى،
ياتسەن ئالدىمدا چىرايلىق شەھەر ...
ئالۋۇنلار كۆزۈمنى قاماشتۇرار زەپ،
چاقنايدۇ قەدىمكى ئىجاد بىلەن تەر.

خارابە ئەمەس سەن، مۆجىزەڭ تولا،
قەلئەسەن ھەر قەسىرى ئەلنىڭ غۇرۇرى.
باغلىرىڭ توزۇغان، بۆلبۈللارمۇ يوق،
شۇندىمۇ كۆپ يەنە ئىلھام، ھۇزۇرى.

ھەر كېسەك، چالماڭنى پۇرسام «گۈل» دەپ،
كەلدى پاك سۆيگۈنىڭ ھىدى - پۇرىقى.
نەلەرگە كەتكەندۇ توزۇغان سېپىل؟
تولدى لىق شارابقا كۆزۈم چانقى ...

ئۆلىمىدى بۇ شەھەر، ئەجدادلارمۇ ھەم،
قەلبىمىز تۆرىدە يۈكسەك ئورنى بار.
شاھىدى تارىخنىڭ، ئۇيۇشقاق ئەلنىڭ،
شامالغا يەم بولغان بۇ خاراب دىيار ...

1992 - يىلى 13 - ماي، تۇرپان

يۈرىكىمدىن كەلدى يېتىلەپ^①

بىر چىرايىنى ئىزدەيدۇ كۆزۈم،
تېپىچەكلەيدۇ تەلمۈرۈپ يۈرەك.
دىدارلاشتىم نۇرغۇنلار بىلەن،
ئاللىمدىم شۇ زاتتىن دېرەك.
ئېلان بەردىم تەرەپ - تەرەپكە،
ئۇنى چوقۇم تېپىشىم كېرەك!

كۈن ئولتۇرغان ئاشۇ مەھەلدە،
باردەك ماڭا بىرەر شاپائەت.
يۈرىكىمدىن كەلدى يېتىلەپ،
بىر مازارغا مۇڭلۇق قىرائەت.
كەلگىنىمدە چوڭ بىر قەبرىگە،
يۈرەك يىغلاپ، چەكتى نادامەت.

يېتىپ قالدىم ھەسرەت ئىلكىگە،
بۇ چۈشۈمۈ، يا تەتۈر قىسمەت؟
مەن سورىسام زېمىن، ئاسماندىن ...
چەكمە پىنغان، دېگەن نەچچە رەت:
«ئۇ بار ھايات گۈزەل تۇرپاندا،
قۇچۇپ كەلدى ھەر ئىشتا نۇسرەت ...»

مەن ئىزدىگەن تونۇش چىرايى شۇ،
چىنار قامەت، گىگانىت ئەزىمەت.

① ئابدۇخالىق ئۇيغۇر دەپنە قىلىنغان مازارغا بارغىنىدا ئاجايىپ مۇڭلۇق بىر قىرائەت ئاۋازى ئاڭلىنىپ، مېنى قەبرە ئالدىغا ئېلىپ باردى.

«قەبرىدە ...»، «ياق! ...» ئىشەنمەي دېسەم،
ئويۇلۇپتۇ ... ئۇيغۇر» دېگەن خەت.
«بار ئاۋازدا چاقىراي» دېدىم،
قىلالىدىم توۋلاشقا جۈرئەت.

پۇرسەت تېپىپ ئاران بۇ نۆۋەت،
كەلگەندىم «سالام بېرەي» دەپ.
سۆيەلمەستىن مۇبارەك قولغا،
كېتەرەنمۇ ئارمانلارنى يەپ؟!
كۆزلىرىمدىن قۇيۇلدى يامغۇر،
كېچىككەچكە، ئۆزۈمنى خەپلەپ ...

مۇڭ تۆكىدۇ كۆكتە يۇلتۇز، ئاي،
ئولتۇرىمەن مەنمۇ يۈكۈنۈپ ...
خىياللارغا كۆمۈلدۈم پەۋەس،
ئايغىدا پىرىنك، ئۆكۈنۈپ ...
پۈتمەس ئارمان، ھەسرەتلەر يېدىم،
چىلىق - چىلىق تەرگە چۆمۈلۈپ.

جىسمى يەرگە كۆمۈلسىمۇ گەر،
ئۆلمەيدىكەن ھەقىقىي شائىر.
چىقىپ كەلدى ئالدىغا بىر چاغ،
شېئىر ئوقۇپ، ئاجايىپ نادىر ...
تاپتىم ئۇنى مىسرالىرىدىن،
ئەقىدەمگە مۇناسىپ ئاخىر.

1992 - يىلى 12 - ماي، تۇرپان

تەڭرىنىڭ جاۋابى

چۈشۈمدە تېلېفون بەردىم تەڭرىگە،
نامۇۋاپىق ئىشلار توغرۇلۇق.
دېدى، كۈلۈپ تۇرۇپ: «ئەي ئىنسان،
قىلىپ يۈرمە بۇنداق زۇغۇيلۇق.

مەنمۇ (تۈزەش، كويىدا، بىراق،
يېشىلمەيدۇ تۈگۈچلەر ئاسان.
شۇنى بىلىپ قويساڭ كۇپايە،
بار ئەمەسمۇ زېمىندا شەيتان ...»

1993 - يىلى 17 - ماي، ئۈرۈمچى

سۆيگۈ نەزىملىرى

تەلمۈرۈپ كۈتتۈم ئۇزاق، جانان قېشىمغا چىقىمىدىڭ،
سالىدى قولۇق بەزىلەر ئاقتان يېشىمغا، چىقىمىدىڭ.
ئۆرتىنىپ كۆيدى ئىچىم ئىشقى - پىراقىڭ تەپتىدىن،
بولدى چېھرىم زەپىران، تەپتى تېشىمغا، چىقىمىدىڭ.
بىر قەدەم كەتمەي نېرى باقتىم ئۆيۈڭنى چۆرگىلەپ،
مەن رىزا مەڭگۈ مۇشۇ قىلغان ئىشىمغا، چىقىمىدىڭ.
كىرمىدى كاللامغا ئوي ھېچبىر خىيالىڭدىن بۆلەك،
تۈز بولۇپ تامدىڭ جىمى ئەتكەن ئېشىمغا، چىقىمىدىڭ.
بارمۇ سەن، كەتتىڭمۇ تاشلاپ داغۇھىجران چۆلگە؟
قاينىدى ئوغام راسا، تەگدىڭ چىشىمغا، چىقىمىدىڭ.
نەچچە يىللىق دەرد - ئازاب ئۆتتى بېشىمدىن سۆيگۈ دەپ،
ۋە لېكىن قوندى پەقەت بىر ياش يېشىمغا، چىقىمىدىڭ.

پۈتتى سەۋرەم ئاخىرى كەتتىم بوسۇغاڭدىن قوپۇپ،
بەرمىدىڭ كۆڭلۈڭنى جانان يا بېشىغا چىقىمىدىڭ.

2

بولۇرمۇ ئۆز چىرايىڭنى ئېچىلغان گۈلگە ئوخشاتسام،
ئوتۇڭدا ھەر نەپەس كۆيگەن يۈرەكنى كۈلگە ئوخشاتسام؟
يۈزۈڭ ئالما، لېۋىڭ چوغلۇق، قېشىڭ ھىلال دېگۈم كەلدى،
كەچۈر، ئوتلۇق كۆزۈڭنى بىر تىنىق سۇ-كۆلگە ئوخشاتسام.
چىۋىقتەك ئەۋرىشىم بەلنى ئىگەم بىر سەن ئۈچۈن بەرگەن،
دۇرۇس، ئالدىڭدا قەددىمنى مىسالى نۆلگە ئوخشاتسام.
يۈزۈڭدىن كۈلكە كەتمەيدۇ، تەبەسسۇم جىلۋە ئەيلەيدۇ،
ئەيىب ئەتمە، تومۇز چۆلدە كۈلەر ۋىلىۋىلگە ئوخشاتسام.
سېنى ئابىھايات دەيمەن ۋۇجۇدۇمغا ئېقىپ پۈتمەس،
سېنىڭسىز ياشىنماس ھەرگىز تېنىمنى چۆلگە ئوخشاتسام.

3

بالقىدى مەڭزىڭدە كۈن ھۆسنىڭگە باقسام، ئەي پەرى،
پۈتمىدى شەپقەتلىرىڭ كۈيلەرگە قاتسام، ئەي پەرى.
مەن ئەگەر بولسام بىمار، پەرۋانە بولدۇڭ، يوقلىدىڭ،
سەن تەسەللى ھەم شىپا دەردلەرگە پاتسام، ئەي پەرى.
سەن ماڭا قالقان بولۇپ كۆكسۈڭنى تۇتتۇڭ جەڭ چېغى،
مەن ئۆزۈمنى ياۋ ئوقىغا قارشى ئاتسام، ئەي پەرى.
ساقلىدىڭ ۋىجدان بىلەن ئاسراپ ھەمىشە پاك، ئامان،
چىن مۇھەببەت گۈلىنى كۆكسۈڭگە تاقسام، ئەي پەرى.
سۆيگۈ - مېھرىڭ يالقۇنىدا ئېرىتەرسەن سۇ قىلىپ،
مەن بولۇپ مۇز تاغ ئەگەر جۇتلاردا قاتسام، ئەي پەرى.

سەن ۋاپادارىم مېنىڭ قەلبىمدە كۈندەك پارلىغان،
يوق ئورۇن ياتلارغا دىل رىشتىمنى چاتسام، ئەي پەرى.
ئارمىنىم، بەختىم - ھايات مەنزىللىرىدە سەن بىلەن،
بىر بولۇپ نۇسرەت، ۋىسال قەنتىنى چاقسام، ئەي پەرى.

4

سەن تەبىئەتمۇ، باھار - يازنىڭ چىرايلىق، ئامرىقىم،
تالمۇ سەن سوقسا شامال نازنىڭ چىرايلىق، ئامرىقىم.
گۈلمۇ سەن، ئەنەبەر، ئىپارمۇ قىلغۇچى جانلارنى مەست،
ناخشا ئېيتساڭ شۇنچە ئاۋازنىڭ چىرايلىق، ئامرىقىم.
بەزمە - مەشرەپ گۈلىسەن، چاقچاقلىرىنىڭ، كۈلكەڭ ئېسىل،
شوخ، نەپىس مۇقامغا ماس سازنىڭ چىرايلىق، ئامرىقىم.
بىر كۆرۈپلا مەن ساڭا بولدۇم ئەسىر، قاچتى ھوشۇم،
سەن پەرىيەيكەرمۇ ئوبرازنىڭ چىرايلىق، ئامرىقىم؟!
ھەممە ئۇزلۇق سەندە جەم، ئۆزۈمەيدۇ قەلبىم رىشتىنى،
مەن ئۆمۈرلۈك ياندا ھەمراھنىڭ چىرايلىق ئامرىقىم.

5

سۆيۈردى گۈلدەك بىر پەرى - غىلماننى ئىشقىمنىڭ كۈچى،
ئىشقى - مۇھەببەت بابىدىن سۇلتاننى ئىشقىمنىڭ كۈچى.
تارتىلدى قەلبىم رىشتىسى قەلبىگە چىڭ زەپ يىپ بىلەن،
باغلاپ ئەقىدە ساقلىغاي ۋىجداننى ئىشقىمنىڭ كۈچى.
ئۆرتەندى دىل خانەم كۆيۈپ، بولدۇم كاۋاپتەك قاقسەنەم،
زىخلارغا تارتىپ قىيىندى بۇ جاننى ئىشقىمنىڭ كۈچى.
باقتىم قۇياشقا ھەر سەھەر، كەچلەردە يۇلتۇز، ئاي كۈتۈپ،
قۇچتۇردى ئوتلۇق كۆكسىدە ئاسماننى ئىشقىمنىڭ كۈچى.

قوينۇمغا سالدىم ئاخىر ئاينى ئۈزۈپ مەن بىمالال،
كەلتۈردى تەزىمگە ماڭا چولپاننى ئىشقىمنىڭ كۈچى.
ئالدامچىلارنىڭ ئالدىدا كەلدىم ساداقەت كۆرسىتىپ،
يەڭدى ئۇ مەككەر تۈلكە ۋە شەيتاننى ئىشقىمنىڭ كۈچى.
ئالدىم ۋاپا دەستۇرىدىن تەلىم ھامان شاگىرت بولۇپ،
ساقلا قىلىچ تەڭلەنسىمۇ ئىماننى ئىشقىمنىڭ كۈچى.

6

بولدى قىسماق سەرۋىدەك قەددىم نىھالىڭ ئالدىدا،
كۆز قاماشتى جىلۋىلىك ئايدەك جامالىڭ ئالدىدا.
ئىشتىياقنىڭ ھەر نىگاھ ئۆرتەيدۇ قەلبىم قەسىرىنى،
بولمەن مەجنۇن كېچە - كۈندۈز خىيالىڭ ئالدىدا.
ياتدۇ بارچە گۈزەللىك كىرىپكىڭ قورشاۋىدا،
مەن كېيىك باغلاقتىكى قاشىڭ - كامانىڭ ئالدىدا.
ئاي پاتار، چولپان ئاقار يەرگە خىجىللىق ئىلكىدە،
كۈن سۈپەت مەڭزىڭدىكى گۈل - قارا خالىڭ ئالدىدا.
مەن ۋىسالىڭنى تىلەپ يۈردۈم ئىشقى دەشتى سايان،
ئەقلى - ھوشىدىن ئايرىلىپ قالدىم قامالىڭ ئالدىدا.
چۈشتى بوينۇمغا بولۇپ سىرتماق ئەجەب قۇندۇز چېچىڭ،
تىزلىنىپ قالدىم قىرىق سۇمبۇلتالىڭ ئالدىدا.
ئادەم مېنى سالىڭ جىمى كويلارغا بار ئۇزلۇق بىلەن،
پوستى ئاقلانغان پىياز بولدۇم ۋىسالىڭ ئالدىدا.

7

يۈرەك تېپىچەكلىدى سۈبھى قۇياشتەك يۈز ئېچىپ چىقساڭ،
قېتىپ قالدى كۆزۈم قارىچۇقلىرى شولا چېچىپ چىقساڭ.

سىياقىڭغا نەزەر تاشلاپ ئۆزۈمنى يىتتۈرۈپ قويدۇم،
ئويۇڭدىن ئالڭ ساپاسىدەك تۇتۇق بەرمەي قېچىپ چىقساڭ.
خىيالىڭ ساقچىسى ئالدى مېنى ئىلكىگە، بەندەڭمەن،
چۈشەرمەن ئىزتىراپقا مىڭ ئويۇمنى ھەر كېزىپ چىقساڭ...
كۆسەي بولدى كۆيۈپ جىسمىم پىراقىڭ تەپتى يالقۇنىدا،
ماڭا سەن ئىشقى بالاسىدىن ھەمىشە ئوت ئېچىپ چىقساڭ.
يېنىڭدىن كەتمىدىم ماڭدام نېرى بولماقتا ھەددىم يوق،
ساڭا تۈندە ماياك بولدۇم دېڭىزلارنى كېچىپ چىقساڭ.
تۇرالمايمەن سېنى كۆرمەي، سەۋرگە تاقىتىم يوقتۇر،
يېلىندىم: «ماڭا بىر نۆۋەت تولۇن ئايدەك بېقىپ چىقساڭ»...
تومۇزدا چاڭقىغان تەكلىماكاندەك كەڭ قۇچاق ئاچتىم،
نە بولغاي تەشنا جىسمىمدە يۇرۇڭقاشتەك ئېقىپ چىقساڭ!...

8

مۇشەققەت دەشتىنى كەزدىم گۈزەل، ساھىبجامال ئىزدەپ،
يېتەرمەنمۇ ۋىسالغا تېپىپ بەرقى كامال، ئىزدەپ.
پىراقى ھۆكىمدىن تەكرار يۈرەككە چۈشتى ئوت - ئاتەش،
مېنىڭ ھالىم يامان بولدى قارا قاشى ھىلال ئىزدەپ.
مېنى ئەپسانە ئەتمەڭ، ئەي بۇرادەر بولدى دەپ ئاشىق،
تىلەيمەن قۇت - ۋىسال، يۈرمەي شەپەرەڭدەك زاۋال ئىزدەپ.
جانانى ۋەسلىگە يەتكەن قاچان، كىم دەرد - پىراق كۆرمەي،
جاپا چەكسەم بىلىنگەي ئۇ ماڭا راھەت، ۋىسال ئىزدەپ.
ئىشقى ئەھلى ئۈچۈن قىسمەت پۈتۈلگەن ئېھتىمال شۇنداق،
مېنى باسقاندا تەشنىلىق يانارمەنمۇ شامال ئىزدەپ.
گۈزەل ئارمانلىرىم ئىشقا ئاشار دەپ چىن ئۈمىدۋارمەن،
كېزەرمەن ئىشقى دەشتىنى گۈزەل قەددى - نىھال ئىزدەپ.

مەيلى جانان سەن ئۈچۈن مەن بۇ شېرىن جاندىن كېچەي،
 بولسا ئاشقىلىق كۈپۈرلۈك، مەيلى رىزۋاندىن كېچەي.
 سەندىن ئەسلا كەچمىگەي بۇ پاك ئەقىدەم بىر دەقىق،
 چىن ئەقىدە يوللىرىدا بارچە ئىمكاندىن كېچەي.
 سەن مېنى ھىجران - ۋىسال ئارقاندا بوغدۇڭ، نېتەي،
 ئىختىيار - مەيلىمنى بەردىم، مەيلى بوغ، قاندىن كېچەي.
 مەندە يوق مېھرۇۋاپادىن باشقا ئاپەت - سۆز ساڭا،
 شۇ ئىشقىنىڭ ۋەجىدە شوھرەت، شەرەپ - شاندىن كېچەي.
 تەنلەر ياغسا ئەگەر، ئاشقىلىقىم بولسا گۇناھ،
 سەن ئېلىپ كەت مېنى چۆلگە، باغۇبوستاندىن كېچەي.
 مەن سېنى سۆيۈم قاچان ياغدى بېشىمغا دەرد - بالا،
 بىلىمدىم، بار نە كارامەت سەندە، ئېيت، ئاندىن كېچەي.
 تەنلەرگە، رەشك - ھەسەتكە ئىشقىنى تەرك ئەتمەيدۇ جان،
 قىينا ھىجرىڭدا پەقەت سەن، مەيلى دەرىماندىن كېچەي.

بېشىمغا چۈشتى بىر سەۋدا، ساڭا باغلاندى دىل، دىلبەر،
 پېقىرىڭ كىرگىلى بولدى كويۇڭغا نەچچە يىل، دىلبەر.
 پىراقىڭ دەشتىنى كەزدىم ھوشۇمنى گاھ بىلىپ - بىلمەي،
 رەقىبىلەر ئاغزىدا قالدىم بولۇپ ئەپسانە، بىل دىلبەر.
 قىزىق قۇملۇققا تاشلانغان بېلىقتەك ھالسىراپ نەچچە،
 قېقىلدىم ئۆرۈلۈپ ئۆپكەم، ئەلەم - دەرد قىلدى سىل، دىلبەر.
 سېنىڭ ئىشقىڭدا راھەتلىك ھاياتتىن ئالمىدىم بەھرە،
 ئوتۇڭدا تولغىنىپ كۆيدۈم بولۇپ گوياكى قىل، دىلبەر.
 تىلەيمەن سۆيگۈ تەڭرىدىن مۇبەسسەر قىلسا دەپ بىر رەت،

ساڭا ئاچسام ئېغىز كۆيدى تىلىم، بولدۇم خىجىل دىلبەر.
ھامان ئابدۇرېھىم قۇچقاي ۋىسالىڭنى، تۈگەر ھىجران،
ئۆزۈڭ تاپقان بالا - دەردكە ئۆزۈڭ بىر چارە قىل، دىلبەر.

11

يۈرەك بىتاب، پەرى رۇخسار سەنەمگە مۇپتىلا بولدۇم،
كېچە - كۈندۈز پىراقىدا ئەلەمگە مۇپتىلا بولدۇم.
جۈنۈن سەھراسىدا قاتەك قۇرۇپ، جىسمىدا نەم پۈتتى،
ئېكەكلەپ جاننى ئوت - ئىشقى ھەشەمگە مۇپتىلا بولدۇم.
ئۇرۇپ قەھ - قەھ كۈلەلمەيمەن، يوقاتتىم كۈلكە - شادلىقنى،
پىراق ھۆكىمدە بىھەد دەرد ۋە غەمگە مۇپتىلا بولدۇم.
ۋىسال جامىدا مەي ئوتلاش تەقەززاسى، تەمەسىدە،
پۈتۈپ مەكتۈپ ئاڭا ھەردەم قەلەمگە مۇپتىلا بولدۇم.
جاھاندا كۆپ گۈزەل جانان، لېكىن كۆڭلۈمدە شۇ بىرسى،
ئېتەي دەپ مېھرىنى مەلھەم قەسەمگە مۇپتىلا بولدۇم.
يېتەلمەي قۇت - ۋىسالغا ئاتالدىم سۆيگۈ سەۋداسى،
كۆيۈك - ھىجران تۈپەيلىدىن لەقەمگە مۇپتىلا بولدۇم.
چېكىندى روھ، سوغۇلدى جان، كۆيۈپ دوزاختا تىنماستىن،
لېكىن يالتايمىدىم قىلچە، دەرەمگە مۇپتىلا بولدۇم.
ۋىسال گۈلشىنى بۇ ئابدۇرېھىمغا بەك يىراق، ئەمما،
ئۈمىدىتىن كۆكلىگەن باغۇبىرەمگە مۇپتىلا بولدۇم.

12

تىپىرلاپ يەتتە پۈكلەندىم، سەنەمگە ئوق - پىچاق چۈشتى،
شۇ ئوتتىن ئۆرتىنىپ كۆيدۈم يۈرەككە دەرد - پىراق چۈشتى.
بىرەلمەي دەردكە بەرداشلىق ھامان ۋاي - ۋايلىدىم، يا رەب،

ماڭا شەپقەتچى يوق بۇ دەم، بېشىمغا ماڭا تايلاق چۈشتى.
يېتىپ بىدار ئېرىشمەك تەس ئىكەن تاڭ ۋەسلىگە تۈندە،
سامادىن ساقىدى يۇلتۇز، ماڭا پۈتمەس سوراق چۈشتى.
قاچان كۆردۈم سېنى شۇندىن بۇيان ئۆز ئىختىيارىم يوق،
كېچە - كۈندۈز خىيالىمغا گۈزەل سۇمبات - سىياق چۈشتى.
كۆزۈم ئىلماي ۋىسالىڭغا يېتىشكە قاقشىسام كۈن - تۈن،
ئۆيۈمنىڭ تۆت تېمى ئاجراپ، تورۇكلاپ لاي - سۇۋاق چۈشتى.
نېمە قىلماقنى بىلمەيمەن، بېشىمنىڭ ئىچ - تېشى قاتتى،
كىرىشكە كەلدى يەر قاتتىق، چىقىشقا كۆك يىراق چۈشتى.
ئۈمىدىنى دىلغاچا ئەيلەپ، ئېغىتىسام كۈز چىنارىڭنى،
ئەزەلدىن تۇم قارا بەختىم، يېنىمغا توڭ ياڭاق چۈشتى.
تېلپ ۋەسلىڭنى ئاھ، دەيمەن، ھامان يادىڭ بىلەن يادىم،
ئەقىدەمگە پەلەك ئېرىپ، ئېتەر مەستخۇش پۇراق چۈشتى.
نەزەر سال ئەمدى ئابدۇرېھىم ئېزىپ يۈرمەيدۇ ھىجراندا،
ۋىسال جامىدا ئالدىمغا لەبا - لەب مەي - ھاراق چۈشتى.

13

باغلىنىپ قالدىم بۈگۈن زۆھرە ساڭا تاھىر بولۇپ،
كېزىسەن قەلبىم ئۆيىنى ھەر قاچان ھازىر بولۇپ.
يوق يېرىڭدە مۇڭدېشىپ تۆكسەم يۈرەكتىن كۈي سۈپەت،
تىل قۇلۇپلانغاي شۇئان كەلسەڭ ئەگەر زاھىر بولۇپ.
سۈزىمەن ھەردەم مۇھەببەت دېڭىزىدىن ئۈنچىلەر،
شۇ سەۋەب قالدىم خېلى سۆز، جۈملىگە ماھىر بولۇپ.
مەن كۈچەپ دائىم قەلەمگە، سەن ئۈچۈن مىسرا تىزىپ،
ئاتلىپ قالدىم مانا ئەل ئاغزىدا «شائىر» بولۇپ.
ئۇلغىيىپ بارغانچە سۆيگۈڭ باردى كۈپلەتلەر ئېشىپ،
شۇ تۈپەيلى سەن ئۈچۈن ئېيتتىم قوشاق سادىر بولۇپ.

مىڭ تۈمەن مىسرالىرىم ئىسيان كۆتۈردى جۇغلىنىپ،
بىر يېڭىلمەس كۈچكە تولدۇم نەزمگە قادىر بولۇپ.
سەن ئەزىم دەريا گويى، مەن قاشتىكى نىمجان بېلىق،
قانغۇسى تەشنىلىقىم بىر كۈن ئەزەل ئاخىر بولۇپ.
ئېيتتى چىن دىلدىن بۇ دەم رەھمەت ساڭا ئابدۇرېھىم،
سۆيگۈنىڭ كۈچ - قۇدرىتىدىن قالدى ئۇ شائىر بولۇپ.

14

يۈرەك ئۆرتەندى ئىشقىڭدا، پۈتۈن جىسمىمدا جان كۆيدى،
بېرىپ جىلۋەڭدە تەپ قاتقان تومۇرلار ئۆزرە قان كۆيدى.
تېنىڭ ئاتەشتە پۈتكەنمۇ؟ يانار چەشمەڭدە ئوت - ئاتەش،
سېنى كۆردۈم قاچان دىلبەر، يۈرەك - باغرىم شۇنچە كۆيدى.
بۇزۇپ كۆڭلۈم ئارامىنى پىراق دەشتىگە ئىتتەردىڭ،
كېزىپ چىقىم ئىشقى - ھىجران چۆلىنى پۈت - تاپان كۆيدى.
دىلىمدا لەڭ ئۇرۇپ سۆيگۈڭ، كۆزۈمدىن كۈلكە ئوشتۇلدى،
ئەقىل شاھىم بولۇپ تۇتقۇن ۋۇجۇدۇم بەك ئاسان كۆيدى.
ھەمىشە سۈرە ياسىنىدەك سېنىڭ نامىڭنى ياد ئەيلەپ،
قۇرۇق قالدى ئېسىم بۇ دەم، بولۇپ پاڭقا ئىمان كۆيدى.
يۈرەكتە ئوتقا تاشلانغان كاۋاپتەك بىر شېرىن پىز - پىز،
ئوتۇڭدا تولغىنىپ قىلدەك قاينان بارسام شۇ يان كۆيدى.
يانار تاغدۇر تېنىم بۇ دەم، نەپەس پۇرقار لاۋا - ئاتەش،
ۋۇجۇدۇم تەپتىدە كۈن، ئاي توڭگۇل مۇزلۇق داۋان كۆيدى.
قۇياش، ئايدىن سۇنۇپ مەكتۈپ كۆڭۈلنى ئەيلىدىم ئىزھار،
دېدىم: ئىشقىڭدا ئەي جانان سەبىي جان - ناتىۋان كۆيدى.
سېنى سۆيۈم يۈرەك - جاندىن سەمەندەردەك كىرىپ ئوتقا،
تومۇردا لەڭ ئۇرۇپ ساپ قان پىراقىڭدا ھامان كۆيدى.

ۋىسال جامىدا مەي سۇنساڭ ساداقەتنى مىزان ئەيلەپ،
بولۇر ئابدۇرېھىم رازى، دېمەس: ئىشقىڭدا جان كۆيدى.

1991-، 1993- يىللار، ئۈرۈمچى - خوتەن

ئوغلۇم ۋە ئاتا - ئانىم

ئوماق ئوغلۇم كۈلسە ۋىلىقلاپ،
ھاياندا قاراپ كېتىمەن.
ھېيتلىق ئالغان كىچىك بالدەك،
شادلىق چۇلغاپ، يايىراپ كېتىمەن.

مەنمۇ بىر چاغ ئاتا - ئانىمى،
شۇنداق خۇشال قىلغان ئېھتىمال!
ئەمدى خۇشال قىلاي دېسەم، يوق،
قىلدى ھەسرەت قەلبىمنى قامال ...

1994 - يىل 6 - فېۋرال، بۇلاقسۇ

بىر سەبىينىڭ نالىسى

جان ئانا، كەتمىگىن خۇش بولاي،
يېنىڭدا پەرۋانە، قۇش بۇلاي.
تېۋىنىپ باش قويدۇم پۇتۇڭغا،
ئايرىما دادامدىن خۇش بولاي!
تاشلىما مەن جىگەر پارەڭنى،
ئاتامدىن ئۈزمە قەلب تارىڭنى!

ئۆتۈنەي مىڭ مەرتە، كەتمىگىن،
موماملار ئۆيىگە يەتمىگىن.
ئىرغىتىپ يېتىملىك چۆلىگە،
ئۆزىگە مېنى قۇل ئەتمىگىن.
كىرىپكىم مارجانلار تۆكمىسۇن،
جان قوزاڭ دەردلەرگە چۆكمىسۇن.

بالغا ئانا بىر گۆھەر ئۇ،
سېنىڭسىز بال يېسەم، زەھەر ئۇ.
بىگۇناھ مەسۇممەن، قىل رەھىم،
قۇلاق سال نالەمگە، كۆڭلۈم سۇ،
بول ماڭا بىر ئۆمۈر باشپاناھ،
تۈتمىسۇن ئۇۋالىم، ئەي ئانا.

يۈت ئاچچىق ئەلەمنى، ئەي ئانا،
بول ماڭا مەڭگۈگە رەھنەما.
ئۆتكەندۇر دادامدىن سەۋەنلەر،
بىراق، مەن بىچارەڭ بىگۇناھ.
قاراپ قوي، ماڭا بىر قاراپ قوي،
خىسلەتتە ھەممىگە ياراپ قوي!

1994 - يىل 7 - سېنتەبىر، خوتەن

گۈزەل تۇيغۇلار

ئېرىپ بارار شاخ - پۇتاققا قار،
(باستى بۇ دەم باغلارنى تۇمان.)

دەريالاردا كۈمۈش رەڭ سۇلار،
ئاقىتى ئويىناپ توختامسىز ھامان.

ئېرىق بويلاپ كەلدى سۆگەت - تال،
ئەڭ ئالدىدا يېشىللىق يۈدۈپ.
سىرلىق تىۋىش ئاڭلىدى قاپتال،
يېتىۋەرمەي شېرىن چۈش كۆرۈپ.

ئېتىزلاردا بۇغداي مايسىسى،
شوخ شامالغا ئوينىدى ئۇسسۇل.
چېچەكلەرنىڭ قالدى غورىسى،
بېرىپ كېتەر مايسىلار ھوسۇل ...

ئۇيۇپ قالدى كۆركەم يېشىللىق،
قارچۇقلاردا ئۆز سۈرەت بولۇپ.
تۇيغۇ بېرەر تېخىمۇ ئىللىق،
كەلسە غورا شەربەتكە تولۇپ.

1993 - يىلى 16 - مارت، ئۈرۈمچى

ئىجادىيەمنىڭ چىن ھەمراھىمى

ئەي سادىق دىلكىشىم، ھەمراھىم — قەلەم،
ھېسىمىنى پۈتسەن ھەرگىز ئايانماي.
قەلبىمنىڭ ئېتىلغان ۋولقانلىرىدىن،
قىممەتلىك جاۋاھىر سۆزىسەن ھارماي.

ئىجادىم، ئەجرىمنىڭ چىن ھەمراھىمەن،
تارايدۇ سەن بىلەن يۈرەك ھېسلىرىم.
يۈركىنىپ گۈللەرگە ئىجادىم بېغى،
ئايلىنار سەن بىلەن زەرگە مىسلىرىم ...

تاپىدۇ سەن بىلەن ئۆمرۈم قۇت، مەنە،
بار شۇڭا قەلبىمدە ئوتلۇق مۇھەببەت.
سەن ئۈچۈن تەسەددۇق بارلىقىم، جېنىم،
قەدىرلەپ سۆيىمەن سېنى تا ئەبەد!

1993 - يىل 3 - ماي، ئۈرۈمچى

پاسبانىم، باشپاناھىم ئۆز ئېلىم

ئەي ھېكمەت بۇلىقى ئانا يەر،
سەن ئەزىز زەر قوزۇق بىباھا.
قۇچىقىڭ مىسالى بىر بۆشۈك،
يايرايدۇ ئۇندا جان دائىما.

«ئانامنىڭ لېۋى» دەپ بىلىمەن،
لېۋىدىن سۆيسە ھەر نۇر - زىيا.
جۇشقۇن، شاد ئۆستۈم نۇر - مېھرىڭدە،
كۆرسەتتىڭ كۆپ ھىممەت ھەم ۋاپا.

باغلانغان بار - يوقۇم بىر ساڭا،
چۈنكى مەن سەندىكى بىر گىياھ.
ھەممىگە تەڭ تېگەر ھىممىتىڭ،
بولسەن جانغا جان — باشپاناھ.

ياشنايسەن جەننەتتەك جىلۋىدار،
تۆكۈلسە بىر ئۆمۈر تەر ساڭا.
ھىممىتىڭ تەڭداشسىز ئالەمدە،
ھەر چىمدىم توپالڭ زەر - تۇتيا ...

1993 - يىلى 17 - ماي، ئۈرۈمچى

غەزەللەر

1

ئۆز قىنىدا ئاقسا ئويناپ ئەلگە قۇت - ئامەت ئېقىن،
گەر قىنىدىن چىقسا پۈتمەس دەرد - بالا، ئاپەت ئېقىن.
سۇ بىلەن گۈللەر زېمىن ھەم سۇ بىلەن ياشنار ھايات،
بۇ ھايات بوستاندا ئەڭ ئەتىۋار، قىممەت ئېقىن.
قوغلىشىپ ئۈنچە چېچىپ ئاقسا چىمەنلەر باغرىغا،
زوق بىلەن دەيمىز ھامان يەرگە ئېسىل زىننەت ئېقىن.
تاش تېشەر ھەر تامچىسى، شۇ خىسلىتى ئۆرنەك ماڭا،
بىلدۈرۈپ قانداق ياشاشنى، بەردى كۈچ، غەيرەت، ئېقىن.

2

يېشىم ئوتتۇزغا ئۇلاشتى، ئۇزا ئەمدى ئويۇنلار، خوش،
يېقىملىق ناز - كەرەشمەڭدىن ماڭا ئاچما قويۇنلار، خوش.
ئەقىلنى باش قىلىپ باقسام قۇرۇق قاپتۇ ئۆمۈر باغىم،
پۇشايمان ئالدى كۆڭلۈمدىن ئەجەب چوڭقۇر ئورۇنلار، خوش.
كۆزۈمگە خۇددى ئالۋۇندەك كۆرۈنگەن ئۆز شېشە، رومكا،

خوشە-خوش! دەپ ئەقىل بۇلغاپ ئىچىشكەن مەي، سۇرۇنلار، خوش-
مېنى غەپلەت ئېتىپ ئەللىي بۆلەپتۇ «بەخت» تۆشەكىگە،
سېلىنغان قاتمۇقات كۆرىپ، ئېسىل جايىلار - ئورۇنلار، خوش-
بېشىمدىن ئۆتتى كۆپ قىسمەت، ماڭا پۈتمەس ساۋاق بەردى،
قويۇپ چۆچۈپ، ئېچىپ كۆزنى دېدىم: ئۆتمۈش-بۇرۇنلار، خوش-
ئۆزۈمگە شاھ ئۆزۈم ئەمدى، دېدىم ئىشرەتنى لەنەت سەن،
ماڭا ئۆلپەت بولۇپ كەلگەن بىكار نانچى - ھورۇنلار، خوش-
قىلىپ نابۇت گۈزەل ياشلىق بېغىمنى چەيلىگەن شەيتان،
خەۋەر تاپ ئەمدى ئابدۇرېھىم ساڭا ئاچماس قوبۇنلار، خوش!

3

دەرد تېغى چۈشتى غۇلاپ ئۈستۈڭگە يولداش، زارلىما،
چۆرگىلەر باشىڭدا تۈگمەن تېشىدەك تاش، زارلىما.
بەزىدە پانقاي قۇياشمۇ سۇر بۇلۇتلار باغرىغا،
ۋە لېكىن چىققاي يېرىپ شۇ دەم ئېتىپ قاش، زارلىما.
كونىلار ئېيتقان: «يېقىن بىر كۈلگىگە بىر يىغا» دەپ،
بولمىغاچ ھېچ ئىشتا بىل، بىر ئىزدا توختاش، زارلىما.
بۇ ھاياتنىڭ قانۇنى شۇنداق، ئۆتەرسەن گاھ كۈلۈپ،
گاھى يىغلايسەن تۆكۈپ يامغۇر كەبى ياش، زارلىما.
بىل، رەھىمسىز بۇ رېئاللىق چاچتى ئاستىڭغا تىكەن،
باس ئاۋايلاپ يەتكۈچە چەككە سەپەرداش، زارلىما.
زەر قۇياشتەك باقمىساڭ بىرلا نەزەردە ھەممىگە،
بولمىغاي ئەسلا ساڭا ھېچكىم نەپەسداش، زارلىما.
سەندە بولسۇن كۆپكە ئورتاق ئېزگۈ ھېس، قۇتلۇق خىيال،
ئەكسىچە بولسا خەلق بولماس تىلەكداش، زارلىما.
ھەق ۋە ناھەق ئىشلىرىڭغا ئەل بېرەر ئادىل باھا،
ئەل سېپىدىن ئايرىلىپ سەن بولما بەغۋاش، زارلىما.

قىلمىشىڭدىن ئال ساۋاق، بولما يامانغا يان تاياق،
شۇندا ئابدۇرېھىم ساڭا مەڭگۈگە قولىداش، زارلىما.

4

بېرىپ غەيرەت - شىجائەتنى ئۇلۇغ ئارماننى يار قىلدىڭ،
ۋۇجۇدۇمنى ئاشۇ ئارمان ئۈچۈن كۆيگەن چاۋار قىلدىڭ.
ئەقىدەمنى قېتىپ ئىدراك - ئەقىلنىڭ مەپىسى ئۆزرە،
ھاياتلىق ھۆكۈمى تەر - مېھنەت ئوچاقدا يانار قىلدىڭ.
سەپەردە ھارمىدىم ئەسلا، چېكىپ كەلدىم ئىزىمغا گۈل،
قۇچۇپ نۇسرەت ھاياتىمدىن يېڭى بىر بەت ئاچار قىلدىڭ.
پۈتۈپ ئارمانغا تەڭ دەرمان مىسالى ئەيلىدىڭ سۈمۈرغ،
ئېگىز كۆكلەردە پەر قاقتىم قاناتنى مەندە بار قىلدىڭ.
بېشىمغا قوندۇرۇپ ھوما قۇشنى ئەي گۈزەل ياشلىق،
بۇ ئابدۇرېھىم غۇرۇرىنى ھايات رىشتىگە تار قىلدىڭ.

5

ياش تۆكۈپ كەلگەن جاھان پانىيىغا ياش تۆكتۈم يەنە،
كۈچ - ئەقىل تاپقانسېرى ھەسرەتكە بەك چۆكتۈم يەنە.
بىلىمىم تەڭرىم ماڭا بەك ئۆچمۇ، مەن يىغلاڭغۇمۇ؟
ئوي - خىياللار كەلكۈنى باستى، تېرەن چۆكتۈم يەنە.
شۇڭغۇدۇم چوڭقۇر دېڭىز — تارىخ بېتىنىڭ بەھرىگە،
بالقىدىم بەزىدە كۈندەك، بەزىدە مۆكتۈم يەنە.
گاھىدا يازدىم قەسىدە ياش تۆكۈپ يىغلاپ تۇرۇپ،
ئۆز - ئۆزۈمنى گاھىدا قەھ - قەھ ئۇرۇپ سۆكتۈم يەنە.
كۆزلىرىمدە ياش، لېكىن قەلبىمدە بار ئارزۇ - ئۈمىد،
قانسىراپ كەتكەن يۈرەككە ئۇنى چىڭ پۈكتۈم يەنە.

ئىچتى دەپسەن، ئىچكىنىم مەي ۋە لېكىن، قان ئىچمىدىم،
 قاقشىنىپ مىسكىن يېتىمنى جامدا گىريان ئىچمىدىم.
 ئىچكۈلۈك، ئىچتىم بۇرادەر - دوستلىرىم كەلگەندە ئاز،
 يار بولۇپ مەيگە ئۇدا، ھەر يەردە چەندان ئىچمىدىم.
 كىم مېنى «ئادەم ئېتىپ» چاقىرسا، ئۇندىن قالمىدىم،
 ئوغرى ئاسلاندىك ماراپ ئۆيلەرنى، ھەرئان ئىچمىدىم.
 ئۆز پۈلۈم - يانچۇققا ئىچتىم، ئەي بۇرادەر، «ۋاي» دېمەي،
 بولمىسا «شۈكرى» دېدىم، ئاختۇرمىدىم يان، ئىچمىدىم.
 قاقمىدىم مەيدەمگە زىنھار، گەپ بىلەن پاختا ئېتىپ،
 قىلىمەن دەپ: «تاغنى تالقان، باغنى بوستان»، ئىچمىدىم.
 ئىچكىنىم راست، دەرد - پىغانىم ئۆرلىگەندە بەزىدە،
 ۋە لېكىن، كۈندە ئۇدا، بولغاندا خەندان ئىچمىدىم.
 ئىچتى ئابدۇرېھىم شارابى ئەنتھۇر دانا بىلەن ...
 ئۆز گۇناھى بويىندا، ئېيتمايدۇ يالغان ئىچمىدىم ...

ھالاۋەت ئىزدىسەڭ ھەردەم جاپا دەشتىنى قويماي كەز،
 بېلىنى سۇندۇرۇپ توسقۇن تېغىنى ئالىقنىڭدا ئەز.
 ئايامسىز ئاقساقان - تەرىڭ ئالارسەن دۇر - گۆھەر تاشتىن،
 بۇ يولدا كەتمىسۇن ھەرگىز ئىرادە - غەيرىتىڭگە دەز!
 ئەجىرنىڭ تېگى زەر - ئالتۇن، جاپانىڭ كەينىدە راھەت،
 ھاللاپ يە نېسىۋەڭنى زەئىپ، يالقاۋلىقىڭدىن بەز!
 باسار گەر تەڭرىدىن تەلەي كۈتۈپ ياتساڭ پالاكت - نەس،
 كۆزۈڭدىن ئاجرىماي ھەردەم چاپاق، شورلۇق لېۋىڭدىن گەز.

پەقەتلا ئېتىبارى يوق بۈگۈن «ئاقناچى»، كاززاپنىڭ،
ئەقىلىنى ئىشقا سال، ئىشلە، تاۋارغا ئايلىنار سەگەز.
تەرك ئەتكەي (تېزىپ) ھوما قۇشى پاڭقاي، ھورۇنلارنى،
ئىزىڭدىن ئۈنسە گۈل، قونغاي بېشىڭنى ئۇ قىلىپ پەقەز.
سائادەت دىلبىرى ئاچقاي قۇچاق ئابدۇرېھىم ئاخىر،
ۋىسال قۇچاق ئۈچۈن چەككەن جاپا - مۈشكۈلنى راھەت سەز!

8

بارمۇ دۇنيادا مۇقەددەس جاي ئانا يەردىن بۆلەك؟
نېمە قىممەت، ئەتىۋار ئەڭ، بىباھا يەردىن بۆلەك؟
يەر ئۇلۇغ، يەردىن ئالار ئۆز رىزقىنى بار مەۋجۇدات،
بار نېمە جانغا كېپىل سۇ، ئابىھاۋا، يەردىن بۆلەك؟
نەچچە مىڭ يىل قازسىمۇ پۈتمەيدىغان زەر كان زېمىن،
بار نېمە قازغانغا پۈتمەس تۇتىيا يەردىن بۆلەك؟
يەر مۇقەددەس سەجدىگاھ، يوقتۇر باھاسى، تەڭدىشى،
بارمۇ بايلىق كانى ئۆزگە بۇ قارا يەردىن بۆلەك؟
بولدى چوڭ ئابدۇرېھىم ئىللىق قۇچاقدا ئۆسۈپ،
نېمىگە ئەيلەيدۇ ئۇ ھەمدۇسانا يەردىن بۆلەك؟

9

ئەھلى نامەرد، دۆت - ناداندىن ياخشىلىق كەلمەس ساڭا،
بىنومۇس، پەيلى ياماندىن ياخشىلىق كەلمەس ساڭا.
ياخشىلىق كۈتسەڭ ياماندىن ھاسىلى جانغا جاپا،
شۇم نىيەت توڭگۇز - قاۋاندىن ياخشىلىق كەلمەس ساڭا.
گەر ياماندىن كەلسە ئىنئام، ئامىتىڭ — ئاپەت سېنىڭ،
شۇ بىكار پايدا - ھاياندىن ياخشىلىق كەلمەس ساڭا.

سەن غەرەزسىز ياخشىلارغا ياخشىلىق قىلساڭ، يانار،
ئەمما كۈتمە، ھەممە جاندىن ياخشىلىق كەلمەس ساڭا.
ياخشى يولغا ماڭ، يامان، ئەخمەق - ناداندىن قاچ نېرى،
تىلى بال، ۋەھشىي چايندىن ياخشىلىق كەلمەس ساڭا.
ئىزدىگىن ئەل بەختىگە كۆپ ياخشىلىق ئابدۇرېھىم،
يانمىسا ئۇندىن، ياماندىن ياخشىلىق كەلمەس ساڭا.

10

يۈرەمدۇق ئاھ ئۇرۇپ، تەتۈر پەلەكنىڭ دەستىدىن قاقشاپ،
قۇياشلىق كۈننى تۈن قىلغان كۆڭۈللەر قەستىدىن قاقشاپ؟
ناۋادىن توختىدى، نەپسى بوغۇلغان شادىمان بۇلبۇل،
باھارغا ئاشنا بولغاچ، جۇدۇن - قىش پەسلىدىن قاقشاپ.
زېمىننى قاپلىدى كۆك مۇز، بەدەننى تىترىتىپ لاغ - لاغ،
يۈرەكلەر خۇن - زىدە بولدى شاياتۇن نەسلىدىن قاقشاپ.
«بالاخور شۇم نىيەتلەرنىڭ كى ئۆستى خورىكى، ئاھ...» دەپ،
پىغانلىق نالە - پەريادلار كېلەر تاغ... رەستىدىن قاقشاپ.
گۈلىستان باغقا مال قويدۇق، گىياھسىز چۆلگە ئايلاندى،
ئۆتەمدۇق بولغىنىم شۇ دەپ، سىياقى - ئەكسىدىن قاقشاپ؟
ياراشمامدۇ يۈرۈش قىلساق ئىلىم - پەنگە، كامالەتكە،
ياشاپ كەلگەنمۇ بىز ياكى ئۈمىدىسىز ئەسلىدىن، قاقشاپ؟!
جاسارەتتە قەدەم باسساق بولار ئىقبالىمىز پارلاق،
ئۇ چاغدا يۈرمىگەي ھېچكىم جاھالەت دەستىدىن قاقشاپ.

11

سېپىگە ئەھلى «مەرد» لەرنىڭ قېتىلدىممەن قىمار ئويناپ،
تارالدى يۇرتقا نامىمۇ، يېتىلدىممەن قىمار ئويناپ.

بۈگۈن تولسا قويۇن، يانچۇق، ئەگەر «توڭگۇز قۇلاق» لارغا،
 سېنتقا ئەتە يا ئۆگۈن قىسىلدىمەن، قىمار ئويناپ.
 قۇرۇقدالسام بۈگۈن، «ئەتە ئۇتارمەن» دەپ ئۈمىد باغلاپ،
 ئېگىز تامغا مىنىپ، ئاخىر يىقىلدىمەن قىمار ئويناپ.
 قىمىرلاپ بىر يېرىم ئۇتسام، ئۇتۇلسام جىم تۇرالماستىن،
 كىرىپ كەينىگە شەيتاننىڭ، چېچىلدىمەن قىمار ئويناپ.
 قىمارنىڭ ئىشىقىدا مەجنۇن بولۇپ يۈرۈپ كېچە - كۈندۈز،
 دېدىم: «ۋاي - داد!» ئۆزۈم باغرىمنى تىلدىمەن قىمار ئويناپ.
 ئۆزۈمنى خانىۋەيران ھەم بالامنى تىرىك يېتىم قىلدىم،
 غۇلاتتىم ئۆز بېشىمغا تاغ، بېسىلدىمەن قىمار ئويناپ.
 چۈشۈپ پاچاققا پىت ئەمدى، بوغۇلدۇم گالغىچە قەرزگە،
 چۇۋۇلدى «ماز» لىرىم، زەپمۇ تىتىلدىمەن قىمار ئويناپ.
 ئىست! ئەھلى مەھەللەمدە تۈگەتتىم ئېتىبارىمنى،
 قاچار مەندىن كىچىك - چوڭ، چەت قېقىلدىمەن قىمار ئويناپ.
 ئۈزەلمەي نەس قىماردىن قول، بولۇپ قالدىم ساقايماس سىل،
 يۆتەلسەم ئۆرۈلۈپ ئۆپكەم قېقىلدىمەن، قىمار ئويناپ.
 قىماردا ئەسلى - ۋەسلىمدىن پۈتۈنلەي ئاجرىغاچ، ئاخىر،
 يامان يولغا كىرىپ «گۆر» گە تىقىلدىمەن، قىمار ئويناپ ...
 چىقالماي بۇ قىمار — ئالدامچىنىڭ پاتقاق يولىدىن ھېچ،
 چۈشۈپ ھەپسىگە ياتتىم، ئاھ ... كېسىلدىمەن قىمار ئويناپ.
 پۇشايماقنى ئالارغا ھېچ تاپالماي بىر قاچا ئەمدى،
 ئۆزۈمنىڭ قىلمىشىغا كۆپ ئېچىندىمەن قىمار ئويناپ.
 نەسبەت قىلدى ئابدۇرېھىم: خەتەرلىك بۇ كوچا، كىرمەڭ!
 بولۇپ نابۇت تۈگەشكەن دەمدە بىلدىمەن قىمار ئويناپ ...

ئەجەب بىلمەيتىمەن ھازىرغىچە، رىزقىم ئىكەن كەم-كەم،
 ياڭاق چاقسام پۇچەك چىقتى، مېغىز - تىزقىم ئىكەن كەم-كەم.

جېنىم قىيالىدى لوق گۆشنى چىشىغا چىڭ باسالماستىن،
بىلىپ-بىلمەي سۇغۇرۇلۇپتۇ، چىشىم-ئېزىقىم ئىكەن كەم-كەم.
بېشىم تاشتەك قاتار تاپماي ئىپادە ئوي، تەپەككۈرىم،
سەۋەبىنى سۇرۇشتۇرسەم تىلىم-يېزىقىم ئىكەن كەم-كەم.
كېچە-كۈندۈز بولۇپ مىراب ئېتىزغا باشلىسام كەۋسەر،
لېۋى چاك - چاك ياتار مايسام، سەۋەب: ئېزىقىم ئىكەن كەم-كەم.
ماڭا پۈتكەنمۇ ھۆكۈمىڭدە جىمى كەملىكى ئېي تەڭرىم،
بىلىپ ۋەجىنى ئابدۇرېھىم دېدى: رىزىقىم ئىكەن كەم-كەم.

13

ئېغىز تەگمەي تۇرۇپ قالدىم، چىۋىن چىقتى ئېشىمدىن كۆپ،
مېنى تاجىغا چىقىپ كەتتى، چايان چىقتى قېشىمدىن كۆپ.
ئىدىتلىق بىر بەلەن ئىشلەپ چىقارسام ئىشنى روياپقا،
خۇسۇمەت دەستىدىن بىرسى قۇسۇر تاپتى ئىشىمدىن كۆپ.
مېغىز چىقسا ئۆزۈمنىڭ دەپ، پۈچەك چىقسا ماڭا دۆڭگەپ،
سۇرۇپ پىنھاندا زوق - لەززەت، سۇغۇردى بۇ چىشىمدىن كۆپ.
ئىچىمگە تىن ئېلىپ كۈن - تۈن، بېقىپ ئاسمانغا، ئاھ ...
دەيمەن،

يانار تاغدەك كۆيۈپ كەلدىم، يانار ئوت ئىچ - تېشىمدىن كۆپ ...
سىياھتەك قاپقاراڭغۇ تۈن ئىكەن روھى كۆرەلمەسنىڭ،
يوقاتسا كۈلكە - شادلىقنى بولۇر تاپماق يېشىمدىن كۆپ.
يېرىلسا تەنە - نەپرەتنىڭ تېشىدا گەر بېشى ھەر رەت،
سەۋەب ئىزدەر مىڭ شەيتانغا ئاتقان ھەر تېشىمدىن كۆپ.
پىسەنت قىلماي ياشاپ كەلدىم بالا - دەردلەرگە، ئادەمدەك،
ئۆلۈپ كەتسەم ناۋادا، گۈل ئۈنەر قەبرە تېشىمدىن كۆپ!

1992، 1995- يىللار، ئۈرۈمچى - خوتەن

گۈلگۈن گۈلدەستە

1

ھەر بالالارغا سالار ئىشقىڭ كۈيى،
سەن بىلەن دائىم پېقىرىڭنىڭ ئويى.
گەر مۇيەسسەر قىلسا ۋەسلىڭگە ئىگەم،
كۆكتىن ئاشقاي نەچچە گەز پېقىر بويى.
ئەتسە ۋەسلىڭ زەررە نۇر ئىنئام ماڭا،
يامرىغاي تەلەي گۈلۈمنىڭ خۇشبويى.
ھۆرمۇ سەن، ئىنسانمۇ سەن؟ (ھېچ بىلمىدىم،)
چاندى ئالدىڭدا پەرى رەڭگىرويى.
تەڭرىگە تىغ تەڭلىگەن نوچى بۈگۈن،
ساڭا باش ئەگدى تۈگەپ غەيرىي خۇيى.
قەترە مەي يۈتسام لېۋىڭنى جام قىلىپ،
چۆمگۈسى شادلىققا يۇرت، كوچا - كويى.
قىنىما، سۆيگۈ شارابى تۇت ماڭا،
دەپ جاكارلاپ: ئابدۇرېھىم تويى.

2

ياشىدىم يېگانىلىك تەمىن تېتىپ،
باقىدىم شۇ ياشقىچە ئەمىن تېتىپ.
قورشىدى كۈن - تۈن غېرىبلىق لەشكىرى،
قالدى باش دەردۇئەلەم، غەمگە پېتىپ.
بولسا دىشۋار نانۇئاش، ھەمراھ ھامان،
كىم قىلار تاقەت، چىداپ يالغۇز پېتىپ؟
يار دېگەن شادلىق، ئارام، مۇڭداش، يۆلەك،
ياشىنتار چىن سۆيگۈ دىلنى شاد ئېتىپ.

چاقنسسۇن سۆيگۈ، ساداقەت تا ئەبەد،
نۇر بېرىپ بار مەۋجۇداتنى ياشىنىتىپ!
يۈرگىنىم ئۆلگەنگە تەڭ مەسكىن - غەرىب،
كۈلمىسەم يار ۋەسلىگە ھەردەم قېنىپ.
يۈرمە ئابدۇرېھىم يېگانە غەم يۈتۈپ،
كەچ ساداقەت بەھرىنى دىلغا چېتىپ!

3

سۆيگۈ دەپ چەكتۈرگىنىڭ ھىجران ماڭا،
يوق ۋىسال قۇچماققا ھېچ ماكان ماڭا.
بىر گۈزەل ھۆسننى سەير ئەتتىم قاچان،
دەرد تېغى چۈشتى غۇلاپ شۇئان ماڭا.
قالدى قاقشال تەن، كېتىپ پەيكانغا جان،
بولدى ئەملەشكە كېرەك لوقمان ماڭا.
نە گۇناھ قىلدىم مۇھەببەت تەڭرىسى؟
كۈندۈزۈڭ تۈن رەڭگىدە زىندان ماڭا.
يا ياراتماپسەن مېنى ئىشقىسىز نادان،
يا بېرىپ قىلدىڭ خاتا ۋىجدان ماڭا.
قالمدى مەن چۈشمىگەن دوزاخلىرىڭ،
بىنىپسىپ بولدى ئەجەب غىلمان ماڭا!
قىل رەھىم بەندەڭگە، ئۈنچە قىيىنما،
بەر دېدى، ئابدۇرېھىم جانان ماڭا!

4

شاھى خاقان مەن، لېكىن ئەلنىڭ قولى،
ساتسا قاي چاغ خەجلىسە بار نەق پۇلى.
سەگىتىش بۇرچۇم ئەگەر ئەل تەرلىسە،
توڭسا ئىسسىق جۇۋا، تون - كەمزۇلى.

كۆكنى سۆيگەن بىر بىنا سالسا ئېلىم،
شۇ بىنانىڭ ئاستىدا مەن تاش ئۆلى.
يۈكلىدۇق ئۈستۈڭگە تاغنى، ماڭ دېسە،
مەڭدەيمەن، چۈنكى مەن ئات - دۆلدۈلى.
پۈتتى ئەل ئەجرىدە بۇ جەننەت ماكان،
مەن ئۇنىڭ تىنماس ناۋاكەش بۆلبۈلى.
ئەل قۇچاقى مەن ئۈچۈن مۇنبەت زېمىن،
شۇ زېمىننىڭ مەن پۇراقلىق بىر گۈلى.
بەرق ئۇرۇپ ئۆستۈم ئانا ئەل مېھرىدە،
چالسا سازى، ئاڭلىسا شوخ مەرغۇلى.
شىر يۈرەك شاھ مەن ياۋۇز ياۋ ئالدىدا،
ۋە لېكىن ئەلنىڭ ياۋاش بەندە - قولى.

5

يۈرىكىمنى رام قىلدىڭ قاچان،
گۈلخان بولدى ئارمىنىم شۇئان.
ئىشتىياقنى يار قىلدىڭ ماڭا،
كۈۋەجىدى تومۇردىكى قان.
ۋەسلىڭ مەيسىز مەست قىلدى مېنى،
ئېكەكلەندى، چېچەك ئاچتى جان.
يۈرىكىمدە ئويغاندى ھەۋەس،
تەرك ئەتتىم ئۇيقۇنى ھامان.
ۋۇجۇدۇمنى لەۋ قىلىپ سۆيىدۈم،
ئىشقىم ئۇرۇق بولۇپ بەردى دان.
جاپايىڭ چىن راھەت سېزىلدى،
ۋىسالىڭدىن تاپقاندا دەردان.
ساڭا تارتۇق جېنىم، ھەر دېمىم،
ئىجاد ئاتلىق سۆيۈملۈك جانان!

مەيلى كىم بول، تارتما ئۆز نەپسىڭگە چوڭ،
 پاك ياشاپ، بول ئۆزگىلەرگە ئۈلگە - تۇغ.
 كۆرسەن ئەينەكتە ئەسلىڭنى ئېنىق،
 بولمىغاچ ھۆسنىدە زەررە لاي ۋە دۇغ.
 ئېھتىيات قىل ھەرنە ئىشتا بول پەخەس،
 (ئىچ ھامان پۈۋلەپ ئەگەر بولسىمۇ دۇغ.)
 ئازدۇرار بەزىدە شەيتان تۇيغۇلار،
 باش كۆتۈرتىمە — زاكىسىدا ئۇنى بوغ!
 ياق كۆڭۈللەر بەھرىگە ئاپتاپ بولۇپ،
 كۆرمىسۇن ھېچكىم سېنىڭ چېھرىڭدە سوغ.
 ئەل كۈچى زور كۈچ، ئۇنى سەل چاغلىما،
 خۇددى كەلكۈندەك باسار يار ئالسا تۇغ.
 قانچە شاھلار تەختىنى گۈم ئەيلىگەن،
 سال نەزەر تارىخقا، بۇ كۈچ بەك ئۇلۇغ.
 «قوزغىلىپتۇ شىر» دېسە كىم قورقىدۇ؟
 «خەلق» دېسە، ھەر كىمدە پەيدا جۇغۇجۇغ...

كەتتىڭىز تاشلاپ رەقىب، دوستىنى نىكەم،^①
 زەپ سېغىنىدۇق، بەك يىراقتا سىز بۇ دەم.
 ياش تۆكۈشنىڭ ئورنىغا ئويناڭ، كۈلۈڭ،
 تۈگىسۇن مەشۇق كۆزىدە ئەمدى نەم.
 ئۆچمىسۇن لۇغەت بېتىدىن «مۇز» سۆزى،

① بۇ غەزەل بىر شائىرغا مۇشائىرە سۈپىتىدە يېزىلغان.

جىسىمىڭىزگە ئەيلىمەڭ دوزاخنى جەم .
 باشلىدى ئىشقى سىزنى گۈلزار - باغچىغا ،
 ئۇندا دەرد يوق ، شان - ئۇتۇقلۇق ھەر قەدەم .
 تۈن بىلەن كۈندۈزگە ئوخشاش ئالمىشار ،
 بۇ ھاياتلىق بابدا شادلىق - ئەلەم .
 ئۇرغۇسى پەرياد ئۇنىڭمۇ ھالىغا ،
 كۆرسە ۋامۇق يا نۇرۇم ، تاھىرمۇ ھەم .
 بۇ جاھان ئۆتىگە لاپقۇت ئالىمى ،
 چاقى چۆرگىلىدى پەلەكنىڭ ، پۈتتى غەم ...
 ئاللىمدىم ، تېگەلمىدىڭ ھەم ،
 ئالدى بىزنى ئىلكىگە مۇڭ - غەم .
 بوشلۇقلارغا تىكىلدى كۆزلەر ،
 تىپىرلىدى خىياللار بۇ دەم .
 تاراپ كەتتى ھېسلار چەمبىرى ،
 كىرىپكەردە پىلىدىلىدى نەم .
 قاپ بېلىدىن سۇندى مەغرۇرلۇق ،
 سۈزەلمىدى ئارمانلارمۇ تەم .
 ئوخشىماسكەن چۈشكە رېئاللىق ،
 (قوشماق ئىكەن شادلىققا ئەلەم .)
 بۆلدى بىزنى قىسمەت خەنجىرى ،
 يۈرىكىمدەك ئەي پاك پەرىشتەم .
 نەدە بولغىن ، ئەسەلە يا ئۇنتۇ ،
 ساڭا تالىق ئوتلۇق ئەقىدەم .

كۈلمىگەي بىر پەس يۈرەك دىلدارسىز ،
 يانچىلار ئۇ بىر ۋاپادار يارسىز .

ئىزدىسەڭ بار مەن جۈنۈن سەھراسىدا،
تەس ۋىسال قۇچماق چىمەندە خارىسىز.
جۈپ ئەمەس كاككۈك بىلەن زەينەپ ھامان،
قانمىغاي ئەسلا يۈرەك دىدارىسىز.
بىر تەبەسسۇم دامىغا چۈشتى يۈرەك،
سۇندى ئۇ لەۋ جامىنى ئەغيارىسىز.
ئۆتتى كىم، قاي چاغ جاھاندىن سۆيگۈسىز؟
سايىرماس بۇلبۇلمۇ گۈل - گۈلزارىسىز!

10

ئۆز ئېلىم جاندىن ئەزىز خار كۆرمىدىم،
ئۆز، پايانسىز قوينىنى تار كۆرمىدىم.
بوينىغا سالىدىم گىرە ئاھ «سۆيگۈ» دەپ،
مەن ئۇنىڭدىن ئۆزگىنى يار كۆرمىدىم.
شۇ گۈزەل ئىشقىدا گۈلخان بۇ يۈرەك،
ھېچقاچان ئۇنداق ئۇلۇغ نار كۆرمىدىم.
ئايلىنىپ چىقتىم جاھاننى نەچچە رەت،
ئۆزگىنى، ئۆز ئەلگە تەڭ - پار كۆرمىدىم.
تەرك ۋەتەننىڭ ئىشەرتى ئىشەرت ئەمەس،
ئۇندا ئەرك، ئازادلىك بار كۆرمىدىم.

11

پارلىدى قەلبىم كۆكىدە بىر قۇياش،
شادلىقىمدىن يەتتى بۇ دەم كۆككە باش.
قۇش ئىدىم يالغۇز، قاناتى ھەم سۇنۇق،
ئۇ قىلىپ جىسمىمنى ساق، بولدى قاياش.

ئايلىنىپ ئۆز ئورنىغا كەلدى چەرخ،
بولمىدى ئامەت يېقىرغا باغرى تاش.
ئاي ياتار ئالتۇن تۆشەكتە جىلمىيىپ،
ماڭا ھېيت - بايرام ئاڭا ھەربىر قاراش.
مەن ئۈچۈن پۈتمەس ئوزۇق ھەر كۈلكىسى،
تىلىنار باغرىم ئەگەر ئۇ تۆكسە ياش.
ئۇ ھاياتىم چىرىغىغا ماي، پىلىك،
بولمىغايمەن ھېچقاچاندا خار، بېباش.
تاپتى تەسكىن ھەم نىجات ئابدۇرېھىم،
ئايلىنىپ باشىدا قۇت ئويناتتى قاش.

12

سەن كەبى ئوتقا ئۆزۈمنى ئاتىمەن،
بولسا كۈل جىسمىم، لېيىڭغا پاتىمەن.
كەلسە ئەزرائىل يېنىڭغا غەم يېمە،
جان سوراپ ھەردەم پۈتىدا ياتىمەن.
سۆيگۈ - مېھرىڭگە تەسەددۇق بارلىقىم،
ھەرنە لازىم، سەن ئۈچۈن قان ساتىمەن.
بولسا يەم چۆلدە ئېتىڭ گەر بۆرىگە،
شۇندا ھارۋاڭغا ئۆزۈمنى قاتىمەن.
ئوزۇقۇڭغا قونسا شەيتان تۇيغۇلار،
ئۇنى قەھرىم ئوقلىرىدا ئاتىمەن.
توڭلىساڭ قىشتا قالا مېھرىمنى سەن،
چاڭقىساڭ يازدا بولۇپ مۇز قاتىمەن.
دەر ھامان ئابدۇرېھىم قەيسەر ياشا،
غەيرىتىڭگە مەڭگۈ غەيرەت قاتىمەن!

چاپلىما تۆھمەت ماڭا، قىلما ئۇۋال،
ئەيلىمە ئاقنى قارا، قىلما ئۇۋال.
جان قۇشۇم تەن قەپسىمدە يائىرسۇن،
بىھۇدە سالما جاپا، قىلما ئۇۋال.
«ھەر كىشىنىڭ رىزقى باشقا» دېيىلەر،
قىزغىنىپ مەندىن تولا، قىلما ئۇۋال.
شۇنچە كەڭرى تۇرسا ئالەم ئېتىكى،
سىغىمىدىڭ، بولدۇڭ خاپا، قىلما ئۇۋال.
تۇمشۇقىدىن ئىلىنار قۇۋ تۈلكىمۇ،
كولىما خەندەك ئورا، قىلما ئۇۋال.
«بەتئىيەتنىڭ قازىنى، دەيدۇ تۆشۈك»،
بەتئىيەت تاپقاي ۋاپا، قىلما ئۇۋال.
ئۆم - ئىناق ئۆتسەك ھەسەتنى تەرك ئېتىپ،
ئىشتا بولمامدۇ ساپا، قىلما ئۇۋال!

چۈشۈمنى رېئاللىققا ياتلىق قىلدىم،^①
خىيالىنى تەرىم بىلەن تاتلىق قىلدىم.
نەچچە يىل قۇرۇق تۇرغان ئېغىللارنى،
توپ - توپ قوي، كىشىنەپ تۇرغان ئاتلىق قىلدىم.
يېڭىدىن سېلىپ كاتتا ئايۋان - ساراي،
زىلچىدا بېزەپ، ئېسىل كاتلىق قىلدىم.
پاكىز يۇيۇۋېتىپ ئەلەم - داغنى،

① بۇ مىسرا ئىمىن ئەخمىدىنىڭ شېئىرىدىن ئۆزلەشتۈرۈلدى.

تۇرمۇشنى توققۇزى تەل - شادلىق قىلدىم .
جىن چىراغ ، ساپال چىراغ قالدى نەدە ،
نەي لامپا ئېسىپ ، نۇرغۇن ۋاتلىق قىلدىم .
«نامرات» لىق قالىپقىنى چۆرۈپ تاشلاپ ،
ئۆزۈمنى « ئابدۇرېھىم باي » ئاتلىق قىلدىم .

15

بايلىقنىڭ ، بەختنىڭ ئانا يەردىن كېلۇر ،
قىممىتىنىڭ - نەرخىنىڭ ھالال تەردىن كېلۇر .
تەرى ئادەمنىڭ جىمى جانغا كېپىل ،
تەر زېمىنگە غايىلىك ئەردىن كېلۇر .
كۆكتە قۇشنىڭ ئۇچقىنى سىرلىق ئەمەس ،
ئاڭغا پەرۋاز جۈپ قانات - يەردىن كېلۇر .
دەيدۇ ئەل ، يەرنى ئۇلۇغلاپ «زەر قوزۇق» ،
بارچە جانغا نان ئاشۇ زەردىن كېلۇر .
بول ۋەتەن پەرۋانىسى ئابدۇرېھىم ،
ساڭا نېمەت ، قۇت ئاشۇ يەردىن كېلۇر .

16

ئۆتتى ئاي ، يىل كەلمىدى ياردىن خەۋەر ،
«كېلىمەن» دەپ ۋەدىسى باردىن خەۋەر .
كەتتى بۇندىن تۇرنىلارمۇ ، ئۆتتى ياز ،
تاپمىدى مەندىكى ئاھ - زاردىن خەۋەر .
كۈنۈتۈن ئاقتى يولىغا كۆز نۇرۇم ،
دەپ تىلەيمەن كەتسە ئوت - ناردىن خەۋەر !
بىلمىدىم ، مەن - ئاشىقى ، ھالى نېچۈك ،

بەرمىدى نە كويدا، ئىش - كاردىن خەۋەر .
جان قۇشۇم ئوچماسمۇ مەھشەرگاھ تامان ،
بىۋىسال كەلسە مازار - غاردىن خەۋەر؟!
بىمەھەل قوندى بېشىمغا كۆپ قىرو ،
زەن سېلىپ باقساڭ بېرەر قاردىن خەۋەر .
ئەر ئەمەس ، ئابدۇرېھىم تاپماي ۋىسال ،
ئاڭلىسا جان ئالغۇچى داردىن خەۋەر!

17

قىل مېنى، تەڭرىم، بالالاردىن يىراق ،
شۇم نىيەت، كۆڭلى قارالاردىن يىراق .
قۇرىسۇن شۇملۇق، ھەسەت، پىتنە - پاسات ،
قىل زۇغۇي، باغرى يارالاردىن يىراق .
پەس ھەۋەس، ئالىجانابلىق ئوت ۋە سۇ ،
قىل ھامان غىز - غىز، نىزالاردىن يىراق .
كۆرمىدى ئۆمرۈم مۇھەببەت خوۋلۇقى ،
قىل ئازاب، ھەسرەت، جاپالاردىن يىراق .
باغلىغان ئىخلاس - مۇھەببەت ئەلگە مەن ،
قىلما ئۇ ئەھدە - ۋاپالاردىن يىراق .
قوشكېزەكمۇ دەرد - خۇشاللىق، قۇت - بالا؟
قىلمىدىڭ سەۋەن - خاتالاردىن يىراق .
يۇقىمىسۇن نەپسى شەيتانى ھېس ،
قىل ھارام بايلىق، غىزالاردىن يىراق .
پاك ياشاپ، ئەجرىم بىلەن روناق تاپاي ،
قىل رەشك، ئىللەت، ۋابالاردىن يىراق .
دۆت - نادان، بىخۇد ئەمەس ئابدۇرېھىم ،
ئەمما، قىلغىن كەيپ - ساپالاردىن يىراق!

سەكرە تۇرمۇش دېڭىزىغا، ئۆز شائىر!
 غەۋۋاس بولۇپ جاۋاھىرات سۆز شائىر!
 چىلاپ كەلدى ئىلھام قىزى يىراقتىن،
 قەلىمىڭنى چاپتۇر، نەزىملەر تۈز شائىر!
 بۆسۈپ كىرىپ كۆڭۈللەردىن ئورۇن تۆت،
 شۇندا كەلمەس ئۆمرۈڭگە كەچ كۈز، شائىر!
 ئەتراپقا باق، كەتتى خەقلەر بەك ئۇزاپ،
 شۇلاردىن كەم نەرىڭ، پىلان تۈز شائىر!
 غەپلەت بېسىپ بولما ھەرگىز بوش، ھۇرۇن،
 قىل شىجائەت، ئاينى كۆكتىن ئۆز شائىر!
 بولغىنىدەك تەبىئەتنىڭ تۆت پەسلى،
 بولماس ھايات يوللىرىڭمۇ تۈز شائىر.
 كۆيۈپ شامدەك تۈننى تاڭغا ئۇلساڭ،
 كېلەيسەن ئەل - خەلقىڭگە يۈز، شائىر.
 ئەل ئىشىقىدا تىنمايدىغان بۇلبۇل بول،
 ئال قولۇڭغا سازنى سازلا - تۈز، شائىر!
 ئاق سۈت بېرىپ قوشتى سەپكە جان ئاناڭ،
 گۈلگە ئورا، مۇرادقا يەتكۈز، شائىر!

يىگىتمەن تەن دۇرۇس، نىمجان ئەمەسمەن،
 مەھكۇملۇق لېيىغا پانتقان ئەمەسمەن.
 ئۇرغۇيدۇ كۈچ، ئەقىل، ۋۇجۇد، ئېڭىمدا،
 لايغىزەل، تەييار تاپ، نادان ئەمەسمەن.

ياۋلارغا قەھرىم ئوق، نەپرېتىم قاتتىق،
خەلقىمنىڭ قۇلىمەن، تايغان ئەمەسمەن.
بۆرىلەر ئالدىدا يولۋاسمەن، شىرمەن،
قورقۇنچاق - بىچارە پاقلان ئەمەسمەن.
چاقىرسا ئېتىم بار، تۇتسا سېپىم بار،
ئاتىسى نائىبىنىق پالان ... ئەمەسمەن.
ياشايمەن ۋىجدانم، غۇرۇرۇم بىلەن،
خامبېلىغۇن مىسالى شەيتان ئەمەسمەن.
ئۇن - تىنسىز ئىشلەيمەن چۈمۈلە كەبى،
غەلۋخور، چاتاقچى «پالۋان» ئەمەسمەن.
ئىشلارنى ئېدىتلاپ قىلىمەن بەلەن،
دورامچۇق شاتۇتى - گەپدان ئەمەسمەن.
ئېلىمگە جان پىدا يۈرەكلىك ئەر مەن،
سېھىرگەر، گال باقتى ئۇلتان ئەمەسمەن.
ئۈمىدىم يۇلتۇزى چاقنايدۇ ھەرئان،
يۇلتۇزسىز قايقارا ئاسمان ئەمەسمەن.
ئاجلارغا غىزامەن، تەشنىلارغا سۇ،
ۋە لېكىن ئاپەتلىك قىيان ئەمەسمەن.
كىر دېسەڭ، تېڭىرقىماي كىرىمەن ئوتقا،
مەڭدەش يات نەسلىمگە، توشقان ئەمەسمەن.
غالبلىق ئۇدۇمۇم، ئۈمىد، ئەتەم بار،
ھېچقاچان خار - زەبۇن، ۋەيران ئەمەسمەن.

يۈزۈڭ قىبىلە، پېشىڭ جايناماز،
كۈندە بەش ۋاخ باش ئۇرسامۇ ئاز.
ئۆمرۈم بويى بېشىم سەجدىدە،

كېچىش ھارام ئېتىقادتىن ۋاز .
مەن ئىخلاسمەن بەندە، سەن — ئىلاھ،
يوللىرىڭدا قەلبىم پايانداز .
تومۇرۇمدا ئاقار ئاق سۈتۈڭ،
چىرايمغا بېرىپ رەڭ - پەرداز .
روھىم كۆكلەپ كەلدى مېھرىڭدە،
ئادەم بولدۇم رىغبىتىڭدە ساز .
قوشتۇڭ ئۇلۇغ سەپكە، شان تىلەپ،
مەن باچكاڭنى قىلدۇرۇپ پەرۋاز .
بەدىلىگە ئەجىر - تەرىڭنىڭ،
مەككىگە مىڭ يۈدۈپ بارسام ئاز .
ياغرىتاي دەپ شەنىڭگە داستان،
بولۇپ كەلدىم شائىر - زۇۋانداز .
تەرىپىڭگە سۆز ئىزدەپ ئانا،
ئەقىدەمنى ئەيلىدىم ھەمراز .

21

ئۇيۇق بويلاپ كېلىسەن تىمەن،
چېچەك پۇرقار ئىلكىڭدە كەتمەن .
مېھرىڭ دەريا، ئوقچۇپ ئاقىدۇ،
قاقشالارنى ياشىنىتىپ تۈمەن ...
ئۆزگىلەرگە ئۆتۈنۈپ تۇرنى،
ياشاپ كەلدىڭ پەگاھدا زوقمەن .
پىراق مېھنەت، تەمەدىن ھامان،
ئەجرىڭ بىلەن كاتتا دۆلەتمەن .
سەن جاھاننىڭ بايلىق ئىلاھى،
ساڭا ھەر چاغ ھەممە ھاجەتمەن .

سۆيگۈڭ جاھان يۈرەك قېتىمدا،
پۈتكۈل ئالەم ساڭا ھېرىسمەن.
قوت ئىگىسى ئەي دېھقان ئاتا،
ئەقىدەڭدىن كۈلىدۇ چىمەن ...

22

ئۇرغۇدى ئوتلۇق مۇھەببەت سەن ئۈچۈن،
قاچىلدى تەننى ھارارەت سەن ئۈچۈن.
ئوق يېگەن نىمجان كېيىكتەك ئاھ ئۇرۇپ،
بولدى پاك قەلبىم جاراهەت سەن ئۈچۈن.
ئاقتى كۆر، ئوتلۇق يۈرەكتىن ياشلىرىم،
تۆكمەن كەلىش قىيامەت سەن ئۈچۈن.
مۇز ئىدىم قوشتۇڭ قاتارغا ئېرىتىپ،
بەردى روي مەندە كارامەت سەن ئۈچۈن.
يۈرىكىم تەپمەي خۇشال، قان يىغلىدى،
ساقلىدىم ئەمما ساداقەت سەن ئۈچۈن.
رىغبتىڭ بەردى ئۈمىد، جان ياشنىدى،
ئۆستى روھ، رۇسلاندى قامەت سەن ئۈچۈن.
كۈلگۈسى قەھ - قەھ ئۇرۇپ ئابدۇرېھىم،
تۇتسا يۈز نۇرلۇق ئادالەت سەن ئۈچۈن.

23

نىگاھىڭ تەپتىدە ئالەم كۆيۈپ پۈتكەي،
قۇياش، ئاي، ھەممە سەييارەم كۆيۈپ پۈتكەي.
جامالىڭ ئەيلىسە شەرھى گۈزەللىكىنى،
رەشك دەردىدە ئۇز لالەم كۆيۈپ پۈتكەي.

گۈزەللىك شاھىسەن ئالەم ئارا يەكتا،
ئوتۇڭدا مۇپتىلا ئادەم كۆيۈپ پۈتكەي.
ۋىسالىڭنى تەمە ئەيلەپ ئەسىر بولدۇم،
يۈرەك سەكپارە، ئىز - پايەم كۆيۈپ پۈتكەي.
ۋۇجۇدۇم ئوت بولۇپ ياندى، كۆيەر ئۆچمەي،
يوقاپ ئەس - ھوش، ئۈمىد، غايەم كۆيۈپ پۈتكەي.
تېنىم خۇمدانغا تاشلاندى، بولۇپ پارە،
شۇ ۋەجىدىن پېقىر بۇ دەم كۆيۈپ پۈتكەي.
سېنى سۆيگۈ قوياشم دەپ زىكىر قىلدىم،
نىدا - ئاھىمدا بۇ ئالەم كۆيۈپ پۈتكەي ...

24

ئۆرتىدى قەلبىمنى ھەسرەت، دەرد - ئازاب،
ئېزىلىپ بولدى يۈرەك - باغرىم خۇناب.
ئاھلىرىم قۇچتى پەلەكنى، ۋادەرىخ،
كەتتى ئوت، ئاتەش يۈرەك بولدى كاۋاپ.
ئاقىتى دەريا ياش ھامان، چەكتىم پىغان،
شۇ تۈپەيلى يار ماڭا ئاچچىق شاراب.
تالڭ سەھەر گۈلشەن ئارا قىلسام ناۋا،
بەرمىدى ھېچكىم سادا، تەسكىن، جاۋاب.
شۇندىمۇ ئىخلاىس - ئەقىدەم قايتىمدى،
بەلكى كەئىبەم دەپ ئاڭا قىلدىم تاۋاپ.
تاۋلىنىپ شېرىن ئازاب خۇمداندا،
شۇ ۋىسال جامىنى دەپ قىلدىم خىتاب!
ئېتىقادىم، قۇت - ۋىسالىم چۈن ئەبەد،
مەيلى مەن — ئابدۇرېھىم چەكسەم ئازاب.

يوق گۇناھىم بىۋاپا يار ئالدىدا،
 تۇرىمەن شۇڭلاشقا تىك، دار ئالدىدا.
 ياتىمدى قىلسام ئىشەنچ تاغدا كېيىك،
 ۋەدە - لەۋزى كەلدى ئىنكار ئالدىدا.
 نەسلى شەيتان تۈلكىمۇ ئۇ (بىلىمىم)،
 ئەيلىدى سۆيگۈنى تارمار ئالدىدا.
 سۆيدۈرۈپ، سۆيىمدى ئۇ ئەسلا مېنى،
 قىلدى يار قايغۇنى تەكرار، ئالدىدا.
 ئايلىنىپ تەتۈرسىگە چەرخى پەلەك،
 يالىمدى، ئەيلەپ مېنى خار، ئالدىدا.
 تەسكە چۈشتى سىغدۇرۇش بۇ جاننىمۇ،
 نەقىلاي، تۇرسا جاھان تار، ئالدىدا.
 ئەسلىدە قىلغان خاتا ئابدۇرېھىم،
 كەلدى ئەمدى قىلغىنى ھار، ئالدىدا.

ئاھ، ئانا! ئوڭدى نىگاھىڭ جىلۋىسى،
 ئوچتى زەپ پارلاق قۇياشنىڭ شولىسى.
 قالدى كۆك سەتەمدە ئاتقان تاڭلىرىڭ،
 لەيلىدى چېھرىڭدە گۈگۈم سايىسى.
 نە ئەجەب سىڭدىڭ بۈيۈك روھ بەرقىگە،
 سەن بولۇپ، نۇر - شولىلارنىڭ زەررىسى.
 ئەيلىگەن سۆيگۈڭدە نازىل بىر قۇياش،
 قالدى سەندىن گۈل - گۈزەللىك ئۈلگىسى.
 ئۆرتىنىپ كۆيدۈڭ ئوتۇمدا بىر ئۆمۈر،

قىسمىنىڭ تەقدىر - ئىلاھنىڭ بائىسى .
زارلىنىپ قاچتى ئۆلۈم مەندىن نېرى ،
ساقلىغاچ جاننى پاناھنىڭ دورىسى .
نەدە قۇت ، كۈن - تۈن رىيازەت دەملىرى ،
تىلدى باغرىڭنى تىتىپ غەم ھەرسى .
ھۆرمىتىڭ چوڭ ، يوق جاھاندا تەڭدىشىڭ ،
سەن مېنىڭ مەڭگۈگە سۆيگۈم قىبىلىسى .
قۇت تاپار شائىرلىقىم كۈيلەپ سېنى ،
سەن ھامان ھەمدۇسانايىم تېمىسى !

27

بىر جاناننىڭ ئوت - پىراقى قىلدى مەست ،
مۈشكى ئەنەبەر — ھىد - پۇراقى قىلدى مەست .
تەرك ئېتىپ ئۇيقۇنى يۈرسەم تۈن ئارا ،
مىسلى چولپان جۈپ قاراقى قىلدى مەست .
ئۇ بىلەن كەزگەندە چۆل بولدى چىمەن ،
گۈل ئەمەس ، يارنىڭ زىناقى قىلدى مەست .
يوق تاۋاپگاھىم ھامان ئۇندىن بۆلەك ،
سەرۋى بويىنىڭ قاش - قىياقى قىلدى مەست .
ئايىنى كۆكتىن قوغلىدى قۇندۇز چېچى ،
غۇنچە لەۋنىڭ رەڭ - سىياقى قىلدى مەست .
بەرمىگەن ھېچبىر بۇلاق كەۋسەر ماڭا ،
شۇ پەرى مېھرى — بۇلاقى قىلدى مەست .
كەلمىگەچ باشقا بۇرۇن چىن پۈتمىگەن ،
سۆيگۈنىڭ مۈشكۈل سىناقى قىلدى مەست .
سۆيگۈگە قىلماق ۋاپا ۋىجدان ئىشى ،

قېنى؟ دەپ ۋىجدان سوراقى قىلدى مەست.
ئەھدىگە قىلغاي ۋاپا ئابدۇرېھىم،
چۈنكى يارنىڭ ئىشتىياقى قىلدى مەست.

28

ياشنىماس ھېچ نەرسە ئىمكان بولمىسا،
سۇ، ھاۋا، نۇر، يەر، ئوزۇق - دان بولمىسا.
يەرگە چاچقان دان - ئۇرۇقتىن نە ھوسۇل،
ئۇنى پەرۋىش قىلغۇچى دېھقان بولمىسا؟
تەر نېمە، دېھقان نېمە نەدىن بىلۇر،
بىر دانا، ئاقىل قەدىردان بولمىسا؟
دان تۇتار بىر تامچە تەردىن بىر باشاق،
نە قىلۇر جان، يازدا خامان بولمىسا؟
كاتتا ئالىم، داھىي، زەردار، يازغۇچى ...
تەن بېرۇر تەقدىرگە ئاش - نان بولمىسا.
يەڭ، ئەنە نېمەتكە تولغان داستىخان،
نەدە ئۇ، ئاققان تەرۇقان بولمىسا.
ئەڭ ئۇلۇغلار تاجىسى دېھقان ئاتام،
ئاينىماس ھېچ نەرسە شۇ جان بولمىسا.

29

ياشلىقىم بەخشەندە دەپ جانان ئۈچۈن،
جاننى تىكتىم ئاشۇ ئوت - گۈلخان ئۈچۈن.
ئىشقى بىدار قىلدى، قەلبىم بولدى خۇن،
تاپمىدى تەسكىن كۆڭۈل ئىمكان ئۈچۈن.

ھەممىدىن كەچتىم، يۈرەك بولدى كاۋاپ،
شۇ گۈزەل، گۈل سەرۋىرى ئىنسان ئۈچۈن.
ئۆتسە جاندىن سوغ، تومۇز كۆيدۈرسىمۇ،
دېمىدىم ۋاي، قۇت - ۋىسال، خەندان ئۈچۈن.
ياغسىمۇ مۆلدۈر بولۇپ تىل ئوقلىرى،
ساقلىدىم ئەھدە - ۋاپا رەبھان ئۈچۈن.
بىۋاپا ئەغيار، كەمەككەن ئەسلى ئۇ،
بولدى بەربات كۆيگىنىم نادان ئۈچۈن.
يازدا قار ياغدى، گۈلىستان بولدى چۆل،
ئورما ئاھ ... ئابدۇرېھىم شەيتان ئۈچۈن.

30

تەڭ ھامان بىر بومبا، بىر دان قۇدرىتى،
چۈنكى سىڭگەن دانغا دېھقان قۇدرىتى.
سالپىيىپ ياتقان تاغلارلار تىك تۇرار،
يازدىكى خاماندا ھەر جان قۇدرىتى.
شۇرقىراپ ئاققان پېشانە تەرىدىن،
ئىرغىغاي ئەسلەرگە ئوكيان قۇدرىتى.
باش ئېگەر تاغلارمۇ تىترەپ ئالدىدا،
بار ئۇنىڭ جىسمىدا ۋولقان قۇدرىتى.
ئىللىتار جۇتلارنى ئوتلۇق مېھرىدىن،
باغرىدا بار بەلكى گۈلخان قۇدرىتى.
تۇرىدۇ جانلارغا ئۇ مەڭگۈ ئارا،
ئەجرىدىن نازىل بولۇپ نان قۇدرىتى.
خۇرۇچ ئېسىل داستانلىرىمغا تائەبەد،
جانجان دېھقان قەدىردان قۇدرىتى.

مەن ۋەتەننى كۈيلىدىم قىزغىن

مەن ۋەتەننى كۈيلىدىم قىزغىن،
تالاي شائىر سۆزىدە بۈگۈن.
ئاڭغا ئوتلۇق نىگاھ تاشلىدىم،
تۈمەن ئاشىق كۆزىدە بۈگۈن.

مەن ۋەتەننى كۈيلىدىم قىزغىن،
سىياھ قىلىپ يۈرەك قېنىمنى.
ئاپانمايمەن ئاڭغا بېرىشتىن،
كېرەك بولسا شېرىن جېنىمنى.

مەن ۋەتەننى كۈيلىدىم قىزغىن،
گۈللەر چاچقان ئىپار - بۇي بىلەن.
تارتۇقلىدىم پۈتۈپ نەزم - كۈي،
ئانام بەرگەن ساددا خۇي بىلەن.

مەن ۋەتەننى كۈيلىدىم قىزغىن،
يارغا تالىق ئوتلۇق سۆيگۈدە.
ئەقىدەمنى بەخشەندە قىلىپ،
يايراپ كەلدىم سۆيگۈ بەھرىدە.

مەن ۋەتەننى كۈيلىدىم قىزغىن،
ئوغۇز ئەمگەن تاتلىق تىلىمدا.
«قىرىق يەتتە يېشىڭ مۇبارەك!»
دېدىم ئاڭغا يۈرەك - دىلىمدا.

مەن ۋەتەننى كۈيلىدىم قىزغىن،
تۇراي قانداق چىمجىت، ساداسىز.
بۇلبۇلمەن، ئۇ بىر لالىزار،
ئۆتەي قانداق ئونسىز، ناۋاسىز!

1996 - يىل 7 - فېۋرال، خوتەن

سۆيگۈ بىلەن ...

سۆيگۈ بىلەن مەنىلىك ھايات،
سۆيگۈ بىلەن مەۋجۇت بۇ ئالەم.
ئۆزگىلەرنى سۆيەلسە كىم،
سۆيۈلمدۇ شەكسىز شۇ ئادەم.

مەۋجۇت ئەمەس، ئەمما بۇ دۇنيا،
قانغان كۈنى سۆيگۈگە ئادەم.
سۆيۈلۈشتە، سۆيىمەكتە مەنە،
تەلپۈنۈشتە مەۋجۇت بۇ ئالەم.

1996 - يىل 18 - يانۋار، خوتەن

كۆزۈڭ سۆزلەر كۆڭۈل سىرىڭنى

كۆز كۆڭۈلگە سادىق تەرجىمان،
كۆزۈڭ سۆزلەر كۆڭۈل سىرىڭنى.
كۆزلىرىڭدە قۇچاقلاپ، سۆيۈپ،
تەڭلىمىدىڭ شېرىن لېۋىڭنى.

ھەر ئۇچراشقاق ماڭا تىكىسەن،
جىمىرلىتىپ ئوتلۇق كۆزۈڭنى.
قۇچاقلىسام نازغىپ قاچىسەن،
يا ئېيتمايسەن يۈرەك سۆزۈڭنى.

كىرىپك قېقىپ، تەبەسسۇم قىلىپ،
جاننى ئېلىپ، قويدۇڭ يېنىمدا.
لەۋ جامىڭنى سۇنمىساڭمۇ بىر،
تاتلىق سېزىم ئاقار قېنىمدا...

لەۋز ھالال، نەق گېپىڭنى دە،
مېنى ئۇنداق يۈرمە ئەگىتىپ.
چىن يۈرەكتىن سۆيسەڭ ناۋادا،
يۈرىكىمنى ئۆتكىن سەگىتىپ! ...

1996 - يىل 28 - يانۋار، خوتەن

سەن ئەمەس ۋېناس

ھۆسنىڭدە يوق پەردازدىن ئەسەر،
ھەم يوق ئانچە گۈزەل لاتاپەت.
غەيرى خۇلق ۋە نازدىن يىراقسەن،
ھەمراھ قىزلىق غۇرۇر، نازاكەت.

كۆزۈڭدە بار سۆيگۈ جىلۋىسى،
قىلىقىڭدا ساددا سەبىيلىك.
مەڭزىڭ گويا ئانار دانىسى،
يوقالمىغان پاكلىق، تەبىئىيلىك.

سەممىيلىك، رايىش مەجەزىڭ،
ئويغاتتى بۇ كۆڭلۈمدە ھەۋەس.
ئويىناپ كۆزۈڭ كەپتەر كۆزىدەك،
ئالدى مېنى ئىلكىگە ھەس - ھەس ...

قەھ - قەھ ئۇرۇپ كۈلۈشلىرىڭدىن،
ئويغىنىدۇ يېڭى تاڭ، باھار ...
يۈرىكىمدە بىر شېرىن تۇيغۇ،
ئاڭا يىلتىز سەندۈرسەن ئانار.

سەن سەھرانىڭ ئاددىي بىر گۈلى،
رەڭگى ئۆڭمەس، مەڭگۈ توزۇماس.
يۈرىكىمدە بۈيۈك ئوبرازىڭ،
لېكىن سېنى دېمەيمەن ۋەناس ...

1996 - يىلى 28 - يانۋار، خوتەن

جامالىڭدا رەڭ ئېچىپتۇ گۈل

ئۇپۇقتىكى زەر قۇياشمۇ سەن،
خوتەن قىزى، يېڭى بالقىغان.
يۈزلىرىمگە زەر نۇر چېچىلدى،
باققىنىمدا مەڭزىڭگە جانان.

تەپچىپ ئانار رەڭگى لېۋىڭدە،
جامالىڭدا رەڭ ئېچىپتۇ گۈل.
كۆزلىرىڭدە شەپەق جۇلاسى،
گۈلگۈن رەڭگە چىلاندى كۆڭۈل.

كىرگىنىڭدە گۈللەر ئارىلاپ،
گۈلدىن پەرق ئەتمەك بولدى تەس.
گۈل تۇغقانمۇ سېنى، گۈلنى سەن؟
بولۇپ قالدۇم مەيسىز غەرق مەس.

ئۆرۈم - ئۆرۈم چېچىڭ چىرمىشىپ،
دىلنى يىپسىز بوغۇپ تۇرلىدى.
قارىچۇقىڭدىن يامرسا بىر تۈن،
جۈپ قىلىچىڭ كۆڭلۈم ئوۋلىدى.

يۈز تۇرانە ئېغىز ئاچالماي،
مەكتۈپ سۇندۇم سەھەر ساپادىن.
باغرى چاك - چاك بۇلبۇل ناۋاسى،
ئەجەب ئەمەس يەتسە سامادىن ...

1996 - يىل 13 - ئاۋغۇست، خوتەن

يەم بولدى چىن سۆيگۈم ھەۋەسكە

قەسەم بەرگەندىڭ ماڭا ئۆز،
ئەي پەرىشتەم دەسسەپ تۇرۇپ تۈز.
تەشنا دىلغا بەرمەي ئاراملىق،
كەتمەكچىمۇ قالدۇرۇپ يالغۇز؟

ۋەدىلەرنى ئېلىپ قوي ئەسكە،
ئايلانسىمۇ ئەقىدەم خەسكە.

كىم سۈرۈپتۇ ۋىسال پەيزىنى ،
بېرىلگەندە مەشئۇم ھەۋەسكە؟!

مەيلى كەتسەڭ ، كېتىۋەر ، ئەي ئۆز ،
بۇندا مەڭگۈ قالماسمەن يالغۇز .
پۇشايماندا كۆيەر ۋىجدانىڭ ،
يۈرىكىڭگە قۇيۇلغاندا تۈز .

1996 - يىل 13 - ئاۋغۇست

تارىخىنى يازار ھەر ئادەم

بۇ ئالەمنىڭ قىسمىتى بەك كۆپ ،
گاھ كۈلدۈرۈپ ، يىغلىتار گاھى .
شاد ، بەختىيار يۈرسە بەزىلەر ،
بەزىلەرنىڭ بار غېمى ، ئاھى .

بەسى مۈشكۈل ئالماق قەلەمگە ،
شادلىقلارنى ، ئاچچىق ئەلەمنى .
جۈتنى باشلاپ كەلسە نامەردلەر ،
مەردلەر باشلاپ كېلەر كۆكلەمنى .

كۈن ، ئاي ئۆتۈپ ئالمىشار پەسىل ،
تارىخىنى يازار ھەر ئادەم .
ئامەت تاپار ئاپەت ئىچىدىن ،
كىمدە بولسا غەيرەت ، ئەقىل - پەم .

1996 - يىل 3 - سېنتەبىر ، خوتەن

باشلىقىمغا خەت

زەپ ئۆتۈلدى قەدرىڭىز ئەي باشلىقىم،
دىدارىڭىز بولدى ماڭا تۇتيا.
سۆيۈۋالاي قوللىڭىزنى بىر قېتىم،
چېھرىڭىزدىن تۆكۈپ تۇرۇڭ نۇر - زىيا.

ئىشخانىڭىز گويكى خان ئوردىسى،
كىرەلمەيمەن يېنىڭىزغا يۈرەكلىك.
بوسۇغىڭىز ئېگىز داۋان، پىلسىرات،
ئۆتەلمەيمەن يوقاپ مەندە زېرەكلىك ...

ئىشكىڭىزدە تۇردۇم نەچچە تېۋىنىپ،
بولالمىدىم كۆرۈشۈشكە مۇيەسسەر.
خۇش بولاتتىم، قول بەرسىڭىز بىر قېتىم،
گويا بەرگەن كەبى ئالتۇن نەچچە سەر.

غۇيۇلدايدۇ پىكاپىڭىز توختىماي،
قالدىم قىسمەت دوقمۇشىدا ھالسىراپ.
يولىڭىزدا تېشىلەي دەپ قالدى كۆز،
كۈتۈشلەردىن كەتتى يۈرەك قانسىراپ.

پۇقرايىڭىز دەرد ئېيتىشقا ئامالسىز،
تۇتتى سىزگە يۈرىكىنى قىلىپ خەت.
يېتىپ قالسا پات پۇرسەتتە ۋاقتىڭىز،
كۆرۈشۈشكە بېرەرسىزمۇ ئىجازەت؟!

1996 - يىل 11 - سېنتەبىر، خوتەن

ئۆپچۆرەمدە ئالتۇن قەلبلەر

قۇلاقتىن قۇيىلار يۈرەكلەرگە بال،
سەمرىتى، كۈلدۈردى مېنى شۇ ئۈنلەر.
قولۇمدا ئالتۇنغا ئايلىنار داشقال،
كۈندە ھېيت، ھېيت بولۇپ ئۆتمەكتە كۈنلەر.

چۈنكى بار چۆرەمدە ئالتۇن قەلبلەر،
تىلىشەر قۇت - بەخت، رىشتىلەر تۇتاش.
ئېزگۈلۈك قوينىدا يورۇقتۇر تۈنلەر،
باقىدۇ ھەيرەتتە يۇلتۇز، ئاي، قۇياش ...

كۆڭلۈمگە كۈي بەردى دوستلىرىم بولۇق،
پۈتۈلدى پەرۋازدا ئۇپرىماس قانات.
شۇلارنىڭ شەنگە جېنىم تەسەددۇق،
قالتىس بىر ئەقىدە بەردى بۇ ھايات.

1996 - يىل 21 - ئاۋغۇست، خوتەن

شەپەرەشگە ياقىمىدى بۇ ھال

ئۈزۈپ چىقتى كۆككە ئاي پەرى،
كائىناتقا تال - تال نۇر چېچىپ.
ئاهۇ كۆزلۈك بۇلاقلار بۇ دەم،
كۈلدى ئاڭغا باغرىنى ئېچىپ.

ئاي تاشلاندى كۈمۈش بۇلاققا،
ئاق بېلىقتەك ئۈزۈپ ئوينىدى.
يىڭنە چۈشسە بولار تاپقىلى،
ئالەم سۈتتەك ئاپئاق يورۇدى.

نۇرغا تولدى كائىنات شۇنداق،
شەپەرەڭگە ياقىمدى بۇ ھال.
ئۇ ئۆزىنى ئۇردى تاملارغا،
كۆڭلى تىلەپ قاراڭغۇ - زاۋال ...

1989 - يىل 6 - ئىيۇل، بۇلاقسۇ

ئىزگۈلۈككە تەشنا بارچە جان

ئادەم تۈگۈل ئالەم سىغىدۇ،
ياخشىلارنىڭ كۆڭلى كەڭ جەننەت.
ماكان تۇتقان چېھرىنى قۇياش،
كۆزى ئاپتاپ پۇرقۇيدۇ ئەبەد.

شېرىن سۆزى باھار سۈيىدەك،
ۋۇجۇدىغا يامرار كىشىنىڭ.
ئۆزگىلەرنىڭ قۇت - بەختى ئۈچۈن،
ئىچ ۋە تېشى قاتار بېشىنىڭ.

تۇتاشتۇرۇپ يۈرەك رىشتىنى،
باشلاپ كىرەر دىلغا مۇھەببەت.
دوست يولىغا قەلبى پايانداز،
باغقا باشلاپ سۇندۇ شەرىبەت.

مۈشكۈللەرگە باش ئەگمەي ھامان،
ئىنسانلىقنى ئاقلایدۇ شۇلار.
جاننى تىكىپ ئەل - جانان ئۈچۈن،
چىن خىسلەتنى ساقلايدۇ شۇلار.

ياخشىلار كۆپ، ياخشىلار بىلەن،
ھايات قۇۋناق، گۈللەيدۇ ئالەم.
ئېزگۈلۈككە تەشنا بارچە جان،
رەزىللىكتىن يىرگىنەر ئادەم ...

1994 - يىل 1 - ئاۋغۇست، خوتەن

... ۋەزنى بولمىغاچ

ياڭاق پاساڭ قىلدىم بىر كۈنى،
شاخنى قېقىپ ئۇزۇن غۇلدىدا.
تولدى قويۇن، يانچۇقلىرىم لىق،
ئەجرىم بىلەن تاپقان ئولجىدا.

ھەيران بولدۇم: بەزى ياڭاقلار،
ئۇچۇپ چۈشتى سەكرەپ، شاراقلاپ؛
چىپ توختىدى چۈشكەن يېرىدە،
بەزىلىرى كەتمەي يىراقلاپ ...

ئەمدى بىلدىم، پۇچەك ياڭاقلار،
تاقلاپ كەتكەن مېغىز تولمىغاچ ...

ئىچى قۇرۇق — يەڭگىل شەيئىلەر،
سەكرەر شۇنداق ۋەزنى بولمىغاچ.

1996 - يىل 1 - دېكابىر، خوتەن

ئەتە ئۈچۈن بۈگۈن غەم يېدىم

چاچراپ چىقتى روھىم قىنىدىن،
چەكسىزلىككە ئىنتىلىپ ئېڭىم.
زۇلمەت تۈنى بۆسۈپ چېكىدىن،
ئاتتى نۇرلۇق، ئۆز - گۈزەل تېڭىم.

پەرۋاز قىلدىم ئۈمىد كۆكىدە،
تەشۋىشلەردىن خالىي، بىگۇمان.
«مەغلۇپ» سۆزى لۇغىتىمدە يوق،
ئۇدۇم ماڭا غالىبلىق ھامان.

ھېسىلرىمغا ھاكىم ئەقىدەم،
دىلدا مەھكەم تۇيغۇ، ئېتىقاد.
ئۆلۈمگە باش ئەگمەس ئىرادەم،
ئەكسى ھالەت يىلتىزىمغا يات.

ھايات گويا دولقۇنلۇق دېڭىز،
بىخۇدلارنى يالمار، يوق ئامال ...
قىلالمايدۇ ئەرلەرنى ھەرگىز،
زۇلۇم - سىتەم بوزەك ۋە قامال.

ئىسكەنجىدىن سۇغۇرۇلۇپ دەردنىڭ،
ئاقلانغۇم بار ۋىجدان سوتىدا.
قەدىرلەيمەن بەخت - ئەركىمنى،
كۆيسەممۇ گەر ھىجران ئوتىدا ...

قىستاپ مېنى بۇرچ تۇيغۇسى،
ئاسىي روھنى قىل دېدى، بەربات.
ئەتە ئۈچۈن بۈگۈن غەم يېدىم،
بار ئەمەسمۇ ئالدىدا ئەۋلاد؟!

1997 - يىل 21 - فېۋرال، خوتەن

تاڭ ئىستەكلىرى

تىغ تەگدى چۈشلەرنىڭ يۇمران كۆكسىگە،
يېرىلدى «ۋاككىدە» ئۇپۇق ئانارى.
تۆكۈلدى تورۇكلاپ دانە - دانە نۇر،
كىرىپىكلەر ئاجرىدى قانماي خۇمارى ...

بويالدى كۆك يۈزى دات رەڭ تۈس ئېلىپ،
پارلىدى سۈبھىنىڭ لېۋىدە قۇياش.
تاتاردى تاغلارنىڭ چوققىسى مىستەك،
ناز قىلدى ياپراقلار مەڭزىدىكى ياش.

باغلاردىن چېچىلدى خۇشبۇي مۇئەتتەر،
جانلارنى مەيسىز مەست ئەيلىدى ھۇزۇر.
بۇلاقلار زەر چايىقاپ تۆكۈشتى كۈلكە،
ئېقىنلار باغرىدا تولغاندى پاك نۇر.

ئويغاندى - كۆز ئاچتى پاناھسىز ئۈمىد،
تۆشەكتىن قوغلاندى غەپلەت ئۇيقۇلار.
ھەسرەتتە قىيسايدى بىچارە ھىلال،
تۇغۇلدى گۈللەردە يېڭى تۇيغۇلار.

چاڭلارنىڭ كىرىپكى نەملەشتى بۇ دەم،
دەريالار قىنىدا جاراڭلار ناۋا.
قىيغىتىپ سابالار سۆيدى تالڭ ئارا،
روھىمنى ئويغاتتى پاكلانغان ھاۋا.

قان چاچتى ئەتراپقا چوغسىمان شەپەق،
ئوت كەتتى قۇشلارنىڭ كۆلەڭگۈسىگە.
يالىمدى زېمىننى ئاتەش ئەجدىھا،
ھېسلىرىم چىرماشتى ئەلەڭگۈسىگە ...

1997 - يىلى 15 - مارت، خوتەن

يۇرتۇم

يەر شارىنىڭ ئالمىقانچىلىك يېرىگە،
پۈتۈن ئىشقى - مېھرىم بىلەن قارايمەن.
مەھمۇد، يۈسۈپ^① كۆرگەن ئاشۇ ئېرەمگە،
تېۋىنىمەن، مەڭگۈ باغرىم سۇۋايمەن.

① بۇ يەردە مەھمۇد قەشقەرى ۋە يۈسۈپ خاس ھاجىپ كۆزدە تۇتۇلدى.

ئۇ تارىختا «بوراخلىتاى» دېيىلگەن،
چىققاچ ئاتنىڭ ئەڭ سەرخىلى - ياخشىسى .
ھازىرقى ئۆز، يېڭى نامى بۇلاقسۇ،^①
بېرەر جەننەت ھۇزۇرنى جەزىسى .

ئۇ يەر مەككە - مۇكەررەمدىن مۇقەددەس،
ئابى زەمزەم زىلال سۈيى مەن ئۈچۈن .
يەر باغرىدىن ئۇرغۇپ چىققان بۇلاقلار،
بېرەر ئانام ئەللىيىدەك كۈي ۋە ئۈن .

پەخىرلىنىپ تىلغا ئالسام نامىنى،
سۈزۈك ھېسلار تاشار دىلدىن بۇلاقتەك .
خىزىر پايى يەتكەن گوھەر زېمىن ئۇ،
چاقناپ تۇرار گویا ئالتۇن تاۋاقتەك .

ئەلۋەك سۈيى قوزغار دىلدا ئىپتىخار،
بولدى قۇملار چېچەكلەپ ئۆز گۈلىستان .
كەلدى مىليارد قۇش تىلىدا كۈيلىنىپ،
ئۇ مىسالى نېمىتى مول داستىخان ...

خىيال قىلىپ جەننەتتەك ئۆز تۇرقىنى،
يۈرىكىمنى شادلىق، نۇرغا ئورايىمەن .
ئاڭغا باغرىم سۇۋاپ ھەمدە تېۋىنىپ،
كەلگۈسىدىن پۈتمەس داستان سورايمەن!

1997 - يىل 11 - فېۋرال، بۇلاقسۇ

① بۇلاقسۇ — قەشقەر كونا شەھەر ناھىيىسىنىڭ سۈيى مول، مەنزىرىسى گۈزەل، باي بىر يېزىسى .

ئۆزگىلەرنى يىغلاتمىدىم، يىغلىدىم

مەن ئەمەس يىغلاشغۇ، مىشچان، ياپىۋەك،
ۋە لېكىن يامغۇردەك تۆكىمەن قان - ياش.
مەڭزىمگە سىرغىغان ياش ئەمەس، بەلكى،
يۈرەكتىن ئېتىلىپ چىققان سۈزۈك تاش.

ئۈستۈمگە غۇلىغان دەرد - ئەلەم تېغى،
ياشايمەن شادلىققا ئىنتىزار بولۇپ.
شۇ سەۋەب يۈرىكىم لەختە - لەختە قان،
ئاھ! ... دەيمەن، ئىگرايمەن، ئۈمىدكە تولۇپ ...

ئالماستەك چېچىلىپ، سىمابىتەك ئېرىپ،
سىغدۇردى بۇ كەڭرى ئالەمنى بېشىم.
قاۋانلار بېشىمدا چېقىشىپ ئۈچكە،
ئۆتمىدى غۇسسەسىز ئوتتۇز تۆت يېشىم.

بىھاجەت ئۆلگەنگە يىغلاپ ئاھ ئۇرۇش،
تالىق بۇ قان - يېشىم ھاياتلار ئۈچۈن.
ئۆزگىنى يىغلاتماي، يىغلىدىم ئۆزۈم،
ئۆزۈمگە، ئۆزگىگە ئېچىنىپ بۈگۈن ...

1997 - يىل 22 - فېۋرال، خوتەن

ئارمان

پاك دۇنياغا ئىنتىلىپ چەكسىز،
ئەجىز قىلدىم، ئۆزۈمنى ئاتاىپ.

رەزىللىكنى كۆرمەسكە سېلىپ،
يۈردۈم قارا كۆزەينەك تاقاپ.

چۆمدى بۇ دەم سۈكۈتكە مېڭەم،
ۋۇجۇدۇمنى قورشىدى ئازاب.
ئۆلسە تامام كونا ھۈجەيرەم،
چىقسام قايتا ئۆزۈمنى ياساپ!

نادانغا بىر سۆز

«ھەممىنى ھەل قىلغۇچى مال، پۇل» دېمە،
مەن پاراغەت ئىلكىدە، سەن قۇل، دېمە.
مەندە زەرباپ، خان يىپەكتىن ئۈستۈش،
ئۆزگىلەرنىڭ ئەڭنى بۆز، جۈل - جۈل، دېمە.
پۇل تېپىپ دەل جايغا ئىشلەتمەسەڭ،
بۇ ھاياتقا پۇختا سالدىم ئۇل، دېمە.
ئەي نادان، خەلقىڭگە نەپ بەرمەي تۇرۇپ،
مىنگىنىم ئالتۇن ئىگەر دۇلدۇل، دېمە.
كۆرگىنىڭ پەقەتلا بۇرۇنۇڭنىڭ ئۇچى،
ئالدىراپ مەن كۆكلىدىم، سەن سول، دېمە.
پۇل - مېلىمنىڭ كۈچىدىن ھەتتاكى مەن،
ئوينىتارمەن جىنىمۇ ئۇسسۇل، دېمە.
«پۇل - پۈچەك» تە ئۆلچىگەي نەرخىڭنى كىم،
پەن ئۆگەن، مەن پۇل بىلەن مەشغۇل، دېمە.
پەن بىلەن روھىڭنى ئويغات ئەڭ ئاۋۋال،
تۆت ئاچالدا تۇرمەن دىلغۇل، دېمە.

پۇلمۇ تاپ، ئاۋۋال ئەقىل تاپ، قۇچ شەرەپ،
شۇندا كۆكلەيسەن ھەقىقىي، پۇل دېمە!!

1995 - يىل 12 - سېنتەبىر، خوتەن

كۈل بۈگۈن

ھەرقاچان بولماس نېسىپ ھەر كىمگە شادلىق، كۈل بۈگۈن،
كۆپ ياياق يۈرگەن تىكەندە، ئەمدى ئاتلىق، كۈل بۈگۈن.
تاشلىدىڭ كۈرەك تۇماق، كونا چاپاننى بىر يولى،
خۇددى تاۋۇس رەڭگىدە بولدۇڭ سۇباتلىق، كۈل بۈگۈن.
سالدۇرۇپ دوختۇرخانا، مەكتەپ ۋە كۆۋرۈك ئەل ئۇچۇن،
ئەيلىدىڭ تەنلەرنى ساق، ئەلنى ساۋاتلىق، كۈل بۈگۈن.
بەزىلەر پۇل تاپسا باردى ھەج - تاۋاپقا مەككىگە،
سەن بىلىپ ئەلنى ئۇلۇغ، بەردىڭ ھاياتلىق، كۈل بۈگۈن.
كېچە - كۈندۈز ۋەسۋەسىگە سالىدى ئەل - مىللەت غېمى،
تىرىكىشىش مەيدانىغا ئۇچتۇڭ قاناتلىق، كۈل بۈگۈن.
باشپاناھ بولدۇڭ ئېلىڭ - مەھەللەڭگە، تارتساڭمۇ جاپا،
يۈكسىلىپ قىلماقچى، قىلىدىڭ باي - بىساتلىق، كۈل بۈگۈن.
كىم بېرەلەيدۇ يۈرەكتىن سۇغۇرۇپ خەقلەرگە سېنت،
سەن تۈمەنلەپ خەجلىدىڭ، سەن ئەر سۇباتلىق، كۈل بۈگۈن.
غۇسسە - غەمسىز شاد ياشاركەن تۇل، يېتىم مەھەللەڭدىكى،
سەن بىلەن بولغاچ ئۇلارمۇ باي، ھىماتلىق، كۈل بۈگۈن.
چاپتى ئون يەتتە ماشىنىڭ سەپ تۈزۈپ يولدا راۋان،
ئات - ئۇلاغ مىنمەي داداڭ ئۆتكەن ئۇياتلىق، كۈل بۈگۈن.
ھەممە ئىشتا ھەرقاچان بولدى ساڭا يار غەلبە - شان،
سەن پەرىشتە مەرد - سېخىي ھەم قۇت - نىجاتلىق، كۈل بۈگۈن.
زور پىلاننىڭ بار تېخى — ئالىي بىلىم يۇرتى قۇرۇش،

ھەممە ماختاپ دەر سېنى: «ئۇ ئىلتىپاتلىق»، كۈل بۈگۈن.
كونلار ئېيتقان: كۆرۈنگەن تاغ ئەمەس ئەسلا يىراق،
بولغۇسى ھەل بۇ مۇرادنىڭ پاتلا، تاتلىق كۈل بۈگۈن.
كەتتى نامنىڭ كەڭ جاھانغا ساپ ھاۋادەك تارقىلىپ،
ئەل ئۈتۈمايدۇ «كېرەم باي»^①—ياخشى ئاتلىق، كۈل بۈگۈن؟!

1991 - يىلى 9 - ئاۋغۇست، خوتەن

ھىممىتىڭگە باغلىق قىممىتىڭ

ئوخشىمايدۇ ئەزەلدىن - ئەبەد،
ھەر كىشىنىڭ تەقدىرى - قىممىتى.
باغلىق پەقەت ھىممەت، تەرىگە،
ئىززەت - ھۆرمەت، قەدىر - قىممىتى.

ئەجىردىن گۈل تەرگەچ بەزىلەر،
پۈركەندى ئۈز گۈلدە قەبرىسى.
«گۈلچى» دېگەن نامدا ئاتالدى،
ئوغۇل - قىزى ھەتتا نەۋرىسى.

تىكەن تېرىپ باسقان يولىغا،
نام - نىشانسىز كەتتى بەزىلەر.
لەنەتلەرگە كۆمۈلۈپ تۈگەل،
ياتار ئەنە مۇڭلۇق قەبرىلەر ...

① كېرەم باي — ئاپتونوم رايون بويىچە مائارىپنى قوللاش نەمۇنىچىسى كېرەم ئىمىننى كۆرسىتىدۇ.

دېمەك، نېمە تېرسا ھەركىم،
شۇ ئۇنىدۇ قەيرە بېشىدىن.
قەبرىسىنى ياسايدۇ ئۆزى،
ھاياتلىقتا قىلغان ئىشىدىن.

1991 - يىلى 19 - ئاۋغۇست، خوتەن

نورۇز ئىلھامى

1

بېقىپ ئىللىق كۈلۈپ كەلدىڭ ئەجەب ئۆز يىلى بېشى نورۇز،
ئېرىپ قار - مۇز، كېتىپ بۇ دەم تەبىئەتنىڭ قىشى، نورۇز.
سېنىڭ مېھرىڭدە ئىللىپ يەر - زېمىن تۈزدەك ياساندى ئۆز،
بۇنىڭ مىسالدىر تاللىرىنىڭ چىرايلىق ياسىنىشى، نورۇز.
قۇچاق ئاچتى سېنى قۇتلاپ چېچەكلەر يەلپۈنۈپ باغدا،
چۆمۈپ شادلىققا كۈي قاتتى جاھاننىڭ بار قۇشى، نورۇز.
بۈگۈن ئۆي - ئۆيدە توي - مەشرەپ ناۋالار ئەۋجىگە چىقتى،
ئېتىلدى ھۆرمىتىڭگە داش قازانلارنىڭ ئېشى، نورۇز.
تېپىپ سەندىن يېڭىلمەس كۈچ، بۆكىنى قىرلىدى دېھقان،
بۇرالىدى كەڭ ئېتىز - قىرغا سۈپەكۋاينىڭ بېشى، نورۇز.
كۆڭۈللەر شادلىقى دەريا كەبى تاشقىن ياساپ ئاقتى،
ساڭا ياغدى يۈرەكلەرنىڭ خۇشاللىق، ئالقىشى، نورۇز.
شۇنرلاپ ئۆز بۇ دەم ئابدۇرېھمىنى سەن دەۋەت قىلغاچ،
يېڭى ھېس - تۇيغۇدىن نەزم پۈتۈش بولدى ئىشى، نورۇز.

2

جەنۇبتىن كەلدى قاقىرلار تۈزۈپ سەپ، جۇت قايان كەتتى؟
كېسىپ جۇل - جۇل كېپەن - توننى مۆكۈپ تاغلار سايان كەتتى.

ئېچىپ كەتكەن خېمىردەك يەر يېرىلدى، يۇمشىدى لۆمشۈپ، بەدەننى تىترىتىپ لاغ - لاغ، قۇترىغان شۇم چاپان كەتتى. كۈلۈپ كۈنگەيدە بىخ ياردى بولۇق، رەڭدار گىياھ، ئوت - چۆپ، تۇغۇلدى قوزا - ئوغلاقلار كۈنى، باشتىن پىغان كەتتى. ئېرىپ قار - مۇز، بۇلاقلارنىڭ ئېچىلدى شوخ كۆزى ئويناپ، يىلاندىك تولغىنىپ سۇلار يېشىللىقلار تامان كەتتى. سېلىپ يادىمغا ئۇنتۇلماس نادانلىق — بالىلىق چاغىنى، تېرىپ يالپۇز، بېدە بۆككە ئوماقلار يانمۇيان كەتتى. سامادا پەر قېقىپ تورغاي سەھەر دەم ئۇيقۇنى بۇزدى، يىگىت قوزغالدى ئورنىدىن، ئېتىزغا قوش - ساپان كەتتى. كۆڭۈللەر قېتىدىن ئۇرغۇپ گۈزەل ئىلھام دەۋەت قىلغاچ، باھارغا تىل يۈگۈردى — بۇ قەلەم قۇردا راۋان كەتتى. دېمەك، نورۇزدا نۇر تەپتى جاھاننى گۈل چىمەن ئەتتى، ئۇنىڭ خاسىيىتىگە شېئىرىي گۈزەللىكتىن بايان كەتتى.

3

كېلىپ نورۇز، ھاۋا ئىللىپ، كېچە - كۈندۈزنى تەڭ قىلدى، چىرايلىق گۈل - چېچەكلەرنى باھار مەڭزىگە مەڭ قىلدى. تۆكۈپ ئەلۋەك نۇرىنى زەر قۇياش جۈتنى سۈرۈپ كەلسە، كۆزى ياشلاندى تاغلارنىڭ، ئېقىنلار كۈلدى لەڭ قىلدى. پەرىدەك ئۆز ياساندى بۇ تەبىئەت پەرلىنىپ بۇ دەم، تۈمەن مىڭ نۇر - بوياقىدا زېمىننى رەڭمۇرەڭ قىلدى. ئۈچەكتىن چىقتى بار جانىۋار، ئوزۇق ئىزدەشتى تىمسىقلاپ، ئانا يەر مېھرىنى چەشمە ئېتىپ، باغرىنى كەڭ قىلدى. بۇلۇتسىز كۆكتە سەپ تارتىپ بۇ ياققا يانسا توپ تۇرنا، ئۇنى قوينىغا ئالدى يەر، دېمەي باغرىمنى دەڭ قىلدى. كىيىپ نورۇز يېشىل مەخمەل تونىنى ئۆتسە ئالدىمىدىن،

ئۇنىڭ خاسىيىتى بۇ پەسلى باھارنى ئۆز - سەتەڭ قىلدى .
بۇ دەم ئابدۇرېھىم قەلبى گۈزەل كۈيلەرگە چۇلغاندى ،
كۆرەڭ قىشنى قۇياشلىق نەۋ باھارىم دۆت - دېۋەڭ قىلدى .

4

باھار كەلدى ، يېشىل مەخمەل يېپىندى يەر ،
قۇياش كۈلدى تۆكۈپ يەرگە ھېسابسىز زەر ...
شېۋىرلاپ كەلدى دۇر - ئۈنچە چېچىپ ھەر يان ،
ئېرىق - ئۆستەڭدە شوخ ئابھات - كەۋسەر .
جىمى جاننى ھاياجانغا سېلىپ چەكسىز ،
ياساندى بۇ تەبىئەت ئۆز بولۇپ دىلبەر .
ئىچىپ نورۇز ئېشىنى ئىشقا ئاتلاندى ،
يېلى چىڭ ئەر قاراڭ ، قاقماستا تورغاي يەر .
باھاردىن باشلىغان ئىشتا بولۇر بەرىكەت ،
كىمكى پەيتىنى تۇتسا چىڭ ئاشۇ چىن ئەر .
باھارنى كۈيلىدىم مەنمۇ يۈتۈپ نەزم ،
پۇراپ ئىلھامنى ئۇرغۇتقاچ تۆكۈلگەن تەر ...

1991_ ، 1993_ يىللار ، ئۈرۈمچى - خوتەن

يۈزلىرىمگە تەگدى بىر كاچات

ئىسمىم چىقىپ «مۇنەۋۋەر» لەر قاتارى ،
چۆمدۈم چەكسىز ھاياجانغا - شادلىققا .
بولدى بۇ دەم بېشىم كۆككە يەتكەندەك ،
يېتىشكەچكە «نەمۇنچى» ئاتلىققا .

بۈرەك ئويىناپ كەتتى، چىقىم سەھنىگە،
سۈندى باشلىق مۇكاپاتنى، قول سىقتى.
كۈت - كۈت پاراڭ كۆتۈرۈلدى تۆۋەندە،
ھەمدە ماڭا ئالقىش - چاۋاك بوش چىقتى.

ئالدى بۇ دەم ھاياجاننىڭ ئورنىنى،
سوغۇق تىترەك، مۇزدەك جىلۋە، خۇرسىنىش.
مۇكاپاتقا نامۇناسىپ ئىكەنمەن،
ئەمەسمۇ بوش چاۋاك ماڭا دوق، كايىش؟!

يۇقىرىنى ئالداپ، قىلىپ خۇشامەت،
زەھەر يۇتتۇم، ئېلىپ مانا مۇكاپات.
مۇكاپاتنى ئەل بەرمىسە بىكاركەن،
تەڭدى بۈگۈن يۈزلىرىمگە بىر كاچات!

1997 - يىل 10 - ئۆكتەبىر، خوتەن

كۆڭلۈم بەك يېرىم

مەن كىم، زادى كىمگە ئوخشايەن؟!
سوئال قويدۇم ئۆزۈمگە ئۆزۈم.
كۆز ئالدىمدا ئەجداد سۈرىتى،
ئوخشايدىكەن بوۋامغا كۆزۈم...

مەيلى ئىدى ئوخشىماي قالسا،
قىياپەتتە ھېچقانداق يېرىم.

يامان يېرى روھىم ئوخشىماي،
بولدى كۆڭلۈم بۆلەكچە يېرىم.

1997 - يىل 22 - سېنتەبىر

كەچۈر مېنى

بولۇپ ساڭا ئاشىق - بىقارار،
تەشئالىقتا ئېگىلىدى بېشىم.
تاپتى بەرھەم قۇتىغان ھېسلار،
بەرگىنىڭدە ھىجرانغا بېشىم.

تاتلىق چۈشلەر ئىلكىدە مەستخۇش،
لەۋ جامىڭدىن ئىچتىم مەي - شاراب.
يۈرەكلەرگە ئاقتى توك بولۇپ،
شېرىن تۇيغۇ تىنىمسىز تاراپ ...

بۆلدى ئاخىر قىسمەت خەنجىرى،
ئەقىدەڭدىن يېرىلدىم چاك - چاك.
چۈشتى كىم قۇۋ ھايات دامىغا،
كەچۈر مېنى، مەڭگۈ ياشاپ پاك!

1997 - يىل 19 - ئۆكتەبىر

مۇئەللىم

1

تىلىڭدىن بال تامار، كۆزلىرىڭدە نۇر،
ئاندىك مېھرىبان، چېۋەر مۇئەللىم.

نۇر - ھېكمەت تاراتتىڭ قوللىرىڭدا بور،
يىغىپ ساپ قېنىڭدىن جەۋھەر، مۇئەللىم.

نادانلىق - زۇلمەتكە ئوت ئېچىپ پەندىن،
قۇياشتەك ھارارەت چاچتىڭ، مۇئەللىم.
ۋاز كېچىپ تۈنلەردە شېرىن ئۇيقۇدىن،
ئەتىگە يېڭى بەت ئاچتىڭ، مۇئەللىم.

ۋۇجۇدۇڭ تولغاچقا مېھىر - شەپقەتكە،
تالايغا ئىللىقلىق بەردىڭ، مۇئەللىم.
يار بولۇپ بىر ئۆمۈر تالاي قىسمەتكە،
جاياغا بەرداشلىق بەردىڭ، مۇئەللىم.

تارتىپ قەدەمدە سانسىز مۆجىزە،
ئىللەتكە ياقتىڭ ئوت - گۈلخان، مۇئەللىم.
بولدۇڭ ھەر ئىشىڭدا ئۈلگە - ئەندىزە،
بوغۇنلار ئالدىدا ھامان، مۇئەللىم.

دۇر سۈزدۈڭ پەن ئاتلىق چوڭقۇر دېڭىزدىن،
كېچىنى كۈندۈزگە ئۇلاپ، مۇئەللىم.
دان تەردىڭ باچكىلار ئۈچۈن ئېڭىزدىن،
ئۇيقۇلۇق كۆزلەرنى ئۇۋۇلاپ، مۇئەللىم.

تىنىمسىز بال يىغدىڭ گۈلزار - چىمەندىن،
بولۇپ بال ھەرىسى گويا مۇئەللىم.
مۇرادقا يەتكەندەك چىقتىڭ پۇخادىن،
گۆدەكلەر بەختىنى تاپسا، مۇئەللىم.

پەرۋىشلەپ بېھېساب غۇنچە - چېچەكنى،
ئەجرىڭدىن قاتارغا قوشتۇڭ، مۇئەللىم.
تولدۇرۇپ مېۋىگە قويۇن - ئېتەكنى،
ئالەمچە شەرەپنى قۇچتۇڭ، مۇئەللىم.

يۈزۈڭگە چېكىلدى گۈل - گۈل قورۇقلار،
چېكەڭدە يالتىرار ئاق رەڭ، مۇئەللىم.
يېشىلدى ئەقلىڭدىن تۈگۈن، تىلىملار،
قىلغاچقا مۇنبەردە سەن جەڭ، مۇئەللىم.

ئەقىدە، ئېتىقاد، غۇرۇر، ۋىجداننى،
سىڭدۈردۈڭ شاگىرتقا غەيۇر، مۇئەللىم.
ئەۋلادلار ئۈچۈن يەپ ئۇلۇغ ئارماننى،
ياشىدىڭ تاغ سۈپەت — مەغرۇر، مۇئەللىم.

جەم بولغاچ ساڭا چىن ھېكمەت، پەزىلەت،
كۆرسەتتىڭ ئەلگە زور ھىممەت، مۇئەللىم.
ئۇلۇغلاپ جىمى سەپ بىلدۈردى ھۆرمەت،
تاپتىڭ ھەم تاپماقتا ئىززەت، مۇئەللىم...

2

ئەمەس سەن تەڭرى يا خىزىر، پەرىشتە،
پۇقرا سەن، ئەڭ ئاددىي ئادەم، مۇئەللىم.
ۋە لېكىن ھۆرمىتىڭ، قەدىدىڭ ئەرىشتە،
مەمنۇن ئىش - ئىزىڭدىن ئالەم، مۇئەللىم.

يېزىلدى شەنىڭگە تارىختىن بۇيان،
تالايلاپ قەسىدە، داستان ... مۇئەللىم.

تەرىپلەپ بولالماي يېزىپمۇ رومان،
ئەدىبلەر بولدى لال - ھەيران، مۇئەللىم.

پەرۋىشكار باغۋىنى ئەجداد - ئەۋلادنىڭ،
ئەقلىڭدىن كۈچ تاپتى مىللەت، مۇئەللىم.
سەردارى سەن ھامان پارلاق ھاياتنىڭ،
تۈزلەدى سەن بىلەن ئىللەت، مۇئەللىم.

يېتىشتى مېھنەتسىز ئەجىر - تەرىڭدىن،
نى ئالىم، قوماندان، شائىر ... مۇئەللىم.
يېتىلدى نۇر ئىمىپ ھىممەت، بەھرىڭدىن،
بىلىملىك ئىشچى ھەم كادىر ... مۇئەللىم.

ساڭا تەن - قايىلدۇر ئۆتمۈش ۋە بۈگۈن،
خەلقىنىڭ غېمىنى يېگەچ، مۇئەللىم.
يېشىلدى ئەجرىڭدىن تالاي سىر - تۈگۈن،
بۇرچۇڭنى مۇقەددەس بىلگەچ، مۇئەللىم.

ئۇخلىساڭ چۈشۈڭگە كىرمەيدۇ پىكاپ،
يۈرۈيسەن پىيادە قاتراپ، مۇئەللىم.
يوق ئېسىل قەسىرىڭ، مۈلكۈڭ بېھىساب،
بار نەچچە ئىشكاپتا كىتاب، مۇئەللىم.

تېۋىنىپ، چوقۇندى ساڭا ئەل - ئاۋام،
بولسىمۇ ئورنۇڭ بەك تۆۋەن، مۇئەللىم.
خاس ساڭا جىمىكى ئىززەت، ئېھتىرام،
چۈنكى سەن ئەڭ چىۋەر باغۋەن، مۇئەللىم.

بار مېۋەڭ، شاگىرتىڭ — ئۆلمەس ئەسىرىڭ،
قىلىنماس جاپايىڭ ئىنكار، مۇئەللىم.
زور بىزگە كۆرسەتكەن ھىممەت، ئەجىرىڭ،
قەلبەر تۆرىدە سەن بار، مۇئەللىم.

بار سەندە ئەڭ بۈيۈك پەزىلەت، ھېكمەت،
بولغاچ پەن - بىلىمگە سەن تۇغ، مۇئەللىم.
سەن ئۈچۈن بەخشەندە ئالقىشلار پەقەت،
ئادەمسەن، تەڭرىدىن ئۇلۇغ مۇئەللىم!

1997 - يىلى 10 - سېنتەبىر، خوتەن

شائىرلىقىغا ئىزاھات

شائىرلىق كوچىسىغا كىرگەندىم،
شوخ ھەۋەس دەرياسىدا ئۈزۈپ بىر چاغ.
بېرىمەن ئەلگە مېۋە دېگەندىم،
ئەجرىمدىن ياساپ گۈلگۈن گۈزەل گۈلباغ.

يۈرۈيمەن شۇ نىشاننى بويلاپ ھامان،
ھەر كۈنى سېلىپ شېرىن جانغا ئېكەك.
بىر ئوت بار ۋۇجۇدۇمدا يېنىپ تۇرغان،
ئۆزۈمنى ئۆرىمەن شۇ ئوتقا دېمەك.

غىدىقلاپ يېزىلمىغان شېئىرلىرىم،
سۆرەيدۇ مەجنۇنلۇقنىڭ كوچىسىغا.
ئېتىلىمەي ئەكس ئوتلۇق پىكىرلىرىم،
تاشلايمەن ئۆزۈمنى تۇن قۇچىقىغا.

كۆرگەنمۇ ئانا تولغاق يېگەننى بەس،
شۇ كەبى يەيمەن تولغاق بىر شېئىرچۇن.
دېمەككە ئاسان، ئەمما چىقىمقى تەس،
ئۆتىدۇ بىر مىسرانىڭ ئۈستىدە كۈن.

شۇندىمۇ ۋاز كەچمىدىم ئەقىدەمدىن،
ئىرادەم ئېتىقادقا پۈتتى قانات.
زىغىرلاپ ھېساب ئالدىم ھەربىر دەمدىن،
دەپ قىسقا ھەم قىممەتلىك بۇندا ھايات.

قەلبىمدە ھېسسىياتىم گويا قىيان،
ئاقىدۇ دولقۇن ياساپ ھېچ توختىماي.
ئۆمرۈمنى خەجلەپ كەلدىم تارتىپ زىيان،
چاقسىمۇ مىڭلاپ چايان، دېمەستىن ۋاي ...

روھىغا ئاراملىق، كۈچ بېرىپ كەلدىم،
ئادەملىك پەزلى سۇسلاپ كەتكەنلەرنىڭ.
ھامىيسى بولۇپ، كۈيگە قېتىپ كەلدىم،
ئەجرىدىن مۇرادىغا يەتكەنلەرنىڭ.

ئالدىم شۇ ئىخلاسىمغا تۇشلۇق ھوسۇل،
بىلىمىدىم، ئەل كۆڭلىگە ياقتىمۇ - يوق؟!
تايماستىن ئۆز يولۇمدا ماڭدىم ئۇدۇل،
قالساممۇ موھتاجلىقتا گاھى ئاچ - توق ...

1997 - يىلى 13 - نويابىر

دۇنيا

تۆت كۈنلۈك مېھمان بىز سەن ئۈچۈن پەقەت،
ئۆزىنى قويسەن بىۋاپا دۇنيا.
باغرىڭدا ياشىغان دەملەر غەنىمەت،
سەن بىزگە دەڭ - ساراي، سەيلىگاھ دۇنيا.

بىر يۈزۈڭ قاراغۇ، بىر يۈزۈڭ يورۇق،
ھېكمەتلەر كانىسەن سېھىرلىك دۇنيا.
بەزىلەر توق، سېمىز، بەزىلەر ئورۇق،
قىسمەتلەر كانىسەن مېھىرلىك دۇنيا.

سەن يەشمەك بەك قىيىن قىزىق مۇئەمما،
ھېكمەتنىڭ، سىرىڭدىن بولمەن ھەيران.
كۆرسەتسەڭ بىراۋغا ھىممەت، چىن ۋاپا،
ئەيلەيسەن بىراۋلار بەختىنى ۋەيران.

قىزىقچى دۇنياسەن شۇنداق كارامەت،
ئۇ كۈلسە، بۇ يىغلاپ ئۆتكۈزىدۇ كۈن.
يېتەلمەي سىرىڭنىڭ تېگىگە ئەبەد،
ئارماندا يۈرەكلەر يادايدۇ پۈتۈن ...

1997 - يىلى 2 - سېنتەبىر، خوتەن

ئۆز رەڭگى دۇنيانى كۆرمەك تەس ئەمەس

ھەر كۆڭۈل بىر جاھان ئۆزىگە ئۆزى،
ساختملىق - راستچىللىق ئاڭا مۇجەسسەم.

قوشكېزەك تۇرمۇشتا سەتلىككە ئۈزلۈك،
تەڭ مەۋجۇت رەزىللىك، ياخشىلىقمۇ ھەم.

قارساڭ دۇنياغا قانداق كۆز بىلەن،
كۆرۈنەر بۇ دۇنيا ساڭا ئاشۇنداق.
بولمىسا كۆڭلۈڭ ئاق، نىيىتىڭ دۇرۇس،
ئەگرىنى «تۈز» دەيسەن، قارىنى ھەم «ئاق» ...

ئېڭىدا رەزىللىك سۈرسە گەر ھۆكۈم،
جىممىكى مەۋجۇدات تۇيۇلار ساختا.
باقساڭ گەر چىن سۆيگۈ - مۇھەببەت بىلەن،
پارلايدۇ گۈزەللىك، چىنلىق ھەر ۋاختا.

قوغلاشساڭ نام - شۆھرەت، ھارام پايىدا - نەپ،
سۈپسۈزۈك قەلبىڭنى قاپلايدۇ غۇبار.
نشانسىز ئازغۇنغا قالساڭ ئايلىنىپ،
باسىدۇ قالغان ئىش - ئوقىتىڭنى قار.

قولغا ئال ھەقىقىي ئادەملىكىڭنى،
باق، ئاشۇ كۆز بىلەن ئەتراپقا ئاندىن!
ئۆز رەڭگى دۇنيانى كۆرمەك تەس ئەمەس،
تازىلاپ چىقارساڭ «كېسەل» نى قاندىن.

1997 - يىل 25 - دېكابىر، خوتەن

«راخمان» مېنىڭ نام - ئېتىم

بىر باشلىقنى «تەرەك» قىلىپ خىللىدىم،
كۈچۈكلىنىپ ئۆيگە پات - پات چىللىدىم؛

پاقلان سويۇپ، سىگارت تۇتۇپ، ئوت يېقىپ ...
مەنمۇ ئۇنىڭ جۇۋىسىدا ئىللىدىم ...

ئۇيغۇم قاچتى كۈتەلمىسەم «جايدا»،
كۈنلەپ سالىدىم ئايالىدىن گاهىدا؛
«ئۆگەنگەن خۇي ئۆلگۈچە» دەر، راست ئىكەن،
يەلپۈپ سالىدىم قىشتا سوغۇق - سايىدا.

ئەل ئاغزىدا «راخمان»^① مېنىڭ نام - ئېتىم،
ئالماس ئۇنداق گەپنى ھەرگىز پوست - قېتىم؛
شۇنداق ئىشنى قىلارمىدىم، ئويلاڭلار،
بولسا ۋىجدان، كۆتۈرمىسە يۈز - بېتىم!

بۇ خۇسۇستى ئەدەپ «ئۆسەك» پاراڭلار،
دەپتۇ بىزنى: «مېۋىسى يوق پاراڭلار ...»
«گېلى پوقنىڭ تىلى يوق» مىش، راست گەپمۇ؟
ئەي جامائەت ئاراڭلارغا قاراڭلار! ...

1996 - يىل 15 - ئىيۇل، خوتەن

ھەسەتخورغا

ئىشلىرىمدا قازانسام ئۇتۇق،
پۇچىلاندىڭ ئىچىڭنى ئۇۋاپ.
نەگە بارسام خۇددى سايىدەك،
ئەگىشىپلا يۈرۈيسەن جوۋاپ.

① راخمان — «باغ» دېگەن تېلېۋىزىيە فىلىمىدىكى سەلبىي ئوبراز.

نەزەر سالسام، بولۇپ زەردە گۆش،
ئوتقا چۈشكەن قىلدەك تولغاندىڭ.
يۈكۈلۈپتۇ قەددىڭ دال كەبى،
نېچۈن بۇنچە دەردكە چۇلغاندىڭ؟!

ئىچىڭ ئادا، بولدۇڭ بىئارام،
زەھەر يۈتۈپ سالغاندەك ئەجەب!
چىرايىڭمۇ سېرىق زەپىران،
كۈندىن - كۈنگە كەتتىڭ ھەم جۈدەپ.

ھەسەت ئوتى ئۆرتەپ دىلىڭنى،
ئارام بەرمەس چاققاندىك چايان.
يۈرىكىڭنى مۇجىدى ھەسرەت،
كۆزلىرىڭدىن تامچىلىتىپ قان...

ھەسەتكە يار بولسا كىم، شۇنىڭ،
يۈرىكىدە مەڭگۈلۈك زېدە.
بېرىلمىگىن ھەسەتكە ئۇنچە،
ھەسەت جانغا چۈشكەن بىر مېتە.

مەبلى ھەسەت قىلساڭ، قىلىۋەر،
ھەستىڭدىن پەرۋايم پەلەك.
بولمىز تەڭ بۆرىلەرگە يەم،
قول تۇتۇشۇپ ئىناق ئۆتمىسەك.

1996 - يىل 22 - ئاۋغۇست، خوتەن

ياشلىق

سەن ھاياتنىڭ كۆكلەم مەۋسۈمى،
ئالتۇن چېغى، كۆركى - زىننىتى.
سەندە قۇدرەت، ئۆتكۈر ئەقىل جەم،
سەندە پۈتكۈل ئۆمۈر قىممىتى.

ئەقىدىگە، سۆيگۈگە باي سەن،
نەپەسلىرىڭ پۇرقۇيدۇ لاۋا.
گاھ ۋىسالدىن يۈرسەڭ مەست بولۇپ،
گاھ ھىجراندىن باغرىڭ خۇن - يارا ...

سەن بىلىمگە، كىتابقا ھېرىس،
شېرىن سۆھبەت دەملەرنى دېمە.
ھايات گويا دولقۇنلۇق دېڭىز،
جىم تۇرمايدۇ دېڭىزدا كېمە.

1997 - يىل 7 - ئاۋغۇست، بۇلاقسۇ

باھار ئانامنى ئەسلەتتى

سۆيگەندە باھارنىڭ ئىللىق شامىلى،
«ئانا» دەپ ئۆرۈلدى خاتىرەم بېتى.
ئاپتاپتەك يۈرىكى، قۇياشتەك مېھرى،
لەپىلدەپ ئېسىمگە كەلدى ئۆز پېتى:

ئىمتىكەن سۈتىدەك ئاپئاق تىلىكى،
نۇسرىتىم، بەختىمگە سالدى پايانداز.

ئەجىرىدىن ئاغزىمغا سالغان بىلىمى،
ئىقبالنىڭ كۆكىدە قىلدۇردى پەرۋاز.

ھەر باسقان ئىزىدىن چېچەكلىدى نۇر،
پاك روھى يۆلىدى مېنى ئەرشكە.
كۈيىمگە كۆنەلگۈ بولدى ئەللىيى،
ئادەملەر ئىچىدە ئۇ بىر پەرىشتە ...

بارلىقىم - يىلتىزىم، مەۋجۇتلۇقۇم ئۇ،
ئۇ بەردى ئادەملىك قەدىرىمنى تۈگەل.
چېچەككە پۈركەندى ئۆمۈر دەرىخىم،
ئۇ ئۆمىد بېغىمنى ياشىناتتى گۈزەل ...

1998 - يىلى 5 - مارت، قەشقەر

سەھرانى سېغىنىش

يوقلاپ كەلدىم سېنى يىراقتىن،
ئەقىل - زېھنىم بولغاندا قىيام.
شەھەرلەردىن چېنىپ تۇرساڭمۇ،
دەيمەن سېنى جانىجان ئانام.

بەردىڭ ماڭا ئابىھايات، نان،
بۇلاقلارنى قىلىپ كۈمۈش جام.
تۇپرىقىڭدىن تاپتىم كۈچ - مادار،
ئېقىنىڭدىن ئۆگىنىپ مۇقام.

ئەلگە قۇدرەت زەمىزەملىرىڭدە،
ئانام بەرگەن سۈتنىڭ تەمى بار.

بۇلبۇللارغا مەڭگۈلۈك ماكان —
باغلىرىڭدا دادام تەرى بار.

سەن بەرگەننى بېرەلمەس ھېچ يەر،
سەن ياندۇرغان ھاياتىمغا شام.
سەندە چىققان شائىرلىق تىلىم،
ساڭا تالىق قۇچسام شۆھرەت، نام.

سېنى سۆيگەن ئاشىق بالاڭ مەن،
مۇھەببەتنىڭ قەلبىمدە قىيام.
شەھەرلەردىن چېنىپ تۇرساڭمۇ،
دەيمەن سېنى جانجان ئانام.

1994 - يىلى 27 - ئىيۇل، بۇلاقسۇ

ئۇدۇمىڭنى ماڭا بەر، بوۋا

گۈلخان ئىدىڭ تۈنۈگۈن تېخى،
يالقۇن چېچىپ تىنماي كۆپەتتىڭ.
مۇھەببەتلىك گۈزەل ھاياتىنى،
ياش يىگىتتەك قىزغىن سۆيەتتىڭ.

زېھنىڭ ئۆتكۈر قىلىچ مەسالى،
روھىڭ چاپچىپ تۇراتتى تايدەك.
خىرەلىشىپ قالدىڭ بۈگۈن زەپ،
بۇلۇت توسقان قۇياشتەك، ئايدەك.

يەتتىمۇ پاك روھىڭغا بەرھەم،
يا كۈچۈڭدىن قالدىڭمۇ قېرىپ؟!

پۇت - قولۇڭنى تۇتۇپ قويماي، كەل،
قالغان بولساڭ تالچىقىپ - ھېرىپ.

ئۇدۇمىڭنى ماڭا بەر، بوۋا،
سۆزلەپ تۇرغان چاغدا كۆزلىرىڭ.
ھەقدادىغا يەتكەي ئارمىنىڭ،
ۋارىسىڭمەن، دىلدا سۆزلىرىڭ ...

1998 - يىلى 2 - مارت، بۇلاقسۇ

كىتاب

مەن سەن بىلەن كىچىك تونۇشقان،
يۈرىكىمدە يىلتىزنىڭ چوڭقۇر.
قەلب قەسرەم مىسالى زىندان،
سەن بولمىساڭ، چاچمىساڭ گەر نۇر.

قوينۇڭ ھېكمەت تولغان بىر جاھان،
سەندە قۇدرەت، پەزىلەت، خىسلەت ...
سەن يۈرەكتىن سۆيگەن ئۆز جانان،
قوللىرىمدىن چۈشمەيسەن ئەبەد.

گۆھەر ئىزدەپ نەلەردە يۈرەي،
گۆھەر تۇرسا ھەر بېتىڭ ماڭا.
ماڭا ئېسىل گۆھەر كۆرۈنگەي،
قەلبىدىن جاي بەرگەنلەر ساڭا.

1998 - يىلى 6 - مارت، بۇلاقسۇ

مەجرۇھ ئەقىدە

كىملەر ئېلىپ قاچتى كۈلكەمنى،
ماڭا پۈتمەس دەرد يۈكلەپ قويۇپ؟!
دەردمەن دېگم كەلمەس ئۆزۈمنى،
ئەمما كەتتىم ھەممىدىن تويۇپ ...

قانداق كەچمىش، نېمە قىسمەت بۇ؟
ئاللىكىم چۈن تۈكۈپ يۈردۈم ياش.
دورا يېگەن بېلىقمەن بۇ دەم،
ئازاب تېغى ئۈستۈمگە ھاپاش.

تېنەپ يۈرۈپ ھەسرەت چۆلىدە،
سوغ تەسەللى كۈتتۈم ئۆزۈمدىن.
مېيىت كەبى سوۋۇدى تىلەك،
ئاتەش نۇرلار كۆچتى كۆزۈمدىن.

كىمنى كۈتتۈم بىلمەيمەن پەقەت،
خىيال قۇشۇم ئاتلاندى يىراق.
سوغۇق تىترەك يېلىنچار بۇ دەم،
قايتۇرۇپ بەر كۈلكەمنى ئوماق!

1995 - يىل 8 - ئاۋغۇست، خوتەن

ھايات بىر چۈش

كېچە كۆرگەن چۈشۈم مىسالى،
ئۆتۈپ كەتتى ئۆتتۈز بەش باھار ...

قورشىۋالدى غەمكىن ئىزتىراپ،
ياغدى بۇ دەم يۈرىكىمگە قار.

قاراپ باقسام تارىخ بېتىگە،
پۈتۈلۈپتۇ ئازابلىق ئۆتمۈش.
ھايات ماڭا تۇيۇلدى گويا،
ئاخىرىنى كۆرەلمىگەن چۈش ...

1998 - يىل 22 - فېۋرال، خوتەن

قۇتلۇق كۈن خاتىرىسى

بۈگۈن سېنىڭ تۇغۇلغان كۈنۈڭ،
قوللىرىمدا يۇلتۇز چۆككەن جام.
ئىشقىمىزدىن ئوت چاچايلى، كەل،
بولسۇن جۇدۇن پەسلى قەتلىئام.

كۆكتە پارلار كۈمۈش رەڭ سىما،
ھىلال ئايدۇر مىسالى قېشىڭ.
چۈشلىرىڭدىن قوغلاندى لەئىن،
پۈتسۇن ئەمدى ھىجرانلىق يېشىڭ.

ۋۇجۇد لەۋھىڭ سىڭگەچ قۇياشقا،
يۈرىكىمنى ئۆرتەر كۆيدۈرۈپ.
ئەقىدەڭدىن تىلىدىم سۆيگۈ،
ئىرادەڭنى چوققىدا كۆرۈپ.

كەل، ئىچەيلى ۋىسال شارابى،
يېرىلمىسۇن ئېتىقاد چاك - چاك.

ساداقەتتىن نۇرلانسۇن جاھان،
تەڭ قېرىلى، بىللە ياشاپ پاك ...

1996 - يىل 8 - ئۆكتەبىر، خوتەن

ئوت ۋە نان

ئالەم تونۇر، مەن يېقىلغان نان،
پىشۇرىدۇ مېنى تاۋلاپ ئوت.
يۈز تۈتمەن ئوتقا ھەرقاچان،
ئۆرلىسىمۇ بېشىمدىن بۇس - دۇت.

دىل خالانغان خۇرۇچ، خېمىرىم،
چاينىغانغا تالىق مېغىز تەم.
ئوت تەپتى — ئەل ماڭا مەدەتكار،
تاۋلىنىمەن يالقۇندا ھەردەم.

ئوتقا يېقىن تۇرغىنىم بەختىم،
خام قالغان نان بېقىسىدۇ ئاسان.
خەلقىم تاللاپ قىلار «ئىستېمال»،
كۆزگە يېقىن سىڭىپ پىشقان نان.

1996 - يىل 9 - دېكابىر، خوتەن

كەملىك قىلار بىر نەرسە ماڭا

توققۇزۇم تەل، (تۇرمۇشۇم غەمىسىز)،
يانچۇقتا پۇل، قوتاندا چارۋا.

ئون بارماقتا ئون تىللا ئۈزۈك،
بار ئاستىمدا «سۈزۈكى»^① مۇ مانا.

ھالال تەردە توملانغان يېنىم،
ھەم ئۇچلانغان زېھنىم يىڭنىدەك.
ھۆرمەتلەيدۇ ئەھلى - مەھەللەم،
ياشاپ كەلدىم ئاغا - ئىنىدەك.

لېكىن، كەمدەك تۇيۇلار ماڭا،
بىرلا نەرسە، پەقەت بىر نەرسە.
يۈرىكىمنى يەيدۇ چىركىن دات،
ئەگىپ يۈرەر بېشىمدا غۇسسە.

نەدە قالدى سۆيگەن تاڭلىرىم،
بېسىپ كېلەر تاغدەك بىر ئەلەم.
كۈلەلمىدىم قېنىپ بىر قېتىم،
بولغاچ پەقەت بىرلا نەرسە كەم.

باھار كېلىپ، گۈللەر ئېچىلسا،
ماڭا سوغۇق باقىدۇ ئالەم.
ھەسرەتكە يار ھەربىر دەقىقەم،
بولغاچ پەقەت بىرلا نەرسە كەم.

قۇت تىلەيمەن ئىنتىزار بولۇپ،
ياشىغۇم بار ئادەمدەك ھەردەم.

① «سۈزۈكى» — «سۈزۈكى» ماركىلىق موتسىكىلت.

سۆيەلمىدىم، سۆيۈلمىدىم،
بولغاچ ماڭا بىرلا نەرسە كەم.

1996 - يىل 27 - ئاۋغۇست، خوتەن

ساڭا چىڭ باغلاندى دىل رىشتىم، خوتەن

سەن مېنىڭ ئىككىنچى يۇرتۇم — ئۆز ۋەتەن،
سەن مېنى باقتىڭ بېرىپ تۇز ھەمدە پەن،
سەندە تاپتىم كۈچ، ئەقىل، ئۆستۈم تىمەن،
ئەسلى مەھمۇد يۇرتىدىن بولساممۇ مەن،
ساڭا چىڭ باغلاندى دىل رىشتىم، خوتەن،
شوخلىنىپ ياپىردى سەندە جانۇتەن.

ئۆز كۆرۈپ، قىلىڭ خېرىدارلىق ماڭا،
نە خېرىدار، بەلكى دوست - يارلىق ماڭا،
قالدى سەن بىرلە ھېچ ئارىلىق ماڭا،
سەن ئاتا قىلىڭ ئۈمىدۋارلىق ماڭا؛
ساڭا چىڭ باغلاندى دىل رىشتىم، خوتەن،
شوخلىنىپ ياپىردى سەندە جانۇتەن.

ياقتى ئوت قەلبىمگە پىر - ئۈستاز پەدەر،
تۇتقۇزۇپ قولغا قەلەم، دەپ: قۇچ زەپەر،
باشلىدىم پەرۋاز قىلىپ، شانلىق سەپەر،
ئۆتتى سەندە كۈنلىرىم ساز شۇ قەدەر؛
ساڭا چىڭ باغلاندى دىل رىشتىم، خوتەن،
شوخلىنىپ ياپىردى سەندە جانۇتەن.

سەندە گۈل ئاچتى ئۈمىد، غايەم مېنىڭ،
سەندە قۇت تاپتى گۈزەل لالەم مېنىڭ،
سەندە ئۆتكەن ھەر دېمىم ئايەم، مېنىڭ،
شۇ سەۋەب باغرىمدا كەڭ ئالەم مېنىڭ؛
ساڭا چىڭ باغلاندى دىل رىشتىم، خوتەن،
شوخلىنىپ يايىردى سەندە جانۇتەن.

چەكتى دىل خانەمگە گۈل، نەققاشلىرىڭ،
ئاشىقى - شەيدا ھۈنەرگە ... ياشلىرىڭ،
چالسا ساز ھەر مۇتربىڭ، ئاققاشلىرىڭ،
ئەيلىدى جەۋلان نەپىس رەققاسلىرىڭ؛
ساڭا چىڭ باغلاندى دىل رىشتىم، خوتەن،
شوخلىنىپ يايىردى سەندە جانۇتەن.

شۆھرىتىڭ ئالەمچە، بىر چۈش كەچمىشىڭ،
داڭقى داستان تا ئەزەلدىن قاشتېشىڭ،
بار يىپەك، ئەتلەس، گىلەم، مول دان - ئېشىڭ،
قالدۇرار ئالەمنى تاڭ ھەربىر كىشىڭ؛
ساڭا چىڭ باغلاندى دىل رىشتىم، خوتەن،
شوخلىنىپ يايىردى سەندە جانۇتەن.

سەندە ئۆتكەن قارقاش، ھاجى، نىياز،^①
قالدى ئۇلار ئەجرىدىن نۇرغۇن باياز،
قوشقىنىڭ خەزىنەمگە سانسىز ھەمدە ساز،
پىركامىللەرگە كان سەن قىشۇياز؛

① بۇ يەردە ئەھمەدشاھ قارقاشى، ئىسمائىل ھاجى، موللانىياز كۆزدە تۇتۇلىدۇ.

ساڭا چىڭ باغلاندى دىل رىشتىم، خوتەن،
شوخلىنىپ ياپىردى سەندە جانۇتەن.

شان تىلەپ قاراقۇرۇم باقتى ساڭا،
ئابىزەمزەم قىشۇياز ئاقتى ساڭا،
شوخ يۇرۇڭقاش گۈل - بېزەك تاقىدى ساڭا،
ھۆر كېلەچەك باقتى، لەۋ ياقتى ساڭا؛
ساڭا چىڭ باغلاندى دىل رىشتىم، خوتەن،
شوخلىنىپ ياپىردى سەندە جانۇتەن.

سەن مېنىڭ دىلكەش ئانام، ئامراق ئانام،
سەندە بولدى يېتىلىپ ئەقلىم قىيام،
مەڭگۈ يازسام تەۋسىپىڭ بولماس تامام،
تاپ كامال، ئۆرلە ئېگىز، شان قۇچ داۋام!
ساڭا چىڭ باغلاندى دىل رىشتىم، خوتەن،
شوخلىنىپ ياپىردى سەندە جانۇتەن.

1998 - يىل 8 - ئاۋغۇست، خوتەن

سەھرا گۈزىلى

ئويناپ كەلدىڭ سۇمبۇل چېچىڭنى،
لالە يۈزلۈك سەھرا گۈزىلى.
بىر بېقىشتا ئوت سالىڭ ماڭا،
پۈتتى شۇ ئان سۆيگۈ غەزىلى:

ئەي قىياق قاش، بۇلاق كۆز مېنى،
غۇنچە بويۇڭ قىلدى مەھلىيا.

تۈرۈپ قالدیم خيالغا پېتىپ،
سەن ئادەممۇ، ھۆر - پەرىمۇ يا؟

يوق چېھرىڭدە پەردازدىن ئەسەر،
گۈل يۈزۈڭدە ئوينار نۇر - زىيا.
كىرىكىڭدە پىلدىرىلغان چاڭ،
گۈلگە قونغان كېپىنەك گۇيا.

نەزىرىمدىن قىلىمدىم يىراق،
مۇڭداشتىم كۆپ سەن بىلەن ئونسىز.
ساددا، ئوماق قىلىق، مەجەزلىك،
يۈرىكىمگە سالىدى ئۆچمەس ئىز.

سەھرادەك كەڭ، تازا قەلبىڭدە،
بارمۇ ئورۇن كىرسەم گەر ئېقىپ؟!
تىڭشاپ كەلدىم قەلب ناخشاڭنى،
ساپ تەرىڭگە باغرىمنى يېقىپ...

ئاڭلا، پۈتتۈم سۆيگۈ غەزىلى،
ئەي چىرايلىق سەھرا گۈزىلى!

بىر تىزىق مارجان

قۇسۇر ۋە ئۇچۇر

ئۇ بۇنداقكەن، بۇ ئۇنداقكەن دەپ،
قۇياشتىنمۇ ئىزدەيمىز قۇسۇر.
قۇسۇر ئىزدەش بىلەن ھەلەك بىز،
ئۆتۈپ كېتەر پۇرسەت ۋە ئۇچۇر.

بۇلاق ۋە ئادەم

يول تېپىپ، كۆز ئاچار ئالەمگە بۇلاق،
توسالغۇ بولالماس ئاڭغا تاش - تۇپراق.
تاپالماس يولنى بەزىدە ئادەم،
گەر تاپسا ئۆتەتتى تۇرمۇشى قۇۋناق.

تاتلىق ۋە ئاچچىق

يۈزدە يۈزىڭ تەننازدا چېچەك،
چېكەر ئازاب ۋەجدان ۋە يۈرەك.
شۇنداق قىزىق دۇنيانىڭ ئىشى:
تاتلىق بىلەن ئاچچىق قوشكېزەك.

بىر ئەدىبكە

ئېلىپ ئەلدىن تاغار، ئەلگە تاۋار بەردىڭ،
بولۇپ ئاددىي چاۋار جۇتلاردا نار بەردىڭ.
غازاڭ يەپ پىلە مەشۇت يىپ چىقارغاندەك،
ئىچىپ سۇ قەلبى چاڭقاققا ئانار بەردىڭ.

ئەلەم ۋە قەلەم

يۈرىكىمنى باستى تاغ بولۇپ،
تەتۈر قىسمەت، ئاچچىق دەرد - ئەلەم.
تاشنى تېشىپ، بىخ ياردى ئۈمىد،
چېچەكلىدى ئىلكىمدە قەلەم ...

ئالما سۇندۇم

ئالما سۇندۇم ئەيلىدىڭ قوبۇل،
ئالمىچىلىك يۈرەكنى قوشۇپ.
شادلىقىمغا تار كەلدى جاھان،
ئالما كەتكەچ سۆيگۈمنى توشۇپ.

ۋاپا ۋە جاپا

ئاتا - ئاناڭ باقتى ئەزىزلاپ،
تارتىمۇ كۆپ رىيازەت - جاپا.
ئويلاپ باققىن، سەندىن قانچىلىك،
كۆردى ئۇلار ئىنساپ ۋە ۋاپا؟!

قول

ھالاللاپ ئېلىشقا يۈگۈر، ئۆگەن قول،
ھارامدىن ئۆزۈڭنى قاچۇر، ھوشيار بول.
بولمىسا يوغىناپ ئىنساپسىز نەپىسلىك،
چۈشىدۇ ئاخىر كويىزا، كىشەن، قول.

ئۈمىد

ئۈمىد تۇر ئىنسانغا ئۇپرىماس قانات،
ئۈمىدكە تولغانلار قىلىدۇ پەرۋاز.
ياشنايدۇ ئۈمىدىن كۈچ تاپقان ھايات،
باسسىمۇ قۇتريغان دەھشەتلىك ئاياز.

ئۇ پەرىشتە، ئۇ خىزىر

بىر ئادەم بار، دىللارغا نەقىش ئويار، بەك چېۋەر،
ئۇ پەرىشتە، ئۇ خىزىر ئىنسانلارغا ئىچ كۆيەر.
ئۇ قاراڭغۇ دىللارغا نۇر چاچقۇچى — مۇئەللىم،
سانلىدۇ جاھاندا ھەممىدىن بەك مۆتىۋەر.

كۆزلىرىڭ

كۆزلىرىڭ مىسالى قۇتۇپ يۇلتۇزى،
قاراشقا بېرەلمەس ھېچ كىشى چىداش.
بۇلۇتلار قوينىغا مۆكەر كۈندۈزى،
خىجىللىق ھېس قىلىپ ھەتتاكى قۇياش.

تەھرىرگە

ئولتۇراتتىڭ مۈكچىيىپ ھامان،
ئايرىش ئۈچۈن شاكالدىن مېغىز.
ھۈزۈرلاندىم قەۋەت شادلىنىپ،
مېغىزلارغا تەگكەندە ئېغىز.

رۇبائىيلار

1

چىققىنىڭ تاغ ئەمەس، پەقەتلا بىر دۆڭ،
ھېس قىلدىڭ چوققىغا چىققاندىكى ئۆزۈڭ.
ئېدىرلار ئۈستىدە تاغ بار، ھولۇقما،
تېخىمۇ يىراققا تىكىلسۇن كۆزۈڭ ...

2

ئۆزۈمنىڭ ئەيىبىنى كۆردى ئۆز كۆزۈم،
ئىزدىگەچ نۇقسانى ئۆزۈمدىن - ئۆزۈم.
ئەينەكنىڭ ئالدىغا بارمىسام ئەگەر،
ئاقامتى ئۆزۈمنى «ئاق» دېگەن سۆزۈم؟!

3

مەست بولدۇم گاھ خۇشامەت تالقىنىدا،
ئاھ ئۇردۇم گاھى تۆھمەت ئاللىقىنىدا.
بولمىدىم شۇنداقتىمۇ يانچىلىپ قۇم،
قوغدىلغىچ چىن ھەقىقەت قالىقىنىدا.

4

ياخشىلار يولىغا قەلبىم پايانداز،
بىر ئۆمۈر خىزمىتىنى قىپ ئۆلسەممۇ ئاز.
ئۇلارنىڭ قەلبىدە جۈت يوق، سوغۇق يوق،
بېرىدۇ جاھانغا ھامان تەپتى ياز.

5

بەزىدە تۆھمەت - بالا تاپقاي بازار،
توسۇلۇپ ھەقىقەتنىڭ كۆزى، يەپ دىل ئازار.
ۋە لېكىن ناھەققە ھەق گۆر كار ھامان،
راستلىغاي شۇملۇق، رەزىللىككە مازار.

6

بىلىملىك بىلىدۇ بىلىم قەدرىنى،
بىلىمسىز تارتىدۇ ئۇنىڭ دەردىنى.
بىلىمنىڭ ئالدىغا ئۆتەر بايلىق يوق،
ئىزدىسە كىم ئۇنى، تاپار بەختىنى.

7

بىر ئۆمۈر پاك ساقلار كىشىنى ئىنساپ،
ئىنساپنى دوست تۇتار دۇرۇس دىلى ساپ.

ئائىنساپ ئادەملەر مىسلى ئەجدىھا،
ئېتىدۇ ھەتتاكى دوزاخنىمۇ ھاپ.

8

رەستىدە بىر چوكانغا كۆزۈم چۈشتى،
دەم ئۆتمەي ئاڭا شېرىن سۆزۈم چۈشتى.
قىزىل گۈل ئېچىلغاندا تەستىكىمدە،
يەر قاتتىق، كۆك يىراق بوپ يۈزۈم چۈشتى.

9

ئەل باغرى كەڭ دېڭىز سەن ئۇندا بېلىق،
ئايرىلساڭ قورايدەك قۇرۇشۇڭ ئېنىق.
ئەل ئوتتا كۆيسە كۆي، سۇدا ئاقسا ئاق،
بولمىسۇن ھاياتىڭ پالاقسىز قېيىق.

10

دەردىڭگە داۋا تاپ، ئەي روھىي بىتاب،
بېرىدۇ غايەت كۈچ - ئوزۇق ھەر كىتاب.
ئۇ — مایاك، كۆرسىتەر ئىقبال يولوڭنى،
بىبەھرە قالساڭ كۆپ چېكىسەن ئازاب.

11

بىلىمىسىز — لاي سۇدا لەيلىگەن كۆپۈك،
ۋە ياكى شامالدا توزۇغان پۆپۈك.
مىسالى كېرەكسىز تاش ئۇ، يەرگە يۈك،
يا ئۆرە يۈرگەن بىر تىرىكتاپ - ئۆلۈك.

12

بەزىلەر ئۆلچەيدۇ سېنى نەپ بىلەن،
نەپ بەرسەڭ نەتىجەڭ كۆپەر گەپ بىلەن.
نە قىلسۇن ئۇنىڭدا ۋىجدان ۋە غۇرۇر،
بەرمىسەڭ جۆندەيدۇ ھەرخىل ئەپ بىلەن.

كۆرەڭلەپ كەتمە جان، بىر دۆڭدىن ئېشىپ،
 بۇ سەپەر بەيگىدە قالما يىپ ئېشىپ.
 ياتاققا باش ئېگىپ، سۆرەلسەڭ ئەگەر،
 ئېشەككە چاتار خەق بۇرۇڭدىن تېشىپ ...

ئارزۇنىڭ مېۋىسى پىشمايدۇ ئوڭاي،
 قۇياشقا بېقىنداپ سالساڭمۇ ساراي.
 خوجايىن بولۇشنى ئىزدىسەڭ ئەگەر،
 بول ئاۋۋال ئەڭ تۆۋەن خىزمەتكار - مالاي.

ھورۇنغا قىلدەك ئىش پىلدەك كۆرۈنەر،
 دەيدۇ ئۇ: «تاپمەن تىلەپ، تۆكمەي تەر» .
 تەر تۆكمەي تاپقان شۇ نېمەتتە نە تەم؟!
 ئۆتىدۇ قەدىرسىز، ھايۋاندىن بەتتەر.

كالتە پەم ئاغزىغا كەلگەننى سۆزلەپ،
 يۈرىدۇ لاپ بىلەن تاغلارنى تۈزلەپ.
 ئاقىللار سۆزلەيدۇ پىشقاندا پىكرى،
 مەلۇم بىر مۇددىئا - مەقسەتنى كۆزلەپ.

مەي ئىچتىم قاشتېشى جامنى تولدۇرۇپ،
 ئۆيۈمدە ئۈلپەتسىز — تەنھا ئولتۇرۇپ.
 «مىڭ ياخشى مۇشۇنداق ئىچكىنىم»، دېدىم،
 يۈرگۈچە غەيۋەتكە ھەمشېرىك بولۇپ.

سانايسەن ئۆزۈڭنى بىلىملىك - دانا،
 ئايالىڭ، قىزىڭنى تەڭداشسىز رەنا.

نېمە دەپ ماختانساڭ مەيلى ۋە لېكىن،
دەپ سالما «ئۆزگىلەر دۆت، نادان، ئەما» .

19

سالدۇ ھەر كويغا ئىنسانلارنى پۇل،
پۇل بولسا شەيتانمۇ ئوينىيدۇ ئۇسسۇل.
پۇلغىلا باغلىسا بەختنى گەر كىم،
ئۆتدۇ خارلىقتا، شۇ بولۇپ يوقسۇل .

20

ھەر ئىشنى ئىشلەيمەن ئىشقىمنى بېرىپ،
جان پىدا ئەيلەيمەن ئوت - سۇغا كىرىپ .
نشانغا قادايىمەن مەقسەت تۇغىنى،
ئىرادە تېخىمدا توسقۇنلار بېرىپ .

21

تەكەندىن قورققانغا گۈلدىن ھۇزۇر يوق،
جاپادىن قاچقانغا ھالاۋەت، دۇر يوق .
راھەت دەپ سايىغا قاچسا يازدا كىم،
راھەتتىن مەھرۇم شۇ، كۆزىدە نۇر يوق .

22

ئەقىدە - ئېتىقاد ئەمەس خۇشامەت،
قىلمىدىم ۋىجداننى سېتىپ تاپاۋەت .
ھەقىقەت شەمشىرى قولۇمدا ھامان،
ئۇرغۇيدۇ قەلبىمدە ئەلگە مۇھەببەت .

23

شائىر مەن، قولۇمدا قەلەم ۋە كىتاب،
تۇيغۇمدا «ياز!» دېگەن جاراڭلىق خىتاب .
بىر مىنۇت بوش كەتسە بولىمەن بىتاب،
مىڭ چايان چاققاندىك چېكىپ دەرد - ئازاب .

باقمايمەن ئۆزگىگە قىلىپ خۇشامەت،
ياراشماس ئەجىرسىز كەلگەن تاج - دۆلەت.
بىراۋغا يېلىنىپ كۆرگەندىن راھەت،
مىڭ رازى تىك تۇرۇپ چەكسەم رىيازەت.

ئادەممەن، ھاياتنى سۆيۈپ ياشايمەن،
بىلىمگە يار بولۇپ، كۈلۈپ ياشايمەن.
ئەل غېمى قەلبىمنى ئۆرتەيدۇ ھامان،
بىر ئۇلۇغ ئارماندا كۆيۈپ ياشايمەن.

بۇرادەر، قولۇڭغا كەلگەندە ئامەت،
خار - زەبۇن، ئاجىزغا ئەيلە شاپائەت.
غۇم ساقلاپ كىشىگە تۇتساڭ ئاداۋەت،
پۇشايمان - داغدا سەن كەتكەندە پۇرسەت.

تۇغۇلدۇڭ، كەتمىكىڭ بەرھەقتۇر ھامان،
تۆت كۈنلۈك قونالغۇ ساڭا بۇ جاھان.
قالمىسا ئۆمرۈڭدىن ئېزگۈ ئىز - نشان،
ياد ئېتەر ئەۋلادىڭ نېمەڭ بىلەن، جان.

قىلنى پىل دەپسە كىم سۆزلەپ ۋارقىراپ،
باھا بەر سۆز ئەمەس، ئىشىغا قاراپ.
كاۋىسىز باراڭدەك باھا - نەرخى پەس،
كىم ئېغىز ئۇچلىسا سۆزگە ئالدىراپ.

نادانمۇ ئاقىلغا ئوخشاش يەيدۇ نان،
رەڭگىروي، بوي - بەستى ئوخشايدۇ ھامان.

ۋە لېكىن ئوخشىماس مېھنىتى، نەرخى،
قىممەتتە تەڭ بولغان قاچان دان - سامان؟!

30

بەزىلەر مەككىگە باردى، قىلدى ھەج،
يۇرتنى تەرك ئېتىشتى، قىلدى زەرنى خەج.
مەن كەچسەم ۋەتەندىن مەنۇت، تارتىمەن،
مىڭ چايان چاققاندىن بەتتەررەك ھەرەج.

31

چەبدەسلىك، پەرۋازنى بۈركۈتتىن ئۆگەن،
ئىشچاننىڭ ئۈلگىسى چۈمۈلە دېگەن.
بال ھەرە جان تىككەچ يىلدا قىرىق كۈن،
ئۆتتۈماس بىر ئۆمۈر ئۇنى بال يېگەن.

32

ياشلىقنىڭ خىسلىتى، قۇدرىتى تولا،
ئۇلۇغ ئوي يار بولسا ھەر قاچان ئاڭا.
ئىرادە، ئېتىقاد قىلدۇرار پەرۋاز،
بېرىلمە ھەۋەسكە، دەم قىممەت ساڭا.

33

يالغان گەپ مىسالى مېۋىسىز چېچەك،
مېۋىسىز چېچەك — خەس، يوق قىممەت بىشەك.
ھەقىقەت بار يەردە بازىرى كاسات،
بولغاچقا ئەسلىدىن ئۇرۇقى پۈچەك.

34

سەن دېدىڭ: «مۇھىمى سۈپەت، ئەمەس سان»،
مەن دېدىم: «سانلاردىن شۇ سۈپەت ئايان.
بۇغداينى باغرىدا ساقلاپ غول - سامان،
بەرمىسە جان - ئوزۇق، نەدە ئالتۇن دان؟» .

كۈن ئايغا، ئاي يىلغا بولىدۇ ئاساس،
 پەخەس بول، ئۆمرۈڭگە ئۇ كۈشەندە خاس.
 «ئۆلۈش» تىن قورقساڭ گەر، تۆھپە، ئۇنۇقتىن،
 يىللارنىڭ بويىنىغا گۈلچەمبىرەك ئاس!

36

ئوخشايدۇ ئۆمرۈڭ ئاق قەغەزگە گويا،
 تولدۇر نۇر - ھېكمەتكە، تەرىڭدە بويا.
 بولمىسا ئالماستەك دىيانەت، ۋەزنىڭ،
 شاللايدۇ بۇ دەۋر ساناپ شۇمبۇيا.

37

ياز ئۆتسە، كۈز كېلەر، يېشىللىق سولار،
 ئايلىنىپ قىش كېتىپ، كېلەر ئۆز باھار.
 ئۆمۈرنىڭ باھارى قايتىلانمىغاچ،
 قەلبىمگە ھەسرەتنىڭ شارابى تولار.

38

چۆرگىلەپ تارىخنىڭ چاقى تىنىمىسىز،
 سۆرىلىپ يۈرگەننى يانجىيدۇ شەكسىز.
 ئاقىللار يىراقنى كۆرگەچكە ھامان،
 كەلكۈن سۇ كەلگىچە توغان سالار تېز.

39

ھەر ئىنسان جاھانغا بىر ئېسىل مېھمان،
 ھاياتلىق ئاڭا كەڭ، ئەلۋەك داستىخان.
 ھەر كىم ئۆز رىزقىنى ئالىدۇ ئۇندىن،
 قانچىلىك تەر تۆكسە، شۇنچىلىك ھامان.

40

مۇئەللىمەن، مەرىپەتنىڭ ئاشسا جانى،
 باغرىم يېقىپ دەيمەن «بىلىم—بايلىق ماكانى».

كېچە - كۈندۈز قېزىپ پۈتمەس دۇر - جاۋاھىر،
تارتۇقلايمەن شاگىرتلىرىم — ئابىھاۋانى.

41

پۈكمەيمەن دۈشمەنگە تىز دار ئالدىدا،
باغلاقلق بويىنۇم قىلدا يار ئالدىدا.
كېچىمەن ئەلنى دەپ ئوت دېڭىزىنى،
تۇرماستىن مەڭدەپ شۇ ئوت - نار ئالدىدا.

42

مۇئەللىم مىسلى تاغ، يەت ئاڭا يۆلەن،
پېشىنى مەھكەم تۇت، ئۇنىڭدىن ئۆگەن.
چىقىرار ئۇ سېنى يۆلەپ ئەرشىگە،
ۋاقتىنىڭ ئېتىغا سالساڭ گەر يۈگەن.

43

قالساڭمۇ ھەق يولدا مېڭىپ جاپاغا،
ۋاز كەچمە! بەرداش بەر تەنە - تاپاغا.
ھەقىقەت قۇياشى پارلايدۇ ئاخىر،
بولساڭلا چىن سادىق ئەھدە - ۋاپاغا.

44

چاغلایسەن مېنى بىر نادان بالا دەپ،
بويۇنتاۋ، ئاقنانچى، ئىشى چالا دەپ.
شۇندىمۇ ئەنسىرەپ، قىلىسەن گۇمان:
ئەزەلدىن ئۇنىڭكى كۆڭلى ئالا دەپ ..

45

كۆرسىتىپ بېرىشەر خەقلەر يولۇمنى،
يېتىلەپ مېڭىشار ھەتتا قولۇمنى.
قاچانمۇ پەرق ئېتىپ ئوڭ ۋە سولۇمنى،
قىلغۇدەك بولۇرمەن جارى رولۇمنى!؟

رازىمەن راست سۆزلەپ بېشىم كەتسىمۇ،
بۇ يولدا مىڭ قېتىم قازا يەتسىمۇ.
چىڭ باغلاي ھەقىقەت كەمىرىدە بەل،
نامەردلەر تېنىمنى تالقان ئەتسىمۇ.

47

ئەمەل تاجى قونغىنىدا بېشىمغا،
يېغىپ كەتتى «دوست»، «تۇغقان» لار قېشىمغا.
كەتكىنىدە تاجۇتەخت ئىلكىمدىن،
ئوغا تاشلاپ قاچتى ئۇلار ئېشىمغا.

48

ئوينايمەن شامالغا بېقىپ مەن ئۇسۇل،
دەسسەيمەن ھەر قىسما ھەتتا ئوڭۇسول.
ۋىجداننىڭ گېپىنى چىقارسا بىراۋ،
سورايمەن: ۋىجداننىڭ جىڭى نەچچە پۇل؟ ...

49

«چالما» دەپ بىرسى مېنى ئاتتى يىراق،
«ئالما» دەپ بىرسى پۈۋلەپ ئالدى، بىراق.
مەۋجۇت بۇ ئالەم مۇسبەت - مەنپىي بىلەن،
سەن ئەزىز، مەن خار ئەمەس مەڭگۈ - ھېچ ۋاخ.

50

دوستۇڭنى ئەيىبلەپ، سۆكەلگىنىڭ،
كۆيۈنۈپ، چىن كۆڭۈل بۆلەلگىنىڭ.
سالغىنىڭ يۈزىگە نۇقسانلىرىنى،
ھەقىقىي دوستلۇقنى بىلەلگىنىڭ.

51

ئالماشتى تۆر پەگا، پەگا بولۇپ تۆر،
بولدى پەش ياقىلار، پەشلەر ياقا، كۆز.
پەلەكنىڭ قىسمىنى ئاجايىپ ئىكەن،
كېلەر كەن نېمىنى كۈتسە شۇ تەتۈر ...

52

قىلسا كىم بىر نۆۋەت ساڭا چىن ھۆرمەت،
مىڭ قېتىم قىل ئاڭا ھۆرمەتتە خىزمەت.
كۆمۈلۈپ كېتىسەن نەپرەت تېشىغا،
خىزمەتكە قوشۇلسا تەنە ۋە مىننەت.

53

ماڭدى بىر مەست رەستىگە سەككىز يېزىپ،
گاھ پۇچۇق، گاھ ساق ھەرىپتە سۆز تىزىپ.
بىھايال ئەتتى ئۇماچ، ئاغزى - يالاق،
كەلدى ئىنلار، كەتتى دەم بەزمە قىزىپ.

54

مەي ئىچسەم نوچىمەن — يۈرىكىم قايتەك،
قىلار كۈچ - قۇدرىتى يۈزۈمنى داپتەك ...
كىم نوچى بولغان شۇ مەي خاسىيىتىدىن؟
گاھ لايغا مىلىنىپ ياتىمەن تاپتەك.

55

شال تۇرغان تاغاردا ياتمايدۇ تېرىق،
ساق قالماس بىر دەريا سۇ كىرسە ئېرىق.
ھارام يەپ سەمرىگەن جانلارنى بىر كۈن،
مەھشەرگە ئۈزىنار كىچىك قىلىتىرىق.

56

ھاجىتىڭ چۈشكەندە بولۇپ مېدۇزا،
كەلدىڭ سەن، تۈلكىدەك ھىجىيىپ گويا.
ئېشىكىڭ كۆۋرۈكتىن ئۆتتى، جوۋىدىڭ،
ئېيت، قېنى سەندىكى ساداقەت، ۋاپا؟!

57

ياخشىدىن ئۆگەن، قاچ ياماندىن نېرى،
گۈل بولۇپ ئېچىل، قاچ خۇشبۇي كۈنسىرى.

«مەن» دىن كەچ، چۆلدىكى زىلال بۇلاقتەك،
ئۆزىگە نەپ بەر، باشتىن - ئاخىرى.

58

ھەركىمگە بار ھاياتنىڭ ئىمتىھانى،
چىقىدۇ ئۈزۈپ، تارتقان كۆپ جاپانى.
ئەكسىچە راھەتكىلا بېرىلگەننىڭ،
ئارتىدۇ ئاقىۋەتتە دەرد - پىغانى.

59

ئاتام بار، ھېچ غېمىم يوق، يېتىپ يەيمەن،
ئەقلىمنى مەي، گۆشلەرگە قېتىپ يەيمەن.
مەن ئەركە ئوغۇل، يوقتۇر ئىشقا خۇشۇم،
باشقا كۈن چۈشسە ئۆيىنى سېتىپ يەيمەن.

60

مىننەتلىك سۈت ئىچىپ، يېگەندىن پولۇ،
مىڭ ياخشى زاغرا يەپ، ئىچكىنىم لاي سۇ.
ئۆزگىنىڭ شاھ قەسىرى، ئالتۇن تەختىدىن،
ئەۋزەلدۇر ئۆز كۈلبەم ئاددىي بولسىمۇ.

61

بولىدۇ دوست كۈنلۈك يازدا بېشىڭغا،
كېلىدۇ ئوت بولۇپ قىشتا قېشىڭغا.
دەردىڭگە ھەم شېرىك، ھەمدەرد ۋە لېكىن،
كۆز سالماس ئاچ قالسىمۇ، ئۇ ئېشىڭغا.

62

ئالاردا كېلىسەن كۈلۈپ تۈلكىدەك،
بېرەردە ئۆڭسەن نېچۈن ئۆلگۈدەك؟
«ئېلىپ، بەر» يوقمۇ سەن ئوقۇغان بابتا،
يوقمۇ يا دىت - ئەقىل بۇنى بىلگىدەك؟!

63

داۋانغا ياماشتىم چوققىنى كۆزلەپ،
چىقاردى دوستلىرىم تارتىپ ھەم يۆلەپ.
شوتتا بوپ ئۆزىگە يۆلگەنلەرنى،
يىقىتتىم مەيدىگە تېپىپ بىر - بىرلەپ.

64

گۈل گۈزەل يىلتىزى بولغاچقا يەردە،
ئادەمنىڭ قىممىتى تۆككەن پاك تەردە.
تارىخنىڭ نۇرانە بەتلىرىگە باق،
مېھنەتسىز ئۆمۈرنىڭ ئىزى قەيەردە؟

65

ئىچۈردۈڭ ماڭا شاراب سالا بىلەن،
گاھى راست، گاھى يالغان - يالا بىلەن.
كەتتى ھوش، سۆيىدى ئىمتلار، جان «يايرىدى»،
بىر كېچە قۇچاقلىشىپ خالا بىلەن.

66

نادانغا كۆرۈنەر ئوخشاش ئاق - قارا،
تاش بىلەن پەرقسىز زەر، ئالماس ئاڭا.
ئەگرىنى تۈز كۆرەر، تۈزىنى قىڭغىر،
كۆزىدە چاپاق يوق، قەلبىگە قارا!

67

يۈكسىلىش تاپ دېدىڭ: ئىلىم - پەن بىلەن،
ئىلىمگە ھۆددىگەر پىر - باغۋەن بىلەن.
بولمىسا نادانلىق ئىلكىدە قاقشاپ،
قالسىن مەڭگۈگە جۈل كېپەن بىلەن.

1995، 1998- يىللار، خوتەن - بۇلاقسۇ

تۇيۇقلار

1

ئانا سۈتى بەك ئۇلۇغ، قان جەۋھىرى، ئاق، بالا،
كۆيۈپ ھامان ئوتىدا، سۇلىرىدا ئاق، بالا.
كۆز يۇمسا كىم ئانىنىڭ ھالال تەرى - ئەجرىگە،
ئەما بولۇر كۆزىگە چۈشۈپ بىر كۈن ئاق، بالا.

2

نەۋ باھار كەلدى ئاكا، ئاچىق ئېتىزغا قوش، دېدىم،
ئىشلىسەڭ پەيتىنى تۇتۇپ بەختىڭ بولۇر جۈپ - قوش، دېدىم.
ئەيلە پەرۋىش مايسىلارنى يەتكۈزۈپ ھەقدادىغا،
مول ھوسۇلدىن تاغ ياساپ خەلقىڭگە تۆھپە قوش، دېدىم.

3

بول قۇياش، نۇرۇڭنى چاچ ئەلگە، تۇمانلىق جۈتنى سۈر،
دۇچ كېلىپ قالساڭ خەتەرگە باسمىسۇن ھەرگىزمۇ سۈر.
ئەل ساڭا دائىم مەدەتكار، پاسىبان، ھەمدەم - يۆلەك،
يارىتىپ چىن تۆھپە، شادلىق پەيزىنى ئەل بىرلە سۈر!

4

باغلىنىپ قالدىم ساڭا ئۇزۇقتا تاق بىر تال كۆرۈپ،
يۈگمەچتەك چىرمىشىپ كەتتىم بېلىڭنى تال كۆرۈپ.
بولدى تەسلىم بۇ كۆڭۈل يادەك قېشىڭغا ئەي پەرى،
كۆزلىرىڭنى قورشىغان كىرىپكىلىرىڭ تال - تال كۆرۈپ.

5

قوشۇلدى ھەر يىلى ئۈنسىز كېلىپ بىر ياش قەدىم ياشقا،
ئېرەن قىلماي كۆزۈمدىن سەل بولۇپ ئاققان سۈزۈك ياشقا.
تېخى ئاگاھ بېرىپ ئېيتتى: كىشى ئۆمرى ھامان چەكلىك،
ئەجەلنىڭ ئوقلىرى باقماس ئەزەلدىنلا قېرى - ياشقا.

6

كۆڭۈلنىڭ كەينىگە كىردىم - ھەۋەس دەرياسىدا ئۈزدۈم،
ھالال جۈپتۈم، بالا، ئۆيدىن كۆڭۈلنىڭ رىشتىنى ئۈزدۈم.
بىساتىنى تولۇق دوغا تىكىۋەتكەن قىمارۋازدەك،
غېرىب بولدۇم، ئەقىل تاپتىم، ھەۋەستىن ئەمدى قول ئۈزدۈم.

7

پۇشاياندىن ئەقىل كىردى غېرىب - مىسكىن، ساياق باشقا،
بىلىپ يەتتىم چىراي باشقا ئىكەن، ئەسلى گۈزەل باشقا.
گۈزەللىككە مىزان قىلسا، ئەگەر كىم قاش بىلەن كۆزنى،
ئۇنىڭ سۆيگۈ ئىشى چىقماس ۋۇجۇدقا - تا ئەبەد باشقا.

8

تېرەيلى، قالمىسۇن ھەرگىز ئېڭىزدا زادى بىر تال باش،
بولايلى ھەممە ئىشتا تەڭ خەلققە ئۈلگە - ئۆرنەك، باش.
غېمىنى يەيلى ھەر دائىم قېرىنداشلارچە ئەۋلادنىڭ،
زەپەر قۇچماققا ھەر ئىشتا تۈرەيلى يەڭ، قوشۇپ ھەم باش.

9

ئۈمىد - ئارزۇ بىلەن باقتىم، كۆرۈندى ئۈز - گۈزەل، ئالدىم،
تىزىپ ئۈنچە، تۇتاي ئەلگە دېدىم، قولغا قەلەم ئالدىم.
گۈزەل ئارزۇ - تىلەكلەرگە يېتىشمەي قالدى دەرىمانىم،
يېتىپ قالماي ئۈمىدىسىزلىك لېيىغا، پەن - بىلىم ئالدىم ...

10

چالما ئەمدى كەلسە - كەلمەس پەدىلەرگە، سازنى تۈز،
ھېچقاچان كۈچ تەسىرىسىز ئەگرى بولماس ئەسلى تۈز ...
ئەگرىلەر تۈزلەندى دوستۇم، كۈلدى شاد ئاسمان - زېمىن،
بەلنى مەھكەم باغلا قايتا، ئەڭ ئاۋۋال سەۋەننى تۈز ...!

11

چىلىشار سۇغا تىلەك، مەقسەت ئەگەر ئۇ «ياق» دېسە،
ھېس قىلاتتىم قۇت - بەخت «كۆكرەكنى مۇزغا ياق» دېسە.

رازىمەن كىرسەم دوزاخقا گۈل سۈپەت جانان ئۈچۈن،
«جىن - شاياتۇن ئوردىسىنى ئۆرتە، ئوتنى ياق!» دېسە ...

12

ئەقىل تاپتىڭ چوڭ بولۇپ، يامان يولدىن يان، دېدىم،
ئەل ئىشىقىدا كۆي ھامان گۈلخان بولۇپ يان، دېدىم.
ئەجىر قىلساڭ قۇت - بەخت كۈلۈپ باقار ھەر ياندىن،
ئىقبال قىزى ئۇ چاغدا كېلەر يانمۇيان، دېدىم.

13

تاپمىدىم ئەسلا راۋاج بار شادلىقىم مەيدە، — دېسەم،
تەڭدى قاتتىق شايى - ئەتلەسمۇ ماڭا، مەيدە^① دېسەم.
باغلىغاچقا ھەر قاچان قۇت - ئامىتىمنى جامغا مەن،
قۇچمىدى ھېچكىم مېنى، ياق بىر قېتىم مەيدە دېسەم.

14

بەرنى رۇس قىلماق ئۈچۈن دېھقان ئاڭا سالدى تاماق،
ئىشلىدى قۇلدەك ئاۋۋال، ئاندىن يېدى بەگدەك، تاماق.
«ئۈجمە پىش، ئاغزىمغا چۈش» دەپ بىر مەھەل ياتقاندىم،
پۈۋلەپ ئىچسەممۇ دوغاپنى كۆيدى، ئەمما تىل، تاماق ...

15

كۆز تىكتىم يولۇڭغا تاقەت بولدى تاق،
ھەممە جۈپ دۇنيا پەقەت مەنلا تاق.
دېمەيدۇ ھۇرۇنغا ھېچكىم ھېچقاچان،
بۇ بىر تال گۈلۈمنى سەن كۆكسۈمگە تاق.

16

بىر ئادەمنى كۆپ بوغۇملۇق چايان چاقتى،
بىر ئادەمنى باشلىقىغا بىرى چاقتى.
تېز ئەسلىگە كەلدى چايان چاققان كىشى،
دەردمەن بولدى يەنە بىرى كېسەل چاقتى.

① مەيدە — قەشقەر شېۋىسىدە يۇمشاق دېگەن مەنىدە.

كەلدى كۆكلەم، قوشچى ھۆشكە ... تاپ دېدى،
 ماڭا تويغۇم: ئەمدى ئەقلىڭ تاپ دېدى.
 بولمىسا تۆھپەڭ زېمىننىڭ يۈكسەن،
 يا ئۆرە يۈرگەن سېسىق بىر تاپ دېدى.

ئايدا ئون بەش كۈن بولار تۈن قاپقارا،
 بولما بىخۇد، سال نەزەر، ھەر يان قارا.
 ئاق كۆڭۈل دوستلار ساڭا كۆيدۈرسە جان،
 كىرىدۇ پوستۇڭغا شۇم كۆڭلى قارا.

چىق سەپەرگە سەنمۇ ئات ھارۋاڭنى قات،
 يەڭ، جاپا كەلسە يوپۇرۇلۇپ قاتمۇ قات.
 يەڭ تۈرۈپ چىقتى جىمى سەپ بەيگىگە،
 قولغا ئال ئۆتكۈر قەلەمنى، كۈيگە قات!

كارغا كەلمەس بولمىسا كەتمەندە ساپ،
 دات باسار گەر بولمىسا ئالتۇنمۇ ساپ.
 ئەردىن مۇستەسنا ئەمەس ھەر خىل كۆرۈم،
 باغلا بەل، پۇشقاقتى تۈر ھەم يەڭنى ساپ ...

چىن ئەقىدە ئۈچۈن تاغ ئاش، سۇلار كەچ،
 كىمنى سۆيۈڭ ئۆيىدىن چىققان ئاشۇ كەچ؟!
 يېتەي دېسەڭ جاناننىڭ ۋەسلىگە،
 مەڭدىمەستىن شېرىن - تاتلىق جاندىن كەچ!

مېۋىلىك شاخ ئېگىلىدۇ پەس،
 ئادەملەرنى دەيمىز: ئېسىل، پەس.

ئەل ئىشىقىدا يانمىغان كىشى،
مىننەت قىلار ئىش قىلسا بىر پەس.

23

ئادەمدەك ياشاش چۈن تىنماي يۈگۈر - چاپ،
مۈشكۈللەر تېغىنى غۇلات، تۈزلە - چاپ.
دوستلارغا يول ئېچىپ ئىلگىرىلىسەڭ تېز،
كۆپ بولار خېرىدار، بازىرىڭ چاپ - چاپ.

24

دوستلارغا كۆڭلۈڭدە ساناپ سەن قارا،
تۈيدۈرماي يۈزىگە سۈركەپسەن قارا.
ئۆتىنىگە لاپقۇت بۇ مۇرەككەپ ئالەم،
ئەقلىڭنى ئىشقا سال، ئەتراپقا قارا.

25

تاقىتىم تاق بولدى، يەتتى چەككە ئۇ،
شۇنچە كۈنلەر كەلمىدى بىر چەككە^① ئۇ.
ئەمدى بىلىدىم، ئوت بولۇپ كۆيگەنكەن،
مەن ئەمەس، يانچۇقتىكى پۇل - چەككە ئۇ.

26

بەردى تەڭرىم تەلىمىگە بىر بالا،
بۇ بالا بولدى بېشىمغا مىڭ بالا.
دەرد مېنىڭ قەددىمنى قاقشال ئەيلىدى،
قىل ئۆيۈڭگە ۋاسا ياكى لىم - بالا.

27

كەڭ ئالايلى سولنى، باشلاپ ئورمىنى،
جىلۋە ئەيلەپ دەر باشاقلار: «ئورمىنى».

① چەككە — قەشقەر شېۋىسىدە پەقەت، بىر قېتىم دېگەن مەنىدە.

بېشىمىزغا ساپە تاشلاپ تۇرىدۇ،
كۆككە بوي سوزغان بولۇق باغ ئورمىنى.

28

سانما دوستۇڭغا قارا، ئەي بالا،
تۈپتۈز ئۆس، بولغۇدەك ئۆيگە لىم - بالا.
ئۆزىنى چاغلىماي شىلتىڭ ئاتسا كىم،
تاپىدۇ بېشىغا تۈگىمەس بالا.

29

چىن دوستىڭ يۈرىكى سوقىدۇ باشقا،
دوستلۇقنى قەدىرلەپ چىقار بىر باشقا.
ۋاپاسىز دوستلاردىن قىلمىساڭ ھەزەر،
ئاخىرى بىر كۈنى چىقىدۇ باشقا.

30

بىلىم ئال، داۋان ئاش، مەيلى جاپا چەك،
يىغ قەترە - قەتىرىدىن زېھنىڭگە گۈل چەك.
بايلىق شۇ سەن ئۈچۈن قىممىتى چەكسىز،
باسالماس ئورنىنى مىليون سوملۇق چەك.

31

مۇلايىم بول دېسەم، بولما ياۋاش قوي،
ئەجرىڭدىن دەشتلەردە باغ قىل، كۆچەت قوي.
بېشىغا كۈن چۈشكەن مەزلۇم - زەبۇنى،
پىلسىرات كۆۋرۈكىدىن ئۆتكۈزۈپ قوي!

32

رەڭ - بوياق ئەگمىگەن قەغەز ئىدىم ئاق،
تاشلىدى پۇرلاپ، نجىس «ئالۋاستى ئاق»
دەرد - ئەلەمدە كۆز يۇمۇپ كەتتى دادام،
جان ئانامنىڭ كۆزلىرىگە چۈشتى ئاق ...

ئەل ئوتىدا كۆي، سۈيىدە بىللە ئاق،
 قويا ئۆمرۈڭ بەتلىرىنى مەڭگۈ ئاق.
 ئەرزىمەس بىر سېنىقا چېھرىڭ ئاقلىقى،
 بولمىسا قەلبىڭ گۈزەل، بىغۇبار - ئاق.

1991-، 1993- يىللار، بۇلاقسۇ-ئۈرۈمچى

تەجنىسلەر

1

ئۇيغۇر قىزى ساڭا زىننەت ئۇزۇن چاچ،
 كىملىرى دەدى: ئەنئەنىڭنى بۇزۇپ - چاچ؟! ...

2

ئوتقا سال، ئۆرتە ھەسەتنى، ئەيلە كۈل،
 قۇرسۇن تەگ - يىلتىزىدىن، شۇندا كۈل!

3

توخۇدىن دان ئاشماس، مۈشۈكتىن ھەم بەز،
 مۈشۈكتەك بەز ماراپ يۈرگۈچىدىن بەز!

4

قۇچىقماڭ مىسالى جەننەت، بۇلاقسۇ،
 ئۇرغۇيدۇ كۆكسۈڭدىن پۈتمەس بۇلاق، سۇ.

5

سۆيدى ئالەم سېنى يارىتىپ،
 قالدۇرۇپ كەت تۆھپە يارىتىپ.

6

دۈشمىنىڭنىڭ بۇرنىنى قانات،
 بول خەلقىڭگە مەڭگۈ قول - قانات!

7

پىشتى باغدا قىزىرىپ ئالما،
باغۇنىدىن سورىماي ئالما!

8

ئەل ئوتىدا كۆي، سۈيىدە بىللە ئاق،
بول ھەمىشە ئەلگە سادىق، كۆڭلى ئاق ...

1992 - يىل ماي، ئۈرۈمچى

图书在版编目(CIP)数据

与泉随想:维吾尔文/阿不都热依木·祖农著. —乌鲁木齐:新疆大学出版社,2000.9

ISBN 7 — 5631 — 1274 — X

I. 与... II. 阿... III. 随笔—作品集—中国—当代—维吾尔语(中国少数民族语言) IV. 1267.1

中国版本图书馆 CIP 数据核字(2000)第 51098 号

与泉随想

阿不都热依木·祖农 著

新疆大学出版社出版发行
(乌鲁木齐市胜利路 14 号 邮编:830046)

《喀什日报》社印刷厂印刷

850×1168 毫米 1/32 开本 5.5 印张

2000 年 9 月第 1 版 2000 年 9 月第 1 次印刷

印数:0001—3500

ISBN 7 — 5631 — 1274 — X/I · 208

定价:9.50 元

1990 - يىلى قەشقەر ئۇيغۇر

نەشرىياتى تەرىپىدىن «ئۈمىدلىك يول» (باشقىلار بىلەن بىرلىكتە) ناملىق كىتابى نەشر قىلىنغان. «ئارزۇ بوستانى»، «مۇھەببەت لىرىكىلىرى» قاتارلىق سەككىز پارچە كىتابقا ئۇنىڭ شېئىرلىرى كىرگۈزۈلگەن.

ئۇنىڭ تۈزگەن ۋە تەرجىمە قىلغان ئەسەرلىرىدىن: «ماۋ زېدولۇق ئىدىيىسىدىن ئومۇمىي بايان»، «ماركىزىملىق پەلسەپە قائىدىلىرى»، «ھازىرقى زامان ئۇيغۇر تىلى»، «تولۇق ئوتتۇرا مەكتەپ ئەدەبىيات ئاتالغۇلىرى لۇغىتى» (باشقىلار بىلەن بىرلىكتە)، «ھازىرقى زامان ئۇيغۇر ئەدەبىي تىلىنىڭ ئىملا قائىدىسى» قاتارلىق دەرسلىك ۋە پايدىلىنىش ماتېرىياللىرى نەشر قىلىنغان.

شائىرنىڭ بۇ كىتابىغا، ئۇنىڭ يېقىنقى يىللاردا يازغان بىر قىسىم شېئىرلىرى تاللاپ كىرگۈزۈلدى. ئۇنىڭ بىر قىسىم ئەسەرلىرى ئاپتونوم رايون ھەم ۋىلايەت بويىچە ئەدەبىيات ئىجادىيەت مۇكاپاتلىرىغا ئېرىشكەن. ئۇنىڭ ئوقۇتۇش ۋە ئىلمىي تەتقىقات جەھەتلەردىكى نەتىجىلىرى ئالاھىدە بولغاچقا، دۆلەتلىك مائارىپ كومىتېتى تەرىپىدىن «زىڭ شەنجىي فوندى 2 - دەرىجىلىك مۇكاپاتىغا ئېرىشكەن. ئۇ، ھازىر شىنجاڭ يازغۇچىلار جەمئىيىتى، خوتەن ۋىلايەتلىك يازغۇچىلار جەمئىيىتىنىڭ ئەزاسى، ئۇ «جۇڭگودىكى مەشھۇر كىشىلەر قامۇسى» قاتارلىق كىتابلاردا تونۇشتۇرۇلغان.

责任编辑：库尔班·阿西木
责任校对：玉山江·艾司卡尔
封面设计：艾克拜尔·萨里

ISBN 7-5631-1274-X
I·208(维文) 定价:9.50元

ISBN 7-5631-1274-X



9 787563 112746 >